

ملير کان مالمو

(سفر نامو)

الطاف شيخ

روشنې پبليڪيشن

کنڊيارو

1998ع

Roshni Book No. 133

ڪتاب جو نالو: ملير ڪان مالمر
 ليکڪ: الطاف شيخ
 ڇاپو ٽيون © روشني 1998ع
 ڪمپوزنگ: حبيب قادر قريشي
 روشني ڪپوزرس، حيدرآباد.
 ڇپيندڙ: فائين ڪميونيڪيشن، حيدرآباد.
 ڇپرائيندڙ: روشني پبليڪيشن، ڪنڊيارو، سنڌ

MALEER KHAAN MALMO

(A Travelogue of Sweden)

By: **Altaf Shaikh**

Composed by: Habib Qadir Qureshi

Roshni Composers, Hyderabad

Printed: Fine Communication, Hyderabad, Sindh.

Published by: Roshni Publication, Kandiaro

3rd Edition © Roshni 1998

فهرست

- پنهنجي طرفان ۽ انتساب - الطاف شيخ
- پيش لفظ - ڊاڪٽر نواز علي شوق
- = پيش لفظ - ڊاڪٽر نبي بخش خان بلوچ
- 1. تَ ڪَري ڪول
- 2. سر ڪپيو وڃي
- 3. تون مذهب کي وڃ ۾ آئيندين
- 4. هيڪاندي ماٺ مائوس ڪري ٿي
- 5. جنهن کي رستي جي خبر نه
- 6. ڪليم ڪوڙو قبضو سڄو
- 7. ماجرا ڇا آهي
- 8. سيارو ۽ خودڪشي
- 9. ٿرماميٽر ڏسڻ بنا گهران نه نڪرڻ جي
- 10. پنجابي ضرور سڪي وينداسين
- 11. ملڪ جي خوشحاليءَ جو ماپو
- 12. هيٺئر اسين پنگي چوڪيدار به نه آهيون
- 13. پوست مان چوري
- 14. سسٽم ڊائوڊول ٿي ويو آهي
- 15. نئون آيل ڦاسيو وڃي
- 16. پاڪستاني ڪهڙا دليل آهن
- 17. ويزا نٿا ڏيو ته يونيورسٽي ڇو ٿا ناهيو
- 18. جانورن کان بدتر سمجهڻ
- 19. هيءَ ڪهڙي ملڪ جي چوڪري آهي؟
- 20. پلا هيءَ ڪٿي جي آهي؟
- 21. ان معاملي ۾ ٿڌائي ٿڌائي آهي
- 22. لاڏين ڪوڏين آندو آهي
- 23. وڏي آفيسر هجان ها
- 24. رمبوت حطام
- 25. سنگل پٽرنٽ
- 26. ڏوهه ڪنهنجو آهي
- 27. پاڻ وٽ ڪهڙا مهمان ايندا
- 28. ڪمپليٽ سوت خريڊڻ

29. وندر جي وندر
30. غلط جانورن جي گلَ جو چمپل
31. اسان جي ٽي وي کِلَ ۽ خواري
32. ڇا اسلام آهي
33. ڇا واپڊا جو ڏوهه آهي؟
34. رڌ پڇاءُ ۽ زور ڏيڻ لاءِ مائي رکان ها
35. ڪڪڙ ۽ واڱڻ جي دعوت
36. پنهنجي پراڻي پروگرام تي رهندو؟
37. يو جسٽ ويٽ ائنڊ سي
38. عالم برزخ ۾
39. سنڌ ۾ رهڻ جنجال ڪيو پيو وڃي
40. ڪڏ ۾ هنن انهن ڳالهين کي
41. ڌوڙ وڌي ڏير مان پائجي
42. بنگلاديش جي مفروحا ۽ ملائيشيا جي ڊيزي
43. ريفريجريٽر نه پر ڊيپ فريزر
44. خطرناڪ ماڻهوءَ جي ملڪ جي آهين
45. ها بابا سڀ مٿي چڙهي ويندا
46. فيلي باهمت عورت آهي
47. منڊا گاسڪر جي لائو
48. ڪجهه منڊا گاسڪر بابت
49. يو. اين. او ۽ آءِ. ايم. او
50. سمنڊ تي ڪيترن جوئي واسطو آهي
51. دنيا جي ماڻهن سان ڏيڻ ويٺ
52. موراڪو جو اڪوچ عبدالوهاب
53. تنزانيا، زنجبار ۽ درپيلو
54. عمان جو سلطان ۽ آغا خاني
55. گلوبل وارو منگ
56. قيامت ۾ يقين رکين ٿو؟
57. ڪُجهه عيڊي امين ۽ يوگنڊا بابت
58. هوم ميڊ هيئر ڪٿ
59. ڪهڙو مٿو ڪنهنجو آهي
60. هرڻ (Rein- Deen) ۽ بگهڙ
61. ڪوئي مهانڊو جانور
62. بيماريون ۽ موت آدمشماري کي صحيح رکڻ لاءِ آهن

63. سهڻي سيڪريٽري
 64. نانگ جهڙو نالو
 65. نيبالي گورڪا يا شيدي غلام
 66. هتي جي بائبلوٽيڪ
 67. سڀڻن جو ادب ۽ شاعري
 68. يونيورسٽيءَ ۾ ليڪشن
 69. فڪر جي ڳالهه ناهي
 70. نوابشاهه جي اليڪشن ۾ بهڻ جو ڪٽڻ
 71. پنجابي فلمن جو وليم

پنهنجي پاران

لکڻ جو ڪم ان لاءِ سولو ٿي سگهي ٿو جنهن کي نه نوڪري ڪرڻ ضرورت هجي نه ڌنڌي ڌاڙيءَ جي لکڻ ان لاءِ به سولو ڪم آهي جنهن کي لکڻ لاءِ اجورو ملي- چڱو خاصو- ايترو جو هن کي ڪنهن نوڪري يا پورهئي جي ضرورت نه پوي.

سنڌي ادبين ۾ شايد ئي ڪو اهڙو فل ٽائيم اديب هجي، نه ته سڀ اسان جهڙا آهن، جن کي پيٽ گذر لاءِ نوڪريون به ڪرڻيون آهن ته گهر جا ڪم به. ۽ اهڙي صورت ۾ لکڻ ڏاڍو ڏکيو ڪم آهي. لکڻ لاءِ دل چاهيندي به وقت ڪٿان ڪڍجي؟! آفيس به ضروري آهي. ان بعد آرام/ ننڊ به ضروري آهي ۽ گهر جي ڪمن لاءِ پڇ ڊڪ- سيڌو سامان آڻڻ، ٻارن کي اسڪول ڇڏي اچڻ، وٺي اچڻ، ۽ ٻيا ڪيترا ڪم جيڪي دنيا جو ڳاڏو گهلڻ لاءِ ضروري آهن. ماڻهن سان پير پير- يعني دوستن يارن سان ملڻ ۽ سندن خوشين غمين ۾ شريڪ ٿيڻ پڻ زندگيءَ جو اهم ڪم آهي. ان کانپوءِ لکڻ لاءِ وقت ڪٿان آڻجي-؟ نوڪريءَ مان-؟ پر منهنجي نوڪري اهڙي قسم جي Demanding ۽ Dangerous آهي جنهن ۾ يا نوڪري ٿي سگهي ٿي يا ڪو ٻيو ڪم. پورا ڪلاڪ ذهني ۽ جسماني طرح ماڻهو کي ڊيوٽي ۾ Concentrate ڪرڻو پوي ٿو. منهنجي نوڪري ڪار جي ڊرائيور يا سرجن وانگر آهي. هو جي ڪار جي اسٽيرنگ ويل مان هٿ يا ڌيان ڪڍي ٻيو ڪم ڪندو ته ڪار بيهي رهندي يا حادثو ٿيندو. ساڳي طرح هڪ سرجن آپريشن کي اڌ ۾ ڇڏيندو ته مريض مردو. سونوڪريءَ مان وقت ڪڍڻ مون لاءِ مشڪل آهي. ها البت ننڊ آئون گهٽ ڪريان ٿو. سوٿورو وقت ان مان مليو وڃي. ڪڏهن رات جو پهريون اڌ سمنان ٿو ته پويون جاڳي لکان ٿو. يا دير تائين لکي پوءِ سمنان ٿو. يا ڪڏهن ته سڄي رات وينو جاڳان.

گهرجي ڪم ڪار کي صفا گهٽائي ڇڏيو اٿم يا ان ۾ منهنجي زال مدد ڪري ٿي. اهڙيءَ طرح ڪجهه اهو وقت به لکڻ لاءِ مليو وڃي. ۽ ٻيو وقت دوستن يارن سان گهٽ ملڻ ڪري مليم ٿو. ڪيترائي ننڍڻ جا، پيٽارو جا، نيوي جا، ادبي دنيا جا دوست هن شهر ۾ پاڙي اوڙي ۾ رهن ٿا. کين هر وقت ياد رکڻ ٿو. ساڻن ملڻ لاءِ دل چاهي ٿي پر ساڻن ملڻ کان پاڻ کي جهليندو اچان. جيئن اهو وقت به لکڻ پڙهڻ کي ڏني سگهان. ان ڪري هيڏانهن هوڏانهن نڪرڻ بدران اڪيلو پنهنجو پاڻ کي ڪرسيءَ ۾ قيد ڪري لکڻ ويهان ٿو. منهنجي ان ڳالهه کان ڪي دوست رُسي ويندا آهن. ڪي دل ۾ ڪندا آهن، ڪي ڇڙ ڪندا آهن. پر پوءِ وري سڀ پرچي سرچي ويندا آهن. ”ابا توکي ڪنهن سان پير پنڌ پرڻو به آهي يا نه؟“ اقبال ترڪ فون تي ڪاوڙ ڪندو

آهي.

”هڪ ته هتي آهين ڪونه. جيڪو وقت آهين، ان ۾ به نه ملڻ ٿو اچين ۽ نه اسان کي ٿو گهرائين.“ ڪمانڊر علي مراد گوراهو چوندو آهي.

”پيتارو جي سالياني ڊنر تي به جيڪڏهن نه ايندين ته تنهنجي لائيف ميمبر شپ ڪئنسل ڪنداسين.“ اسانجي Petarian ايسوسيئيشن جو صدر آفتاب ميمڻ وارننگ ڏيندو آهي.

”تو ته اسان دوستن کي وساري ڇڏيو آهي.“ ڪئپٽن ايس ايم عالم چوندو آهي، ”اهڙو به ڪو دوست بچيو اٿئي جيڪو مرڻ بعد جنازي کي ڪلهو ڏيئي؟“

۽ منهنجو مڙني دوستن کي اهو جواب هوندو آهي ته وسارڻ بدران توهان هر وقت منهنجي دل تي آهيو. توهان يارن جي قرب ۽ دل ۾ نه ڪرڻ ڪري ئي ته هي سڀ ڪجهه لکڻ لاءِ وقت ملي ٿو ۽ پوءِ اهڙي طرح لاڙڪاڻي جي اختر عباسيءَ کان وٺي خيرپور جي ميجر نجم قاضيءَ جهڙا يار به سرچيو وڃن.

بهرحال هي ڪتاب اهڙن ئي يارن نالي منسوب ڪريان ٿو جن هميشه منهنجين سُسٽين ۽ اوڻاين کي درگزر ڪري پنهنجي دوستي ياري قائم رکي آهي ۽ مون کي لکڻ جهڙي شوق لاءِ وقت مهيا ڪيو آهي. سندن لسٽ ته وڏي آهي پر مٿين نالن کان علاوه ڪجهه هي به آهن:

سيوهڻ جو ڪمڊور زيڊ. اي. شاهه

دادوءَ جو ظهير بابر PNSC

جهلم جو برگيڊيئر اڪرم.

پيٽاڙو جو نول راءِ اوڏ، ڪمڊور انيس رحمان، اقبال جمائي، عالم هاليپوٽو، هالا جو شمس الدين ميمڻ، عبدالحميد ”شهيد“ ۽ ڪئپٽن رشيد ابڙو وغيره.

الطاف شيخ

پنهنجي پاران

جڏهن ڪو ڊگهي قد وارو سهڻو سڀنيو شخص ڏسو. سندس اکين تي عيڪ پاتل هجي ۽ کلندي وڏي پيار ۽ پابوهه سان اچي ملي، ته پڪ سمجهو اهو الطاف شيخ آهي. نمرتا ۽ نمائنيءَ جو پتلو، ڏاڍو پيارو ۽ خلوص وارو دل پئي گهرندي ته ويٺو رهي، ساڻس ڪي گهڙيون روح رهاڻ ڪجي. ڇو ته هر جملي تي سندس موهيندڙ مُرڪ ائين لڳندي آهي ته ڄڻ ڪا مڪڙي تڙڻ واري آهي. به تي جملا پورا ڪرڻ کانپوءِ سندس وڏو تهڪ ائين لڳندو آهي ڄڻ ڪو گلاب تڙي پيو هجي.

سڄي دنيا جو سير ڪري آيو آهي، ان کان علاوه پنهنجي مضمون ۾ وڏيون ڊگريون وٺي آيو آهي. پر ان هوندي به مجال جو منجهس ڪا وڏائي يا غرور نظر اچي، يا ويهي ڏاڙون پٽاڪون هڻي. هتي اسان وٽ ائين آهي ته شل نه ڪو ٻاهران ٿي اچي. سندس خُليو توڙي هلت چلت ئي بلجي ويندي. ڏاڙون پٽاڪون، ”مان هيئن“، ”مان هونئن“ رڳو پيو ”مان“، ”مان“ جي ٻولي ٻوليندو. اصل وٽ ئي ڪونه ڏيندو.

اڄ اهڙو ڪو گنبد جو واءُ گهليو آهي، جو نه وڻن جو لحاظ، نه استادن جو ادب، شاگرد استاد کي ڄڻ جاهل پيا سڏين. پر الطاف تي ان واءُ جو ڪو اثر ڪونه پيو آهي، سندس اک ۾ حيات، طبيعت ۾ هيٺاهين ۽ نوڙت، هر ڪنهن سان پيار ۽ محبت سان ملندو، مان ساڪ سان چوان ٿو ته الطاف اهو سڄاهڙو ۽ سُرَت وارو سنڌي آهي، جنهن ڪنهن جي به دل نه رنجائي هوندي. ڪنهن سان ٻاڙو نه ٻوليو هوندو. نه ته هتي ته ڪجهه همراهن ڄڻ ان ڳالهه جو نڪو ڪٿي ڇڏيو آهي ته ڊاڪٽر بلوچ هجي، يا شيخ اياز، ابراهيم جويو هجي، يا الانا، نواز علي شوق هجي، يا شمشير الحيدري هر ڪنهن جي پڳ ۾ هٿ هوندا. اهو ڄڻ فيشن ٿي ويو آهي. اهي سڀ ٿوم مان زعفران بڻجي يعني به اکر لکي دانشوريءَ جو دهمان ٻڌن ٿا.

الطاف شيخ، جنهن هن وقت تائين 40 کن سفرناما لکيا آهن. سندس سفرنامن هڪ لحاظ کان سنڌي ٻوليءَ کي شاهوڪار بڻايو آهي. هڪئي صنف تي هيترا سارا ڪتاب لکڻ وارو دنيا جو واحد اديب آهي، جيڪو سنڌي آهي، جنهن لاءِ اسان کي فخر آهي. پر هن شخص ڪڏهن به ڪا علمي اڪاڊمي يا دانشوري جي دعوى ڪانه ڪئي آهي. پنهنجو قلم ڪمپيوٽر وانگر هلائي، پنهنجي جيجل جي جهولي ماڻ موٽين سان پريندو ٿو رهي.

اٺي ڏٺائون، هيرا لعل هٿن ۾

۽ اهي الطاف جا هيرا لعل ۽ فيروزا، سنڌي زبان ۽ ادب جو خاموش خدمتگار فيروز احمد نيو فيلڊس وارو پيو گهر گهر ورهائي. هن الطاف جا 38 کن سفر ناما ڇپرائي پڌرا ڪيا آهن. پر اسان ڪيڏا نه بي حس ٿي ويا آهيون، ڪيڏي نه بي قدر آهي جو اسان جي هن پياري اديب جا

هيترا سارا ڪتاب ڇپيا، نه ته سندس ڪنهن ڪتاب جي پڌرائي ڪنهن پنج تاري (Five Star) هوٽل ۾ ٿي ۽ نه وري ڪنهن مڃتا طور سندس مان ۾ ڪا دعوت ڪئي. حقيقت ۾ هن سنڌي ادب تي ۽ اسان سنڌ واسين تي ايڏو وڏو احسان ڪيو آهي، جو سندس تاج پوشي ڪرائي کيس وڏو ايوارڊ ڏيون ها. ٻيو نه ته ساڻس هڪ شاندار شام ته ملهائڻ ڪپندي هئي. پر هي مولائي نه مشهوري جو بکيو، نه پئسي جو لالچي، ڪنهن به پبلشر کان ڪو معاوضو ڪونه ورتائين. مان سمجهان ٿو ته ڪجهه وٺڻ بدران اڃا ڪنهن کي چار ڏوڪڙ ڇپائيءَ لاءِ ڏنا هونداين.

محترم الطاف شيخ جو هيءَ سفر نامو ”ملير کان مالوم“ سندس نئون سفر نامو آهي. مالوم، سنڀڻ جو ڏکڻ وارو هڪ شهر آهي، جتي جڳ مشهور ورلڊ مئريٽائيم يونيورسٽي آهي. جيڪا دنيا ۾ واحد يونيورسٽي آهي، جتي اٽڪل ڏيڍ سؤ کن ملڪن جا سامونڊي دنيا سان واسطو رکندڙ مئرين انجنيئر، ڪئپٽن، پورٽ مئنيجر، مئرين اڪيڊمي جا ليڪچرار وغيره پنهنجي سامونڊي سکيا ۾ وڌيڪ علم ۽ هنر حاصل ڪرڻ ايندا آهن. ٻن سالن جي تعليم ڪاميابيءَ سان مڪمل ڪرڻ کانپوءِ کين ايم ايس سي جي ڊگري ملندي آهي.

الطاف شيخ به ٻه سال ان يونيورسٽي ۾ تعليم حاصل ڪري Maritime Administration (انجنيئرنگ) ۾ ڊگري ورتي. هيءَ يونيورسٽي I.M.O (انٽرنيشنل مئريٽائيم آرگنائيزيشن) وارن طرفان سنڀڻ ۾ قائم ڪئي وئي آهي. I.M.O يونائيٽيڊ نيشن جي هڪ خاص شاخ آهي، جيڪا دنيا جي سمنڊن ۽ جهاز راني جي سلامتي ڏانهن ڌيان ڏئي ٿي.

الطاف مالوم ۾ ٻه سال گذاريا. ٻه سال چڱو وقت آهي، اهڙي ڏاهي گهڻو ڪجهه ڏنو هوندو. ان مان ٿورو ڪجهه پڙهندڙن آڏو پيش ڪيو اٿائين، سندس اهي ٿورا ڪي ٿورا، کين آهن، جو گهر ويني پيو دنيا جا سير ڪرائي. حُسن جون ڳالهيون، عشق جون ڳالهيون، ڪن يارن دوستن جون بدافعليون مطلب ته نرالين ئي نرالين ڳالهيون پيو سٺائي. سندس طنز و مزاح واري تحرير سبب سندس سفر ناما وڌيڪ وڻندڙ ۽ اثرائتا بڻجي پون ٿا. پڙهڻ مهل ائين لڳندو آهي جڻ الطاف آڏو ويٺو هجي ۽ ويٺو مُلڪ مُلڪ جا احوال اوري.

الطاف شيخ هن سفرنامي ۾ سنڀڻ بابت پرپور ڄاڻ ڏني آهي. هُو سنڌي ماڻهو جي مزاج کان واقف آهي. تنهن ڪري کيس خبر آهي ته هُو ڇا چاهي ٿو؟ انهيءَ لاءِ ضروري ڳالهيون ضرور بيان ڪري ٿو. سندس بيان ڪرڻ جو انداز نهايت ئي پيارو آهي. هو ڪا ڳالهه هڪ لس بيان نٿو ڪري. هُو ڪنهن نه ڪنهن سان گفتگو ڪندو نظر ايندو، پر اها گفتگو گهڻو ڪري هو چوڪرين سان ڪري ٿو. ضروري نه آهي ته اها چوڪري نوجوان ۽ حسين هجي، پرواهه نه آهي بس اسٽاپ تي انتظار ڪندي ڪا حسين چوڪري نظر نه آئي، ته ڪنهن ڪاري ڪوجهي يا ڪراڙيءَ سان ڳالهه بولهه ڪري انهن جي زباني پڙهندڙن لاءِ وڏي معلومات پهچائي ٿو. ويندي بيرن کان حال احوال وٺي معلومات مهيا ڪري ٿو. مطلب ته جيڪو مليو ان کان ٿورو گهڻو پڇي، ڪانه ڪا مطلب جي ڳالهه پڙهندڙن تائين پهچائي ٿو.

سنڀڻ جو اهو قانون ڪهڙو نه سٺو ۽ صحيح آهي ته ويزا ان کي ملندي، جيڪو سنڀڻ

جي زبان سکندو. اسان وٽ سنڌ ۾ انگريزن جي غلاميءَ واري دور ۾ سنڌي سرڪاري زبان هئي. جيئن ته لک پڙهه سنڌيءَ ۾ هلندي هئي، تنهن ڪري انگريزي ڪامورن لاءِ به سنڌي سکڻ لازمي هوندي هئي. سنڌيءَ ۾ مهارت ڪامورن جي ترقي (Promotion) جو سبب بڻجندي هئي. پر اڄ پياري پاڪستان ۾ ڪا جهل پل ڪانه آهي. دنيا جي ڪيترن ئي ملڪن مان پاڇوڪڙ، چور، ڌاڙيل، اسمگلر، هيروئن ۽ هٿيارن جا واپاري اچي ڪنا ٿيا آهن، جيڪي نه سنڌي ڄاڻن ۽ نه وري سنڌ سان ڪين محبت آهي. هو ته هن ملڪ جي تباهي ۽ بربادي لاءِ آيا آهن، يا موڪليا ويا آهن.

اسان جا ڪيترائي اهڙا پاڪستاني پائر آهن، جيڪي جڏهن اعليٰ تعليم حاصل ڪرڻ يا نوڪري ڪرڻ لاءِ ڪنهن ڌارئي ملڪ ويندا آهن، ته اتان جي زبان کين ضرور سکڻي پوندي آهي. جتي کين فقط ٻه چار سال رهڻو پوندو آهي، پر جتي کين سڄي عمر رهڻو آهي، جيڪا پاڪستاني زبان آهي. جيڪا دنيا جي قديم زبانن مان هڪ آهي، جيڪا صوفي سونهارن شاهه لطيف، سچل سرمست ۽ سامي پاران پلارن جي زبان آهي. سا ڪونه ٿا سکن. اهوئي سبب آهي جو ايڏا ويڇا پنڄي ويا آهن. پاڪستان سرڪار کي اهڙو قانون پاس ڪرڻ کپي ته قومي زبان سان گڏوگڏ صوبي جي زبان سکڻ لازمي قرار ڏئي. مثلاً جيڪي سنڌ ۾ رهن ٿا. اهي سنڌي جي تعليم حاصل ڪن. يا ائين ٿيڻ کپي ته چئني صوبن جي يونيورسٽين ۾ جيڪي پاڪستان اسٽڊي سينٽر آهن، تن کي پابند بڻايو وڃي، ته اهي ان صوبي جي ٻوليءَ کانسواءِ باقي ٽن صوبن جون ٻوليون سيکارڻ جو اهتمام ڪن. مثلاً پشاور يونيورسٽي جي پاڪستان اسٽڊي سينٽر لاءِ لازمي هئڻ گهرجي ته اتان جو ڊائريڪٽر پشٽو بجاءِ سنڌي، پنجابي ۽ بلوچي زبان سيکارڻ جو بندوبست ڪري، ڇو ته پشٽو جو اتي شعبو آهي، پشٽو اڪيڊمي آهي، تنهن ڪري پشٽو بجاءِ ٻيون پاڪستاني زبانون پڙهايون وڃن. اهڙيءَ ريت ٻين صوبن جي پاڪستان اسٽڊي سينٽرن کي پابند بڻايو وڃي، ته اهي به ائين ئي ڪن. ان عمل سان قومي ايڪي ۽ پائيجاري کي هٿي ملندي ۽ نفرتن کي گهڻي پاڳي ٻنڄو اچي ويندو ۽ هڪ پائيجي ۽ محبت واري فضا پيدا ٿيندي.

الطاف جي سفر نامن جي خاص خوبي اها آهي ته هو وطن پرست آهي. هو ڪٿي به هجي، کيس سنڌ ضرور ياد اچي ٿي. ڪنهن کي ڏکيو ڏسي ٿو، ته سنڌ واسين جا سور کيس ياد اچي وڃن ٿا. پر جيڪڏهن ڪو سک ڏسي ٿو، ترقي ۽ خوشحالي ڏسي ٿو ته هڪدم سندس دل ۾ خيال اڀري ته ڪاش سنڌ ۾ به ائين سرهائي ۽ خوشحالي هجي. اسان سڀ الطاف جي اهڙين آسن اميدن ۽ دعائن سان شامل آهيون. شل ڪو سڪار ۽ سٺائي جو واءُ گهلي ڏڪار ۽ ڏولائو ڏور نٿي.

سائينم! سدائين، ڪرين مٿي سنڌ سڪار،
دوست منا دلدار، عالم سڀ آباد ڪرين.

نواز علي شوق

حيدرآباد
30 آگسٽ 1994

پيش لفظ

پنهنجي سفر جو ٿورو گهڻو احوال ته سڀڪو لکي سگهي ٿو، پر 'سفرنامو' اهو جو ڪو رنگ ڍنگ سان لکي. الطاف شيخ هڪ ته اعليٰ تعليم يافته نوجوان، ۽ ٻيو وري 'مٿرين انجنيئر' جي حيثيت ۾ سامونڊي سفر جي سهوليتن کيس نت نون ڏيهن جا نوان ڏيک ڏيکاري، سو وڏي چاهه ۽ ذوق سان سفر ناما لکيائين. سندس سفرناما ادبي توڙي فني اعتبار سان معياري آهن.

الطاف نه رڳو پاڻ دنيا گهمي آهي پر ٻين کي به گهمائي آهي. 'سيئي جوپن ڏينهن' ۽ 'سانبا هو سمونڊ جو'، 'خبرون ڪيڙائن جون'، 'جت جَر وَهي ٿو جال'، هڪ 'بندر بازاريون'، ٻيو 'وايون وٽجارن جون'، جي 'اوهريا عميق ڏي'، تن لاءِ 'بندر ديسان ديس'! پر الطاف جي سفرنامن جون 'گالهيوون آهن گيج'، 'سمند سان سندس ناتو ۽ سمند کي هن سجاتو! بس پوءِ 'منهنجو ساگر، منهنجو ساحل' هڪ طرف 'مڪلي کان ملاڪا تائين' ته ٻئي طرف 'سينگاپور کان ڪوالالمپور' ۽ بعضي 'لندن تائين لفت' ته بعضي 'جرمني کان ٽائيلينڊ، اهي سڀ سندس سفرنامن جا موضوع، ۽ اهي سڀ 'بهترين سفرناما'.

الطاف منهنجي پياري دوست گل محمد شيخ جو لائق فرزند آهي، پر سفر نامن جي حوالي سان به هو مون کي ويجهو آهي. جيئن جواني واري وقت کان وٺي کيس ٻاهرين ملڪن ڏسڻ جو موقعو مليو جنهن کيس سفرنامن لکڻ تي آماده ڪيو. تين 1946ع ۾ اعليٰ تعليم لاءِ جڏهن آءُ آمريڪا ويس ته سنڌ کان سمند رستي سٽن فرانسسڪو ويندي مون سفر نامو لکيو، جيڪو ان وقت جي رسالي 'مهراڻ' ۾ ڇپيو. مون واري ان سفرنامي ۽ الطاف جي ڪن سفرنامن ۾ چڱي خاصي هڪجهڙائي آهي.

الطاف هن وقت تائين ٽن ڌرن کان وڌيڪ ڪتاب لکيا آهن. جن مان ٽيهارو ڪن سفرناما آهن. سندس هيءَ تازو ڪتاب 'نيوفيلڊس پبليڪيشن' ادارو شايع ڪري رهيو آهي. جيڪو گذريل 17 سالن ۾ پوڻ ٻن سَوَن کان وڌيڪ ڪتاب ڇاپي چڪو آهي. هن اداري جو باني ۽ هلائيندڙ ادو فيروز احمد هڪ جفاڪش ۽ اٽڪ پبلشر آهي ۽ هر وقت انهيءَ ڳولا ۾ هوندو آهي ته معياري ڪتاب ملي ته هو ڇپائي. نيو فيلڊس ادارو الطاف شيخ جو خاص الخاص پبلشر ٿو ڏسجي، جنهن هن وقت تائين سندس پنجويهه کان مٿي ڪتاب ڇاپيا آهن، هيءَ ڪتاب ان سلسلي جو هڪ اڳتي قدم آهي ۽ اميد ته اڃا به اڳتي قدم، وارو سلسلو جاري رهندو.

مخلص

ڊاڪٽر نبي بخش خان بلوچ

حيدرآباد

18 آگسٽ 1994ع

نوٽ: هي پيش لفظ پهرئين ڇاپي لاءِ لکيو ويو هو. جڏهن ته هن ڪتاب جو ٻيو ڇاپو ”روشني پبليڪيشن، ڪنڊيارو“ پاران ڇپرائي پڌرو ڪيو پيو وڃي.

ت ڪري ڪول...ٽ

ايڪانامڪس جي پروفيسر پيٽرڪ الڊرٽن ڪلاس ۾ ٻڌايو: پاڻيءَ جي جهازن جي مستقبل جي ڪا خبر نٿي پوي. ڪو زمانو هو ماڻهو پاڻيءَ جي جهاز ۾ سفر ڪندا هئا. پر هاڻ غريب غريبو هوائي جهاز کي پسند ڪري ٿو. اهڙيءَ طرح قيمتي ۽ اهم سامان، جنهن جو گهڻو پاڙو ٿئي ٿو، هاڻ هوائي جهاز رستي اچي وڃي ٿو. اسان جڏهن ننڍا هئاسين ته ويهه پنجويهه هزار ٽنن جو جهاز وڏي ڳالهه سمجهيو ويندو هو. سٺيز ڪئنال بند ٿيڻ تي جهازن جي مالڪن Economies of Scale جي تحت وڏي ڪان وڏا ٽنڪر جهاز شروع ڪيا، جو پنجويهه هزار ٽنن واري جهاز کان هڪ لک ٽن واري جهاز چئوڻو سامان ڏيڻو ٿي، پر سندس تيل پاڻي ۽ جهاز هلائيندڙ جي پگهار تي ڪو ٻيڻو خرچ مس آيو ٿي. يعني تيل (سامان) جو ٽن في ڏيڻ تي گهٽ خرچ آيو ٿي ۽ پوءِ ڏسندي ئي ڏسندي ٻن لکن، ٽن لکن ۽ چئن پنجن لکن ٽنن جا جهاز ٺهڻ لڳا. پوءِ سٺيز ڪئنال کڻڻ تي سڀني کي احساس ٿيو ته هي وڏا جهاز سٺيز ڪئنال اڪري نه سگهندا جو انهن لاءِ هي سوڙهو آهي.

”سائين هڪ دفعو وري ننڍا جهاز مشهور ٿيڻ لڳا، جيڪي سٺيز ڪئنال مان لنگهي سگهن. وڏن جهازن جا مالڪ انهن کي نيڪال ڪرڻ جي ڪوشش ۾ لڳي ويا. پر ڪنهن لوهه جي اگهه تي به نٿي ورتا. انهن هڪ جهازران ڪمپنيءَ جو ايڪانامڪ انجوائيزر هوس. اهي هڪ وڏي جهاز ٺاهڻ جو آرڊر جرمن شپ يارڊ کي ڏئي چڪا هئا. سٺيز ڪئنال کڻڻ جو ٻڌي پهريون ڪيم اهو ڪم جو پگس ان جهاز ٺاهڻ واري ڪارخاني (شپ يارڊ) ڏي. جيئن آرڊر ڪئنسل ڪرائي سگهان. جهاز جو اڃا ترو (Keel) ٺاهيو هئائون. پڇيو مان اسانجي ڪمپني جو هي آرڊر ڪئنسل ڪري سگهندو؟“

”ضرور ڪنداسين. نو پرايبل.“ شپ يارڊ وارن ورائيو.

”ڇا ڪاڏ (Compensation) ڏيڻي پوندي؟“ مون پڇيو مان.

”سڄي جهاز جي قيمت!“ شپ يارڊ وارن چيو.

پوءِ سڄي جهاز جي قيمت ته نه ڏئيسين پر چڱو خاصو معاوضو ۽ منٽ ميٽر سان ان جهاز مان چند ڇڏائيسين. نه ته ايڏو وڏو جهاز ڪنگال ڪري ڇڏي ها. ننڍن جهازن وارا سٺيز ڪئنال مان شارٽ ڪٽ ڪرڻ تي هڪ ٽن جي ڏيڻو ٺاهي پنج ڊالر وٺڻ ته به ڪمائين، اسين اٺ وٺون ها ته به گهران چٽي پري ڏيون ها. ان وقت جاڪيٽرائي وڏا جهاز اڄ بار کڻڻ بدران هڪ هنڌ بيٺا آهن ۽ کين ڪٿ لڳي رهي آهي.“

وري هڪ دؤر آيو جنهن ۾ هرڪو ”ڪارون ڏيڻ جا جهاز“ ٺهرائڻ لڳو، جو تيل جي

مهنگائيءَ ڪري يورپ توڙي آمريڪا ۾ جپاني ننڍڙيون ڪارون وڌيڪ ڪپڻ لڳيون. جپان کان ڪارون ڪڍڻ لاءِ هن قسم جا جهاز مشهور ٿيڻ لڳا جن ۾ ڪار ڪي ڪڍي رکڻ بدران ڊرائيو ڪري اندر جهاز ۾ بيهاريو ويو ٿي. پر هاڻ ڪجهه سالن کان اهڙو دؤر اچي ويو آهي جو جپان ۾ پورهيتن جي وڏن پگهارن ڪري اهي جپاني ڪارون جپان ۾ نهڻ بدران ايشيا جي مختلف ملڪن ۽ يورپ آمريڪا ۾ نهڻ لڳيون آهن. هاڻ ڪار ڪندڙ جهاز (Car Carriers) جي ڪا ضرورت ئي نه رهي آهي.

”اڳ ۾ دنيا جي سمنڊن تي رڳو برطانيا جو راڄ هو. پر هاڻ ته هر هڪ ملڪ کي جهازران ڪمپنيون آهن. پر هڪ عمل اڃا تائين ساڳيو آهي ته غير ترقي يافته ملڪن مان ڪچو مال يورپ ۾ ۽ آمريڪا ڏي وڃي ٿو ۽ اتان ٺهيل ٺڪيل مال واپس اچي ٿو. پر ان ڏينهن کان يورپ جا ترقي يافته ۽ ڪارخانيدار ملڪ ڊچي رهيا آهن جڏهن آفريڪا ۽ ايشيا جو ڪچو مال موڪليندڙ ملڪ انڊسٽري/ ڪارخانن ۾ اڳتي وڌي ويندا ۽ پنهنجي ڪچي مال، مثال طور، ڪپهه، ڪڻڪ، ڪمند، لوهي پٿر مان پنهنجي ئي ملڪن جي ڪارخانن ذريعي ڍاڳو، ڪپڙو، بسڪٽ، کنڊ ۽ لوهه ٺاهي وٺندا. ان صورت ۾ نه فقط جهازن جي وڌي تعداد جي ضرورت گهٽجي ويندي پر جهازن جي عمل دخل تي انهن ملڪن جي گهڻي هلندي جن وٽ ڪچو مال پيدا ٿئي. انهن ڳالهين کان علاوه مزدورن جي وڏين پگهارن ۽ يونين بازين به مال جي آمد رفت جو نقشو ڦيرائي ڇڏيو آهي.“

۽ پوءِ اسان کان پڇيو: ”توهان ننڍي هوندي ته اهو پهڪو پڙهيو هوندو ته To Carry Coal to New Castle يعني ان جاءِ تي اها شيءِ ڪڍي وڃڻ جيڪا اُتي اڳهين گهڻي ۾ موجود آهي ۽ سستي ملي ٿي. ٻين لفظن ۾ بيوقوفن جو ڪم ڪرڻ. پر هاڻ توهان کي تعجب لڳندو ته نيويڪاسل ۾ آسٽريليا کان ڪوئلو گهرايو وڃي ٿو. ان ڪري نه ته ڪو انگلينڊ ۾ ڪوئلي جون ڪاٺيون خالي ٿي ويون آهن پر ان ڪري ته ڪوئلي جي ڪوٺائي ڪندڙ مزدورن جون وڏيون پگهارون ۽ ٻيون گهرجون پوريون ڪرڻ تي خرچ اچي ٿو جو آسٽريليا جو ڪوئلو سستو پوي ٿو.“

سر ڪپيو وڃي

اسان جو هي پروفيسر البرٽن انگريز آهي. سندس آمريڪن سان هرگز نٿي پوي. ڳالهه ڳالهه ۾ کين توڪيندو آهي پر پنهنجن انگريزن کي به نه بخشيندو آهي. ٽائٽنڪ جهاز جيڪو اڄ کان مٿي صدي اڳ ٻڌي ويو ان بابت چيائين:

”ٽائٽنڪ جهازا ٻيا جهاز به ٻڌندا رهيا آهن ۽ رهن پيا، پر پريس جي گهڻي گوڙ شور ڪري ٽائٽنڪ جهاز کي مشهوري ملي ۽ ان بعد جهاز جي سلامتي بابت بين الاقوامي قانون SOLAS ٺهيو.“

هڪ ڏينهن اڳ انگلينڊ جي اليڪشن جي نتيجي تي ٽيڪاٽيپي ڪندي چيائين: ”جان ميجر هرگز نه کٽي ها ۽ نه کٽڻ ڪپيس. سندس مخالف ڪائنس تمام وڌيڪ بهتر آهي.“ پر جان ميجر فقط ان ڪري انگلينڊ جو وزير اعظم ٿي ويو جو کيس ٽي وي تي ڳالهائڻ جو ڍنگ اچي ٿو. ماڻهو امپريس ٿي ويا ۽ اکيون پوري کيس ووت ڏنائون.“

حادثن جي پاليسي بابت چيائين؛ ”جهازن جي مالڪن جي ڪنجوسيءَ ڪري سندن خراب جهازن کي هلائيندڙ موت جي منهن ۾ هليا وڃن ٿا. اهڙن حادثن لاءِ دنيا جا ملڪ ڪوشش ۾ آهن ته ڪو آفيسر يا خلاصي سمنڊ تي حادثي جو شڪار ٿي وڃي ته گهٽ ۾ گهٽ هن فئملي کي به ٽي لک رپيا ته ملن.“ ۽ پوءِ ساڻهه کڻي چيائين، ”۽ جي اهو آمريڪن آهي ته پوءِ پڪ ويهه ٿيهه لک.“

آسٽريليا وارن لاءِ هڪ ڏينهن چيائين: ”آئون نٿو سمجهان ته ڪي اهي وري شريفن جا پٽ آهن. اڳئين زماني ۾ اسان جي انگلينڊ جيلن جي ڪوٽ ڪري، جيڪو چوري چڪاري ڪندي پڪڙبو هو ان کي آسٽريليا موڪلبو هو.“ ۽ پوءِ ڪجهه سوچي چيائين: ”اها ٻي ڳالهه آهي ته انهن ڏينهن ۾ پنهنجو قانڊو قانون هو. ننڍي ننڍي ڳالهه لاءِ به عجيب سزائون هيون. ڪنهن پاڙي واري جي ڪڪڙ چورائي ته حاڪم اهو فيصلو ڏيندو هو ته هن جو سر ڪپيو وڃي، يا آسٽريليا موڪلبو وڃيس يا رايڊ نيويءَ جي جهاز تي اٺن مهينن لاءِ سفر ڪرايو وڃيس. ۽ ڪيترا دفعا چور پنهنجي لاءِ اهوئي بهتر سمجهندو هو ته هن جو سر ڪپيو وڃي.“

تون مذهب کي وچ ۾ اٿيندين

منجمنيت جو پروفيسر هڪ ستر اسي سالن جو پوڙهو فرينچ ڪنٽن حوسن نالي آهي. هڪ ڏينهن جهازي ڪمپنين جي نقصانن بابت ٻڌائيندي اسان کان سوال ڪيائين:

”جهاز کي نفعي ۾ هلائڻ لاءِ ڪهڙيون شيون ضروري آهن؟“

”سائين سنا جهاز.“ اڳئين ڪرسيءَ تي وينل ٽيونيشيا جي شاگرد اياز جواب ڏنس.

”ٻيو ڇا ضروري آهي؟“ پروفيسر پڇيو.

”ڇوڻ لاءِ گهڻي کان گهڻو سامان.“ ڪنهن ٻئي شاگرد ورائيو. پر پروفيسر جواب مان اڃا مطمئن نٿي لڳو.

”سائين انون ٻڌايانو؟“ نائيجر جي آفريڪن شاگرد علي جمبا پڇيو.

”ها. ڪوبه ٻڌائي.“ پروفيسر چيو.

”سر! ان ملڪ جا خلاصي ۽ آفيسر جيڪي گهٽ پگهار وٺن.“

پروفيسر کي اڃا سٺي جواب جي ضرورت هئي. هو حال جي بي ڪندڙي نظر ڊوڙائڻ لڳو. اتان ملاوي (آفريڪا) جي شاگرد مسٽر جيزاليءَ اٿي چيو:

”اهڙا بندر گاهه جتي جهاز کي گهڻو ترسڻو نه پوي.“

”مثال: ملاويءَ جا بندرگاهه.“ ترڪيءَ جي حسن بقال زور سان چيو ۽ سڀ ڪلڻ لڳا ڇو جو آفريڪا جو ملڪ ملاوي افغانستان وانگر آهي. جنهن کي پنهنجو بندرگاهه يا سمنڊ ناهي.

پروفيسر اسان کي مات ڪرائي ۽ پوءِ نيٺ پاڻ ئي ٻڌايائين. ”جهازن توڙي ڪنهن هوٽل، ڪارخاني يا واپار وڙي کي سٺي طرح هلائڻ لاءِ سٺي منجمنيت پڻ ضروري آهي. سٺي مئنيجر تي خرچ ڪرڻ ڪڏهن به نه گهٽائجي.“

”سائين ايمانداري ۽ خدا جو خوف به ته ضروري آهي.“ هڪ ايراني شاگرد اٿي چيو.

”ايمانداري، نيڪ نيتي، انصاف، محنت، ڪم جي ڄاڻ، وقت جي پابندي، اهي سڀ هڪ سٺي مئنيجر جي خوبين مان ڪجهه آهن.“ پروفيسر وڌيڪ بحث ۾ پوڻ کان پاڻ بچائڻ لاءِ ايراني شاگردن کي ويهاري چيو.

هڪ ڏينهن ’پورهيت کي ڪم ۾ دلچسپي ڏيارڻ‘ (Motivation) جي عنوان تي مٿيون پروفيسر ڳالهائي رهيو هو ته ’موتيويشن‘ ڇا آهي. ”انسان جي گهرج وارين شين جو پورائو ڪرڻ“ هن ٻڌايو.

”مسلو Maslow نالي هڪ عالم جي ٿيوري مطابق انسان جي سڀ کان اول گهرج کاتو آهي. بکن پيٽ تي انسان گل گلڪارين، باغ بستانن جو نٿو سوچي. ان بعد سلامتي آهي. ان بعد سماجي ضرورتون آهن. ان بعد سوسائٽي ۾ عزت وغيره وغيره.“

موراڪو جي شاگرد اڪوڪ عبدالوهاب هٿ مٿي ڪنيو..

”آئون ان ٿيورِيءَ سان Agree نٿو ڪريان.“

”ڇو پلا؟“ پروفيسر سبب پڇيس.

”هينئر نٿو ٻڌائي سگهان جو هن وقت حال ۾ ڪجهه Lady- Students (عورتون) به

وينيون آهن.“

”ڇڱو هاڻ ويهه. مون تنهنجي ڳالهه سمجهي.“ پروفيسر بيزاريءَ مان، هٿ جي اشاري

سان کيس ويهڻ لاءِ چيو.

پروفيسر هن کي ويهاريو ئي مس ته ايراني شاگردن مان هڪ هٿ مٿي ڪنيو.

”سائين! انسان لاءِ ڪاڏو، سلامتي، يا عزت کان به وڌيڪ ٻي شيءِ آهي.“ ايرانيءَ چيو.

پروفيسر پنهنجي واڄ ۾ وقت ڏنو. سندس پيرڊ ڪڏهڪو ختم ٿي چڪو هو ۽ اڃا ته کيس

ٻه ٽي ٻيون ڳالهيون به ٻڌائڻيون هيون ۽ هي وقت ڪو بحث مباحثي جو نه هو. هن ايراني کان

سندس فلسفو پڇڻ بدران هٿ جي اشاري سان کيس ويهڻ لاءِ چيو.

”ويهي رهه. هاڻ تون وري مذهب کي وڃ ۾ آڻيندين.“

ساڳئي مٿين پروفيسر هڪ ڏينهن واهه جي ڳالهه ڪئي. چيائين: ”ڪيترن ايشيائي ۽

آفريڪي ترقي پذير ملڪن ۾ پڙهيل ڳڙهيل يا هوشيار ماڻهن مان فائدو نٿو ورتو وڃي. گهڻو

ڪري سرڪاري ادارن ۾ ڪيترا صاحب پنهنجي هيٺان ڪم ڪندڙن کي اعليٰ تعليم يا هنر سکڻ

لاءِ موقعا نٿا ڏين. يونائيٽيڊ نيشن جي ڪيترن ادارن جون مفت جون اسڪالرون ائين ضايع ٿيو

وڃن پر صاحب جونيئرن کي ان ڪري نٿا موڪلين ته متان هو وڌيڪ علم حاصل ڪرڻ ڪري

ڪانئن وڌيڪ پڙهيل لکيل نه سڏجن ۽ نه وري پاڻ اهڙي موقعي مان فائدو وٺن ٿا جو کين ڊپ آهي

ته سندن غير حاضري ۾ متان سندن ڪرسي ڪانئن ڪسجي وڃي يا متان ڪو جونيئر ڪانئن

مٿانهون ٿي وڃي.

خوش قسمتيءَ سان ڪو نوجوان اعليٰ تعليم يا هنر سکي اچي ٿو ته هن جي قابليت اداري

جي فائدي لاءِ ڪم ۾ آڻڻ بدران ضايع ڪئي وڃي ٿي. هن کي جوڳي Post ڏيڻ بدران ڪا اهڙي

ڪنڊ پاسي واري پوسٽ ڏني وڃي ٿي جنهن ۾ هو پنهنجي حاصل ڪيل علم ۽ قابليت استعمال

ڪري نٿو سگهي. هو نمايان ٿيڻ بدران ڏينهن ڏينهن گمنام ٿيو وڃي ۽ آهستي آهستي سڪيل ڪم

وساريو ڇڏي. يا اهڙي قابل ماڻهو کي ڪم ۾ اوور لوڊيڊ يا انڊر لوڊيڊ رکي خوار ڪيو وڃي ٿو.

اهو هن ريت: پڙهيل ڳڙهيل ۽ ڄاڻو نوجوان کي حد کان وڌيڪ ۽ ڳولي ڳولي اهو اهڙو ڏکيو ڪم

ڏنو وڃي ٿو جو هو پورو ڪري نه سگهي ۽ پوءِ هر وقت هن کي خوار ڪيو وڃي ٿو ته ڪجهه

نٿو اچيس. ٿورو ڪم به نٿو پڇيس، يا وري هن کي ڪجهه به ڪم نٿو ڏنو وڃي. ويٺو مڪيون

ماري. ماڻ ماڻ ۾ ويهي نيٺ آپاسيون ۽ جهوٽا ڪانئن لڳي ٿو يا آفيس ڇڏي هيڏانهن هوڏانهن ڦيريون

پائي ٿو ۽ پوءِ سندس صاحب هر هڪ کي اهڙي چوي ٿو ته همراهه پنهنجي سٽ تي نظر نٿو

اچي کيس ڪو ڪم ڪرڻ لاءِ ڏوڙ ڏجي.

هڪاندي ماٺ مايوس ڪري ٿي

هڪ ٻئي عنوان تي ساڳئي پروفيسر ڳالهائيندي، هڪ ڏينهن چيو ته جهاز اور لوڊ ۽ انڊر لوڊ ڪميونيڪيشن ڪري نفسياتي مسئلن جو شڪار ٿين ٿا.

جهاز بن بندرگاهن جي وچ ۾ ڪيترائي ڏينهن سمنڊ تي جڏهن هوندو آهي ته جهازيءَ کي نه برابر خبر چار ملي ٿي. پهريون ڏينهن اڌ سندس ڏاڍو سکون سان گذري ٿو. ڊيوٽي ۽ ننڊون ڪندو رهي ٿو. پر پوءِ ذهن ڪجهه ڳالهائڻ ٻولھائڻ بدران، ٻڌڻ سٺڻ، فيصلو ڪرڻ جو سوچي ٿو. پر ڪجهه آهي. ائنٽلانٽڪ پئسفڪ جهڙن سمنڊ ۾ ٿي وي، نه اخبار نه ريڊيو گذريل بندرگاهه ۾ درپيش آيل ڳالهين جو هڪ ٻئي سان هڪ ٻه دفعا ذڪر ورجائي ورجائي ماٺ ٿيو وڃي ۽ پوءِ هن جو دماغ عجيب ڪيفيت هيٺ رهي ٿو جيڪا ڪيفيت جيل جي تنهائي يا لڳاتار ڊگهيون ننڊون ڪرڻ ڪري به محسوس ٿئي ٿي. ۽ پوءِ هڪ ڏينهن جيئن ئي بندرگاهه اچي ٿو ته هنجي هڪ نارمل ماڻهوءَ جيان وري به زندگي نٿي رهي. هو بندرگاهه وارا سمورا ڏينهن اوور لوڊ ڪميونيڪيشن (گفتگو ۽ ڄاڻ) جو شڪار رهي ٿو. جهاز جو جيتيءَ سان لڳڻ سان جهاز جو ايجنٽ تپال کڻي ايندو جنهن ۾ گهرو ڳالهيون ۽ مسئلا هڪ طرف هوندا ته هيڊ آفيس طرفان آيل حڪم احڪام ۽ مسئلا ٻئي طرف. جهاز جي انشورنس ڪمپنيءَ ۾ سروي سان واسطو رکندڙ الڳ اچي نڪرندا، جهاز جي مشينري جو نقص ٺاهڻ لاءِ ورڪشاپ وارا الڳ پنهنجي پنهنجي فلاسافي ٻڌائڻ ۾ لڳي ويندا ۽ فيصلو لاءِ تري تي بهشت وارو حساب گهرندا. جهاز جي اڳتي سفر لاءِ گهريل تيل پاڻي وغيره جي ضرورت جو حساب ڪتاب معلوم ڪرڻ لاءِ اٺل ڪمپنيءَ وارا بحث مباحثو ڪرڻ لاءِ بيٺا هوندا. مطلب ته هڪ منٽ ۾ ساڻهه کڻڻ جي فرصت نه پئي ملندي آهي ۽ آهستي آهستي مٿي ۾ سور ۽ دماغ مائوف ٿيڻ لڳندو آهي. ڪجهه ڏينهن ۾ جهازيءَ جو اهڙو حال ٿي ويندو آهي جو دعا گهرندو آهي ته ههڙي بندرگاهه جي زندگيءَ کان سمنڊ ڀلو. پر سمنڊ تي به سندس حال نارمل نه هوندو آهي. اتي وري هڪاندي ماٺ کيس مايوس ڪندي آهي.

جنهن کي رستي جي خبر نه

۽ هڪ انڊين پروفيسر - ڪئپٽن وانچيسور پڻ آهي. پاڻ پي ايڇ ڊي هجڻ ڪري ڊاڪٽر پڻ سڏجي ٿو. يعني ڊاڪٽر پروفيسر ڪئپٽن وانچيسور. پاڻ ڏهن سالن کان هن يونيورسٽيءَ ۾ آهي. اسان کي بين الاقوامي معاهدا (Conventions) ۽ شپنگ ائڪٽ پڙهائيندو آهي. وچ وچ ۾ پنهنجي سامونڊي زندگيءَ جا قصا ۽ حادثا ٻڌائي پنهنجو خاص جملو ورجائيندو آهي.

There is no favourable wind for some one who doesn't know

what course to steer.

ڪليم ڪوڙو قبضو سڄو

پونوچ سمنڊ (Mediterranean Sea) ۾ مالٽا نالي هڪ ٻيٽ آهي جتي دنيا جي واحد انٽرنيشنل مٽريٽائيم لا اڪيڊمي آهي. هر سال وانگر هن سال به اتان جو پروفيسر مڪرجي هفتي لاءِ اسان کي 'مٽريٽائيم لا' پڙهائڻ آيو آهي. پاڻ قد بت ۽ ذات مان ئي بنگالي لڳي ٿو. پروفيسر ڪئپٽن مڪرجي ڪلڪتي ۾ ڄائو. اتي جي ئي اسڪول ۽ ڪاليج ۾ بنيادي تعليم وٺڻ بعد بمبئي جي ڊفرن اڪيڊمي مان ڪئڊٽ ٿي سال به هندستان جي جهازن تي نوڪري ڪئي. ان بعد 1968ع کان 1973ع تائين جرمني ۽ هالينڊ جي جهازن تي Sail ڪيو. 1973ع ۾ ڪئناڊا هليوويو جتي آمريڪن 'بلڪ ڪئريئر' (Bulk-Carrier) جهازن تي Sail ڪيو. ڪئپٽن جو امتحان به اتان ڏنائين. ان بعد ڊالهوس يونيورسٽي ڪئناڊا مان 1970ع ۾ ايل ايل بي ڪيائين ۽ 1980ع ۾ اونٽاريو مان بار ڪيائين. 1989ع کان وٺي IMLA (انٽرنيشنل مٽريٽائيم لا اڪيڊمي) ۾ پروفيسر آهي جيڪو ادارو پڻ هن اسان جي يونيورسٽي W.M.U سٽيڊن وانگر بين الاقوامي آهي ۽ I.M.O طرفان ٺهرايل آهي. پاڪستان جا به ڄڻا: مئڊم ربينا خرم ۽ ڪمانڊر محمد يار گذريل سالن ۾ هن اڪيڊميءَ مان LL.M ڪري چڪا آهن.

پروفيسر مڪرجي بيحد هوشيار ۽ ڪلمڪ آهي. پاڻ سٺو ڪئپٽن ۽ وڪيل پڻ رهي چڪو آهي. کيس پڙهائڻ جو اهڙو ته ڏانءُ آهي جو وچ ۾ سموڪنگ جا ڏهه منٽ نه ڏيندو آهي ته به ڪو ڪچندو نه آهي. چارٽرنگ جي عنوان تي پڙهائيندي ٻڌايائين ته چارٽنگ (يعني مقاضي تي ڪنيل جهازن) جو ڌنڌو ۽ ان سان واسطو رکندڙ ڦڏا فساد ۽ قانوني مسئلا ايترو ته پيچيده ٿين ٿا جو ان لاءِ سڀ وڪيل اهوئي چوندا آهن ته چارٽرنگ هڪ منجھائيندڙ شيءِ آهي. جنهن کي سمجهڻ هر هڪ جي وس جي ڳالهه ناهي.

ان تي مونکي هميشه پنهنجو ڳوٺاڻي ڪئپٽن رشيد ابڙو ياد ايندو آهي جيڪو چارٽرنگ جو ذهين مئنيجر سمجهيو وڃي ٿو ۽ سالن کان ان فيلڊ ۾ ڪم ڪري رهيو آهي ۽ جيتوڻيڪ اسان جي حساب ۾ هيستائين هر ڳالهه جو ايڪسپرت چئي سگهجي ٿو پر بقول سندس:

”چارٽرنگ جو واپار ايڏو اونهو آهي جو ان کي سمجهڻ لاءِ ڏهه زندگيون به ٿوريون آهن.“

مٿيون پروفيسر هڪ ٻيو سبجيڪٽ Salvage (ٻڏل جهاز کي بچائڻ) جي عنوان تي پڙهائيندي No Cure No pay جملو ڏاڍو استعمال ڪندو آهي. جهازن جي ٻڏڻ يا حادثي وقت پرپاسي ۾ سال ويڃ ڪمپنين وارا جهاز کي بچائڻ لاءِ اچي نڪرندا آهن، جن جو ڪم ئي اهو هوندو آهي. هو صبح جو اٿڻ سان اهائي دعا گهرندا هوندا ته ڪو طوفان لڳي جهاز ٻڏي يا ٽٽي ته ان کي بچائڻي انعام اڪرام حاصل ڪجي. ڪڏهن ڪڏهن نقصان رسيل جهازن کي بچائي ڪناري تائين آڻيندي اهو ٻڏي ويندو آهي ۽ پوءِ بچائڻ وارا (Salvor) جهاز جي مالڪ کي چوندا

آهن ته ڪجهه ته خرچي ڪراءِ اسان به تي ڏينهن جهاز کي چڪي چڪي هيستائين ته آندو، هاڻ اها ٻي ڳالهه آهي ته آخر ۾ اچي ٻڌي ويو ۽ صحيح سلامت نه پهتو. هاڻ غريب مالڪ هڪ جهاز ۽ غرق ٿيل ڪارگو جي ڌڪ ۾ بي حال ٻيو هنن کي نل تي انعام ڏئي، نه ته وڃن تا ڪورٽ ۾ ڪيس ڪرڻ.

سو ان ڳالهه کي مدنظر رکي بين الاقوامي طرح اهو قاعدو ٺاهيو ويو آهي ته بچائڻ واري کي انعام تڏهن ملندو جڏهن هو ڪاميابيءَ سان بچائي ايندو. پوءِ سڄو جهاز ۽ سڀ سامان ته نه پر ڪجهه حصو پتي انهن مان ڪيس خرچي ڪرائي سگهجي ٿي.، يعني جيسين مريض کي تندرستي حاصل نٿي ٿئي تيسين في ته ڏي NO Cure No pay بهرحال اها خرچي يا چانهه پاڻي به لکن ۾ ٿئي ٿي. ڪڏهن ڪڏهن ته اڌو اڌ سالويج Salvage وارن کي ملي ٿي.

مٿئين جملي کان علاوه ڪئپٽن مڪرجي جي زبان تي هڪ ٻيو جملو پڻ هوندو آهي:

Finders Keepers Losers Weepers.

جن لڏو سي ڦهيا جن وڃايو سي رڙيا.

خطري جي حالت ۾ جيڪڏهن خلاصي ۽ ڪئپٽن جهاز ڇڏي Abandon ڪري ڇڏين ته ان بعد ان تي جنهن به قبضو ڪيو ته اهو جهاز ان جو ٿيو. جيتوڻيڪ ڪڏهن ڪڏهن ڪورٽ ۾ ان مالڪيءَ جي سلسلي ۾ عجيب نوعيت جا ڪيس اچن ٿا. جيئن اڄڪلهه هتي هڪ اهڙي جهاز جو مالڪ 25 سالن بعد ڪيس ڪري رهيو آهي. يا اڄ کان اسي سال کن اڳ ٻڌل ٽائيمنگ جهاز جو ٻڌل سامان سمنڊ جي تري مان ملڻ تي، جهاز جي مسافرن جا پوٽا پوٽيون ڪيس ڪري رهيون آهن ته ان مال ۾ کين به حصو ڏنو وڃي.

”توهان جو ڇا خيال آهي ته ٻڌي ويل/ ڇڏي ڏنل شيءِ تي ڪنهن جو حق آهي. جنهن کي ملي ان جو يا جنهن هڪ وار ان کي ڇڏي ڏنو، ان کي موٽائي ڏجي.“ ڪنهن شاگرد وڪيل پروفيسر ڪئپٽن مڪرجي کان پڇيو.

ڪئپٽن مڪرجي کلي چيو، ”آئون ته اهوئي چونڊس Finder Keepers Losers Weepers.“ ۽ اسان سڀ کلڻ لڳاسين.

منهنجي خيال ۾ ان جملي جو نعم البدل جملو: ”ڪليم ڪوڙو قبضو سڄو“ چئي سگهجي

ٿو.

ماجرا جا آهي

خط استوا Equator اهو خيالي ليڪو آهي جو هن ڌرتيءَ جي گولي کي، اتر اڌ گول Northern Hemisphere ۽ ڏکڻ اڌ گول Southern Hemisphere ورهائي ٿو. اهي ملڪ جيڪي خط استوا تي يا ان جي ويجھو ويجهو آهن انهن تي سج جا ڪرڻا سڌا پون ٿا. اونهاري توڙي سياري ۾ سخت گرمي ٿئي ٿي. انهن ملڪن ۾ ٻارهوئي ڏينهن رات هڪ جيڏا ٿين ٿا. سج اڀرڻ سان تڪي روشني ٿي ويندي آهي ۽ لهڻ شرط اونداھه ڪانپار، پرھه ڦٽي، باڪ ڦٽڻ يا سج لهڻ بعد شفق جي لالائي ۽ منهن اونداھي جهڙيون شيون ٿين ٿي ڪونه. ملائيشيا، انڊونيشيا، سنگاپور، ڪينيا، زائر، اڪيڊار ۽ ڪولمبيا وغيره جي اها موسم ۽ ڏينهن رات جو حساب ان ريت آهي.

جيئن جيئن خط استوا کان پري اتر ڏي يا ڏکڻ ڏي وڃبو ته اونهاري ۾ ڏينهن ويندا وڏا ٿيندا راتيون ننڍيون ٿينديون وينديون. تان جو اتر قطب ۽ ڏکڻ قطب ۾ هڪ هيڪانڊو وڏو ته ٻي ٻنھه ننڍي نه برابر. مثال طور اونهاري ۾ اتر قطب جي ويجھو ملڪ ۾ ڏينهن ذري گهٽ چوويهه ڪلاڪن جو ٿئي ٿو ۽ رات نه برابر. بلڪه لڳندو ائين ٿي ته يڪو ڏينهن ئي ڏينهن لڳو پيو آهي ۽ سياري جو مهينو ڪن وري يڪي رات (اونداھه) پئي هلندي آهي.

پاڪستان خط استوا کان ڪو تمام گهڻو پري ناهي پر تڏهن به ايترو آهي جو اونهاري ۾ ڏينهن چوڏهن ڪلاڪن جو وڃيو ٿئي ۽ رات ڏهن ڪلاڪن کن جي. ڪجهه مٿيرو اتر ۾ يعني افغانستان، تاجڪستان، ازبڪستان، ڪزاحستان ۽ ترڪي يونان بلغاريه ڏي هليو ته ڏينهن رات ۾ اڃا به وڏو فرق ايندو ۽ موسم ويندي ٿڌي ٿيندي. هي ملڪ سئڀن، جتان هي مضمون لکي رهيو آهيان خط استوا کان تمام گهڻو پري اتر ۾ آهي. بلڪه ائين سمجهڻ ڪپي ته آخري اسٽاپ آهي. ان بعد اتر قطب- دنيا جي چوٽي اچي ٿي جتي ٻارهوئي برف لڳي پئي آهي. هتي سئڀن ۾ ڏينهن رات جو تمام وڏو فرق آهي. اڄڪلهه وچ اونهارو آهي ۽ ڏينهن ويهه ٻاويهه ڪلاڪن جو ٿئي ٿو. پنهنجي ملڪ ۾ سوا ستين بجي ڌارين لهندو هوندو ۽ ماڻهو رات جي ماني ائين تائين ڪائيندا هوندا. هتي به رات جي ماني ائين ئي نائين بجي ڌاري ڪائون ٿا پر سج لهڻ جو نالو نه وٺندو آهي. ٻئي ڏينهن ملڪل نه هوندي آهي ته دريءَ تي ٿلها پرڏا ڏئي خيالي رات جو سوچي سمهي رهندا آهيون. پر پيو ڏينهن جي موڪل جو هوندو آهي ته ماني بعد وري والي بال يا فٽ بال راند لاءِ نڪري ويندا آهيون. ڏهين يارهين موٽڻ تي به روشني هوندي آهي. ڇو جو اڄڪلهه هتي سج رات جو يارهين سوا يارهين لهي ٿو. سانجهي نماز بعد به ڪافي روشني هوندي آهي. جيتوڻيڪ سج لهي چڪو هوندو آهي. يارهين هڪ بجي ڌاري تارا ڪتيون ٿيڙو آسمان تي نظر ايندا آهن پر سگهوئي ڪلاڪ اندر سڀ غائب ٿي ويندا آهن ۽ صبح جو ٻي بجي تائين سج اڀري ايندو آهي يعني سمهڻي

نماز جو وقت هڪ وڳو ته فجر جو پوڻا به هوندو آهي. هتي رهندڙ مسلمانن جو صحيح طرح امتحان هوندو آهي جن کي ڪلاڪ به سمهڻ بعد فجر لاءِ اٿڻو پوي ٿو ۽ انهن لاءِ فجر ائين آهي جيئن تهجد.

سو هتي سٺين ۾ اڄڪلهه اونهارو آهي. سج يارهين کانپوءِ لهندو آهي. اونداهه يارهين بجي ڌاري ٿيندي آهي. سج ٻين بجي ڌاري اڀري پر ان کان اڳ ئي روشني ٿي ويندي آهي. يعني صحيح معنيٰ ۾ اونداهه کانپار ڪلاڪ اڌ مس ٿي ٿئي. انون ڪوشش ڪري ڏهين بجي سمهي رهندو آهيان. جلدي اک کڻ تي، بنا واچ ڏسڻ جي، سمجهه ۾ نه ايندو آهي ته آيا رات جا يارهن کن ٿيا آهن ۽ سج اڃا غروب ٿي نه ٿيو آهي يا صبح جا ٿي ويا ۽ سج اڀري به چڪو آهي. ڇو جو ٽين چئين بجي ڌاري سج ڪافي مٿي چڙهي ايندو آهي ۽ ائين لڳندو آهي ڄڻ ڏينهن جا ڏهه يارهن ٿي ويا آهن. پر چوڌاري ماڻ، دڪان بند ۽ رستا سنسان ڏسي وري سمهي رهندو آهيان. هنن ملڪن ۾ ماڻهو سج اڀرڻ لهرڻ تي نه پر واچ ۾ تائيم ڏسي هر ڪم ڪن ٿا.

ڪڏهن ڪڏهن سوچيندو آهيان ته خط استوائِي ملڪن مان- يا ويندي اسان جي ملڪ مان ڪنهن ماڻهوءَ جون اکيون بند ڪري رات جو ٽين بجي هتي آئي پوءِ کيس ان وقت بنا گهڙيال ڏسڻ جي شهر ۾ ڇڏجي ته هوته وانڙو ٿي ويندو ته هن شهر کي ڇا ٿي ويو آهي جو هيڏو سج اڀري آيو آهي پر ڪو ماڻهو چيڻو نظر نه پيو اچي. رستي تي لاري موٽر ناهي. دڪان بند ٿيا پيا آهن ۽ ڪتا بلا توڙي پڪي پڪڻ اکيون پوري چپ هڻيو ويٺا آهن. ماجرا ڇا آهي.

ڏينهن رات جو فرق هجڻ ڪري مجبورن هتي هر ڪم واچ جي ڪانئن مطابق ڪرڻو پوي ٿو. اسان جي مرحوم ڏاڏي جيڪا اصولن جي سخت هئي ۽ سج لهرڻ تي ڏيو باري ڪلمو پڙهي اسان کي مانيءَ تي ويهاريندي هئي ۽ سج لٿي کانپوءِ گهٽيءَ ۾ هرگز ڪيڏن نه ڏيندي هئي. هن جو فرمان هوندو هو ته سج لهرڻ جو جيئن ئي وقت ٿئي گهر موٽو ۽ سانجهي نماز کانپوءِ يڪدم ماني کائي سمهي رهو. هن کي واچ جا ڪانٽا ۽ انگ سمجهه ۾ نه ايندا هئا پر ڏينهن جو سج جي ۽ رات جو تارن جي چرپر مان صحيح وقت جو اندازو لڳائي وٺندي هئي. مرحومه جي هتي هجي ها ته ڪڏهن فائدي ۾ ڪڏهن نقصان ۾ هجون ها. اونهارو ۾ راند لاءِ سو وقت ئي وقت هجي ها. پر ماني ضرور دير سان ملي ها جو جيسين سج لهي ۽ رات جو به ڪلاڪ ڪن مس سمهون ها ته فجر لاءِ اٿاري ها. اها ٻي ڳالهه آهي ته سياري ۾ سمهڻ لاءِ ڪافي ملي ها جو سيارو ٿيڻ سان ڏينهن تڪو تڪو سسڻ لڳي ٿو ۽ رات انگهي انگهي باويهه ڪلاڪن جي ٿيو پوي.

سيارو ۽ خودڪشي

اڃا به سٺين جا شهر مالمو ۽ اسٽا ڪهوم ايترو اتر ۾ نه آهن جيترو سنڊوال (Sundsvall) يا ترنابي (Tarnaby) آهن. ڪرونا (Kiruna) يا ڪاريسٽاڊو شهر ته بنهه اتر ۾ آرڪٽڪ سرڪل کان به گهڻو مٿي ستر کن ڊگري تي آهن. انهن شهرن ۾ اونهاري جو مهينو به، ته ڏينهن ئي ڏينهن لڳو پيو هوندو آهي رات ڪا نالي ماتر ٿئي. (ڪرونا کان ايل هڪ پاڪستاني رمضان مهيني لاءِ دانهون ڪري رهيو هو ته اونهاري ۾ ڏينهن ٽيويهه ڪلاڪن جو ٿيڻ ڪري هن کي وڏا روزا رکڻا پيا هئا) چي: ”الله تعاليٰ کي روزي جو وقت مقرر ڪرڻ کان اڳ ڪرونا جي ماڻهن جو سوچڻ ڪپي ها.“

هو اڄڪلهه اسان واري شهر مالمو ۾ رهي ٿو جتي وري به ڪجهه ننڍو روزو ٿئي ٿو. بهرحال رمضان جو مهينو ڦرندو رهي ٿو. اونهاري ۾ جي ڏينهن وڏا ٿا ٿين ته ڪجهه سالن بعد سياري ۾ جڏهن ٿئي ٿو ته پوءِ تمام ننڍا روزا ٿين ٿا. هن پاسي جي ماڻهن کي اهو شڪر ڪرڻ ڪپي ته اونهاري ۾ به سخت سيءَ هجڻ ڪري روزي ۾ اها اڄ نٿي لڳي جيڪا اسان وٽ سياري ۾ به لڳي ٿي. باقي بڪ جون ڪيترائي دانهون ڪن ٿا جو سيءَ ۾ هونءَ به بڪ لڳي ٿي.

هنن قطبي ملڪن ۾ اونهاري ۾ ڏينهن وڏو ۽ چٽي روشني وارو ٿئي ٿو ۽ سياري ۾ ڏينهن ننڍو سو به ڪڪر سان ڀريل هجڻ ڪري اوندهه انڌوڪار هوندو آهي. اهوئي سبب آهي جو هتي جي گهرن کي ٻن قسن جا پڙدا ٿين ٿا. هڪ تمام ٿلها جيڪي اونهاري ۾ ڏئي اوندهه ڪري سمهڻو پوي ٿو ۽ ٻيا جاري (Lace) جا سنها جيڪي سياري ۾ ڏنا وڃن ٿا. جيئن پڙدو به رهي ته ٿوري گهڻي روشني به اچي. اونهاري جي اس ۾ گرمائش ڪٿي نه هوندي آهي پر برف تي پوڻ ڪري اکين تي گهڻي روشني لڳي ٿي. ان ڪري اونهاري ۾ هتي هرڪو ڪوشش ڪري ٻاهر نڪرڻ وقت اس جو چشمو (Sun Glasses) پائي ٿو ۽ ان چشمي ۾ اهي شيشا استعمال ڪيا وڃن ٿا جيڪي سڄ جا الٽرا وائليٽ (Ultra Violet) ڪرڻا واپس ڪن. هونءَ ته پاڪستان ۾ به اس لاءِ اها عينڪ پائجي جيڪا (Ultra Violet) ڪرڻن کان بچائي، جو اهي ڪرڻا اکين توڙي جسم لاءِ نقصانڪار آهن. بهرحال اها ٿي هڪ سائنسي ڳالهه. ان تي هروڀرو گهڻو سندرو ٻڌڻ ضروري ناهي. خاص ڪري اسان جهڙن ملڪن جي ماڻهن کي جيڪي زهر مار دوائن جي چٽڪار واري پاڇي ۽ ميوو به کايو وڃن. ولائٽي پاڻ تي پوکيل ڪڻڪ کائين ٿا. جراثيمن سان پرپور پاڻي پيئن ٿا. دونهائيل هوا جو ساڙه ڪڻن ٿا، سو ظاهر آهي انهن اهم ڳالهين جو ته خيال نه ڪريون باقي رڳو وتون عينڪن لاءِ Ultra Violet Protection وارا شيشا ڳوليندا، عجيب بيوقوفي چئبي.

هتي سٺين ۾ سياري جون راتيون نه فقط وڏيون پر اونداهيون ۽ ٿڌيون ٿين ٿيون. ائين

لڳندو آهي ڄڻ ماڻهو ڪنهن غار ۾ پيو آهي. اونداهه ڪري گهٽيءَ ۾ ٻار ٻچو به نظر نه ايندو آهي. اونهاري ۾ رات جو دير دير تائين سڄ جي هجڻ ڪري ٻارن جو گوڙ گهمسان لڳو رهي ٿو ۽ ماڻرون کين شام جو ائين کان وٺي چڪڻ شروع ڪنديون آهن ته هلي ماني کائي سمهو جو پئي ڏينهن اسڪول لاءِ اٿڻو اٿڻو، پر ڪيترا ٻار رات جا يارهن ڪريو ڇڏين. جيسين سڄ غروب ٿي وڃي.

سياري ۾ ڪيترن کي ڊپريشن به ٿئي ٿي. خاص ڪري عورتن کي. هتي جي يورپين جو پوءِ گهڻو زور شراب تي هوندو آهي. ٽي وي وارا ڪوشش ڪري سياري ۾ ٽي وي تي سٺا پروگرام ڏيندا آهن جيئن ماڻهو- خاص ڪري اڪيلا، گهرن ۾ سوچي سوچي مايوسيءَ جو شڪار ٿيڻ بدران پاڻ کي ٽي وي ڏسڻ ۾ مشغول رکن. اونداهي، سيءَ ۽ ڊگهيون راتيون مايوسيءَ جون سبب آهن يا نه پر اها حقيقت آهي ته هتي سڀين ۾ خودڪشيءَ جا گهڻا واقعا سياري ۾ ٿين ٿا.

ٿرماميٽر ڏسڻ بنا گهران نه نڪر جي

سئيڊن ۾ 19 جون تي مڊسمر هاليڊي ٿئي ٿو. اها موڪل وڃ اونهار جي موڪل سڏبي آهي. سئيڊن جو اونهارو ڇا ٿيندو آهي؟ بس ائين سمجهو ته ٻه چار هفتا سيءَ ڪجهه گهٽيو آهي ۽ ڪڏهن ڪڏهن سڄ نڪرندو آهي. اهي ٻه ٽي هفتا ڪوٽن سئيٽرن مان جان چٽندي آهي- سو به فقط منجهند ڌاري، صبح جو ۽ رات جو پنهنجي سياري واري سردي هوندي آهي. نالي ماتر ان اونهار جي ٻن ٽن هفتن ۾ به ڪو ڪو سڄو ڏينهن جهڙ ۽ سيءَ پڻ ٿي ويندو آهي ۽ هڪ دفعو وري ٿلهن اوور ڪوٽن ۽ سوڙين جهڙين جنڪيٽن جي ضرورت پوندي آهي.

هن دفعي به چار ڏينهن لڳاتار اس نڪرڻ ۽ سيءَ گهٽجڻ تي اسان سمجهيو ته هاڻ ڪوٽ سئيٽرن جي ضرورت نه پوندي- يعني گهٽ ۾ گهٽ اونهار جي جا هي به ٽي هفتا، پر چنچر آچر هاسٽل اندر ئي موڪل گذارڻ بعد سومر ڏينهن ڪو سيءَ ٿي پيو، جنهن جو اندازو گرم هاسٽل ۾ اندر ويهي نه لڳائي سگهيس. يونيورسٽيءَ وڃڻ لاءِ ٻاهر نڪرڻ کان اڳ، نيرن تي هاسٽل ميس ۾ ڪئپٽن عاشق ۽ چيف انجنيئر حميد قاضيءَ کي ٿاڻي ڪوٽ ۾ ڏسي پڇيومان:

”ابا خير ته آهي. طبيعت صحيح ناهي ڇا؟“

”ڇو پلا؟“ جواب بدران هنن سوال ڪيو.

”اڄ ڪوٽ پائي پيا وڃو؟“ مون پڇيو مان ۽ هو ويچارا ان جو صحيح جواب ڏين ته ”موسم جي تازي رپورٽ موجب اڄ ٻاهر سيءَ آهي.“ ان کان اڳ مون توڪيو مان: ”ڪو سيمينار يا نوڪريءَ لاءِ انٽرويو آهي ڇا؟“ ۽ اهو چئي کانئن پري خالي ٿيل تي نيرن وڃي ڪيم.

ميس ۾ نيرن تي اچڻ مهل، يونيورسٽي وڃڻ لاءِ ڪتابن جو ٿيلهو يا بريف ڪيس کڻي ايندا آهيون جيئن نيرن بعد وري ڪمري ۾ اچڻ بدران اتان ئي يونيورسٽي هليا وڃون. سو ان ڏينهن نيرن بعد جهڙو هاسٽل کان ٻاهر نڪتس ته ٽڏين هوائن پنهنجو اثر ڏيکاريو. پر هاسٽل کان ايترو پري ۽ بس اسٽاپ جي ايترو ويجهو اچي پهتو هوس جو هاسٽل ڏي موٽي گرم ڪپڙا پائڻ لاءِ فيصلو نه ڪري سگهيس. پٺيان پٺيان علوي پئي آيو. اهو به ڪوٽ مغلر ۾ هو. ڪيس چيم:

”يار اڄ ڏاڍو ڪڇو ڪم ڪيو اٿم. هتي جي موسم جي نخري جو ته سوچيو ئي نه هوم.“

”اڪثر ائين ٿيندو آهي،“ علوي چيو، ”موڪل وارن ڏينهن بعد موسم کي ڌيان ۾ رکڻ وسري ويندو آهي. هتي يورپ ۾ هر وقت موسم کي ڌيان ۾ رکجي ته هن وقت ٻاهر ڪيترو سيءَ آهي ۽ هوا جي ڇا رفتار آهي ۽ مينهن پوڻ جا آثار آهن يا نه.“

انئون ٻڌڻ ۾ بس اسٽاپ ڏي وڌندو رهيس. سمجهه ۾ نه آيو ته گرم ڪپڙن لاءِ هاسٽل موٽي وڃان يا سيءَ ۾ ائين ئي ڏڪندو ڏڪندو يونيورسٽي پهچان. اهو ضروري آهي ته هاسٽل يا

يونيورسٽي جي بلڊنگ- توڙي هتي جون آفيسون، دڪان، بسون، ريل گاڏيون ايترو ته گرم رهن ٿيون جو اندر پلي چڏي ۽ گنجي ۾ پيو هل پر ٻاهر جي سڀنيءَ جي خبر نٿي پوي پر اڄ جيڪو سڀنيءَ هو اهو ڪو سياري جهڙو سخت، زيرو ڊگريز کان به ڪو هيٺ نه هو ته به چڱو خاصو هو. بلڪ سڀنيءَ لاءِ ته اهوئي چيو ويندو آهي ته سڀنيءَ جو مدار توهان جي ڪپڙن تي آهي. پلي ڪيڏو به سخت سڀنيءَ هجي پر جي توهان پنهنجي جسم کي چڱي طرح گرم ڪپڙن سان ڍڪي هلندو ته توهان کي گرمي محسوس ٿيندي. پر جي جسم تي پورا پنا ڪپڙا نه آهن ته ٿورو سڀنيءَ به گهڻو آهي جيئن ان ڏينهن مونسان ٿي رهيو هو.

الله الله ڪري بس اسٽاپ تي پهتس ۽ بس جو انتظار ڪرڻ لڳس. يونيورسٽي جلدي پهچڻ کان وڌيڪ سڀنيءَ کان نجات حاصل ڪرڻ لاءِ اڄ بس جو انتظار هوم. چوڌاري نظر ڊوڙايم ته ويندي هتي جا رهاڪو جيڪي به چار ڏينهن اڳ قميصن ۽ بشرتن ۾ نظر اچي رهيا هئا سي ڪوئن سئيرن ۾ ڍڪيل هئا. اسان جهڙن ڌارين کي ته هونءَ به سڀنيءَ گهڻو ٿو لڳي ۽ مڪاني ماڻهن کان هڪ اڌ وڌيڪ ئي اثر پاڻ تي چاڙهيندا آهيون پر اڄ ته مڪاني ماڻهو به ڪوت پائي پئي هليا. هڪڙو انون چرين وانگر بنا ڪوت سئير جي فقط قميص ۾ ڪن ڪڍيو بيٺو هوس، ايتري ۾ بس آئي ۽ سڀ کان اڳ انون اندر گهڙي ويس ۽ شڪر ڪيم ته هاسٽل کان بس تائين جي اڌ منزل تي پوري ٿي باقي هاڻ يونيورسٽي بس اسٽاپ کان يونيورسٽيءَ جي عمارت تائين جو فرلانگ به ڪن پندڙ. علويءَ کي چيم: ”بس اڄ رڳو خير سان شام جو گهر پهچان. باقي آئيندي مجال آهي جو بنا ٿرماميٽر ڏسڻ يا ٿي وي تان Weather Report ٻڌڻ جي ٻاهر نڪران.“ بهرحال يونيورسٽيءَ کان شام جو موٽندي خير هو جو منجهند تائين آسمان ڪڪرن کان خالي ٿي ويو ۽ سج ڌرتيءَ کي چڱي تپش ڏئي ۽ صبح وارو سيارو اونهارو ۾ بدلجي چڪو هو.

سو ان قسم جي مهيني ڪن جي اونهارو جو اڌ 19 جون تي ٿيندو آهي. اهو ڏينهن موڪل ٿيندو آهي ۽ هتي جا ماڻهو ماڻهن، مٿن، دوستن سان گڏ گهڻو ڪري پڪنڪ يا پارٽيون ملهائيندا آهن. هفتو ڪن اڳ ذوالحج جي عيد ٿي هئي سو هن موڪل مان فائدو وٺندي پاڪستان ايسوسيئيشن وارن ”عيد ملن پارٽي“ به هن تاريخ يعني 19 جون تي رکي. ايسوسيئيشن جو سيڪريٽري سرتاج ان قسم جي لکت ۾ دعوت به چار ڏينهن اڳ ڏني ويو هو. گذريل عيد واري دعوت ۾ انون وڃي نه سگهيو هوس پر هن پيري، مسعود پنهنجي ڪار ۾ هتي رهندڙ پاڪستاني شاگردن کي وٺڻ لاءِ آيو ته انون به ساڻن روانو ٿيس. مسعود هتي جي چند پڙهيل ڳڙهيل پاڪستاني ماڻهن مان هڪ آهي ۽ شهر ۾ به دڪان اٿس. پاڻ هتي ويهن سالن کان رهي ٿو ۽ سندس زال سئيڊس آهي.

پنجابي ضرور سڪي وينداسين

سئيڊن جي هن شهر مالمو جي ميونسپالٽي جي قبضي ۾ ڪجهه گهر آهن، جيڪي هوءَ مساوڙ تي ههڙن ملاقاتن ۽ شادين مرادين لاءِ ڏيندي آهي. جاگير سرو روڊ تي اهڙي ئي هڪڙي گهر ۾ شام جو چئين بجي گڏجاڻي رکي وئي هئي. جتي گذريل عيد جي ملاقات پڻ ٿي هئي. اسان کي مسعود چئين بجاءِ پنجين وٺڻ آيو پر اتي ساڍين پنجين پهچڻ تي به اڃا 'ڪڪڙوتو' لڳي پئي هئي. پوءِ آهستي آهستي سئيڊن ۾ رهندڙ اسان جا پاڪستاني اچڻ شروع ٿيا ته ايندا ئي رهيا. نائين بجي ڌاري ماني ٿي ۽ ان بعد ڏهين بجي ڌاري جڏهن وڃڻ لڳاسين ته انوقت به ڪي اچي رهيا هئا ۽ ايسوسيئيشن جا مڙئي عهديدار سندن مانيءَ جي بندوبست لاءِ پڇ ڊڪ ۾ آخر تائين لڳا رهيا. وقت تي نه اچڻ هونءَ ته اسان پاڪستانين لاءِ ڪا نوٽ ڪرڻ جهڙي ڳالهه ناهي پر ههڙي ملڪ ۾ جتي ٻيون شيون ته نهيو پر سرڪاري بس به جيڪڏهن هڪ منت دير ڪري ٿي ته عجب جهڙي ڳالهه سمجهي وڃي ٿي، اتي چئين بجي اچڻ بدران ائين نائين اڃا به ڏهين اچڻ هڪ حيرت ۾ وجهندڙ ڳالهه آهي. وقت جي پابندي ته اڄڪلهه محرابيور ۽ ميرپور ماٿيلو ۾ ٿيندڙ دعوتن ۾ به ڪافي حد تائين قائم رکي وڃي ٿي. هي ته يورپ جي سڌريل ملڪ سئيڊن جو مثالي شهر مالمو آهي!

جتي اسان اچي ويناسين اهو انگريزي اکر 'ايل' جي شڪل جو وڏو حال هو، ساڳئي حال ۾ مردن لاءِ الڳ ته عورتن لاءِ الڳ ويهڻ جو بندوبست هو. اسان جي پهچڻ سان ايسوسيئيشن جو سيڪريٽري سرتاج حسين، صدر عابد محمود ۽ ميمبرن مان محمد شبير ايل هئا ۽ پوءِ جيئن جيئن مهمان ايندا ويا- جن ۾ ميمبرن جو تعداد گهٽ سندن ٻارن جو وڌيڪ هو، تيئن تيئن گوڙ وڌندو ويو. ٻارن جون ٻاهر چهر تي پهرين ڊوڙون هيون ۽ پوءِ دانهون ڪوڪون، پوءِ جهيڙا جهٽا ۽ پوءِ ٻارن جي فيصلن لاءِ مائرن پيئرن وٽ اندر ڊوڙ ڊڪ هئي. فلاڻو هيئن ٿو مون کي چوي. فلاڻو منهنجي هيءَ شيءِ ڪٿي ويو آهي. پهرين هن مون کي ڏک هنيو ان بعد مون پتر هنيومانس. وغيره وغيره. بس وڏن ٻارن جون ڊوڙون ۽ دانهون هيون ته ٿڃ تي ايل ٻارن جو روج رانپت هو. بقول هڪ عام جائزي جي ايشيا جي ملڪن ۾ پاڪستان واحد ملڪ آهي جنهن جا ماڻهو وڏن جي دعوت ۾ ٻارن کي به پاڻ سان وٺي هلن ٿا. پر پاڪستانين جو به ڏوهه ناهي. ڪنهن وٽ ننڍا ٻار ڇڏين؟ ماءُ، پيءُ، سس، سهرو، پٽيون، ماسيون ڳوٺن ۾ هتان کان هزارين ميل ڏور. آخر هو ڪن سو ڪن ڇا. ۽ پوءِ آهستي آهستي (شايد ٽڪاوت ڪري) ٻارن جي ڊوڙ ۽ انهن ۾ ڪجهه ڪجهه ڍرائي ايندي وئي ۽ هاڻ ڊوڙ، پتر هڻڻ ۽ دانهون ڪرڻ بدران سٺو مارو پاڻيءَ جي ڪولر ۽ ڪاڪوس تي شروع ٿي ويو. هر ٻار پهرين ۽ ذري ذري پاڻي پيئڻ چاهيو ٿي. ڪوڪا ڪولا ۽ سيون اپ جو دٻو هتي بيئر کان به مهنگو آهي ۽ ڪوڪاڪولا جي وڏي بوتل جيڪا پاڻ

وت پاڪستان ۾ ٻارھين رپئي ملي ٿي سا هتي سئيڊن ۾ ويھين ڪروني- يعني اسي رپئي ملي ٿي. ههڙي مھنگي ملڪ ۾ ڪوڪا ڪولا جهڙو شربت اميرن جي دعوتن ۾ ئي نظر اچي ٿو. پر اهو به سٺو جو ممنون ۽ مسعود جهڙن دوراندیش ماڻهن هڪ وڏو شاهي ڪولر پاڻيءَ سان پري اچي رکيو هو جنهن جي چوڌاري ٻارن جو گھيرو هو يا وري هن بلڊنگ جي اڪيلي ڪاڪوس اڳيان قطار ۾، ٻار هنگڻ، مٺڻ يا الٽيون ڪرڻ ۾ پورا هئا ته سندن مائرون وري کين مارڻ ڪٽڻ يا نئيون بدلائڻ ۾ بزم بزي هيون. پر سرسري طور سڀ خوش هئا جو سڄو وقت آفيس يا پاڙي وارن سان سئيڊش زبان ڳالهائڻ بدران اڄ کين اڙڏو يا پنجابيءَ ۾ گفتگو ڪرڻ جو موقعو مليو هو. هتي رهندڙ پاڪستانين جو اسي سيڪڙو پنجاب پاسي جو آهي ۽ جيئن لاهور ۾ پنجابي عام ڳالهائي وڃي ٿي تيئن هتي به گهڻو پنجابي هلي ٿي ۽ پنجاب پاسي وارا هي مٽجارتِي ۾ همراهه ڪراچيءَ جي اڙڏو ڳالهائيندڙن توڙي مون سان رڪي رڪي پنجابي ۾ ڳالهائي رهيا هئا. قاضيءَ کي ڇيم ته سئيڊن ۾ ٻه سال رهڻ بعد هتي جي زبان سئيڊش اچي يا نه پر پنجابي ضرور سڪي وينداسين.

ملڪ جي خوشحاليءَ جو ماپو

ماني ۾ ڳائي جو ٻوڙ ۽ نان هئا ۽ مٺي (Sweet Dish) ۾ پٽائي گجرن جو حلوو. ڳائي جو ڀڳل ٻوڙ مسعود گهران ٺهرائي آيو هو. هتي ڳانو (Beef) کائڻ وڌي عياشي سمجهيو وڃي ٿو اهو گوشت ڪڪڙ ٻڪري جي گوشت کان به مهنگو آهي. نان عراقيءَ جي دڪان تان وٺي آيا هئا. جنهن ويجهڙائيءَ ۾ نانن جو دڪان سوڊروان علائقي ۾ کوليو آهي جتي ڪيترائي سياسي پناهه هيٺ آيل ايراني ۽ عرب رهن ٿا. نان کي اپامڻ لاءِ هتي اڪثر خمير (Yeast) وڌو وڃي ٿو ۽ اهي نان هتي جي زبان ۾ 'پيتابريڊ' سڏجن ٿا. پر هن عراقيءَ زمين ۾ تندور ٺاهي ان ۾ نان پچائڻ شروع ڪيا آهن. في نان ستن ڪرونائن ۾ وڪڻي ٿو. يعني ٽيهين رپئي هڪ نان. پر هن ملڪ ۾ جتي ڪوڪا ڪولا جي بوتل اسي رپئي کن آهي ۽ شهر جي سرڪاري بس جو هڪ اسٽاپ کان ٻئي اسٽاپ تائين پاڙو پنجاهه رپيا آهي اتي ٽيهين رپئي جو نان هتي جي ماڻهن لاءِ سستو آهي. کين ڀڳهار به اوڏائي وڌا آهن. باقي اسان لاءِ اهي سڀ شيون مهنگيون آهن ۽ اهڙين شين جي فقط قيمت پڇندا آهيون. باقي هي نانن جهڙيون شيون هتي سٺين ۾ وٺڻ بدران موتي اچي بولڻ مارڪيٽ مان پٺاڻ جي هوٽل تان ڏيڍ رپئي وٺي کائڻ جو پروگرام ٺاهيندا آهيون يا ڪڏهن ڪڏهن ههڙين دعوتن ۾ نصيب ٿينديون آهن.

ماني شروع ڪرڻ کان اڳ ايسوسيئيشن جي سيڪريٽري سرتاج کانس اڳ واري سيڪريٽري کي اسٽيج تي اچي به لفظ چوڻ لاءِ عرض ڪيو. هو تازو پاڪستان جو چڪر هڻي آيو هو سو اتي جون تازيون خبرون ٻڌائڻ لڳو.

"پائرو ۽ پينرو!" هن پنجابيءَ ۾ تقرير ڪئي. "پاڪستان وڃي منهنجي ڏاڍي دل خوش ٿي ته اسان جو پيارو پاڪستان ڏينهن رات ترقي ڪري رهيو آهي. موجوده پرائم منسٽر نواز شريف جي حڪومت ۾ پاڪستان بيهڪ سڪيو ستابو ٿي رهيو آهي. (انهن ڏينهن ۾ نواز شريف جي حڪومت هئي.) لاهور ۾ ڪيترن هنڌن تي مون کي آذربائيجان ۽ ترڪمانستان ۽ تاجڪستان جا واپاري نظر آيا. شهر ۾ صفائي سنائي ۽ رونق اچي وئي آهي. رستا به عاليشان ٿي رهيا آهن. لاهور کان اسلام آباد جو هاءِ وي به ٺهڻ شروع ٿي ويو آهي، اهڙي طرح پاڪستان جو واپار روس جي رياستن ۽ بين ملڪن سان هلي سگهندو. وغيره وغيره...."

منهنجو دماغ وڌيڪ ٻڌڻ کان پڙ ڪڍي بيهي رهيو. ۽ هي جو اسان جي مٿن مائٽن، دوستن يارن ڳوٺائين ۽ اوسي پاسي جي ماڻهن جي زندگي ڏاڙيلن ۽ دهشتگردن عذاب ڪري ڇڏي آهي، ۽ هي جو رڳو هالا ۾ سالن کان سوين گريجوئيٽ نوڪرين ۽ روزگار لاءِ واجهائي بي حال ٿي چڪا آهن ۽ هي جو شام ٿيڻ سان سڄي سنڌ ۾ آمدرفت بند ٿيو وڃي ۽ رستا سنسان ٿيو وڃن ۽ ڪنهن جي به مال ۽ جان جي ڪا سلامتي نه رهي آهي ان جي ته چڻ ڪا ڳالهه ئي نه. پر هن

جهڙن ڪيترن ماڻهن لاءِ پاڪستان معنيٰ رڳو لاهور آهي ۽ هالا، هوسڙي، قمبر ته ڇا سڄو سنڌ ائين آهي جيئن اسلام آباد ۾ رهندڙن لاءِ بلوچستان يا ٿر جو ڪو ڏورانهون ڳوٺ، جيڪو هنن لاءِ ڪابه اهميت نٿو رکي. هنن لاءِ لاهور خوش ۽ خوشحال آهي ته پاڪستان نيڪ ناک پيو وڃي. ۽ هوڏانهن سنڌي ماڻهو پنهنجي عزت ۽ آبرو، لجن ۽ بچن جي حفاظت لاءِ بي حال آهن.

پنجاب جي هڪ ايم اين اي سان سنڌ جي صورتحال بيان ڪيم ته وائڙو ٿي چوڻ لڳو: ”پر توهان جا ايم اين اي ته اسيمبليءَ ۾ ائين ٿا اچيو سڪون سان ننڊون ڪن ڄڻ سندن تر ۾ هر طرح سان خيريت آهي.“ ان وقت اهوئي احساس ٿيو ته واقعي هڪ ڌارئين ۽ دور دراز رهندڙ کي ڪهڙو ڏوهه ڏجي. اسان جو پنهنجو ماڻهو جنهن کي ووٽ ڏئي چڱو مڙس ڪري چونڊي اڳيان وڌايو ائين ڇا ان کي معلوم آهي ته سندس تر ۾ عوام جو ڇا حال آهي. سندس علائقي جا غريب مصيبت جي ڪهڙي جنڊ ۾ سڄو ڏينهن پيسجي رهيا آهن. توهان جي چونڊيل ميمبر ڇا ڪيو آهي؟ ڪيس ڪيتري قدر ڌرتي ۽ اتي رهندڙن سان پيار آهي؟ هن پنهنجي تر جي ڌڪويل ماڻهن لاءِ اسيمبليءَ جي ايوانن ۾ ڪيترو دانهيو پڪاريو آهي ۽ ڳوٺ، تعلقي ۽ تر جي ماڻهن جي مسئلن جي معلومات رکي رکي آهي. منهنجي خيال ۾ ڪائونسل وڌيڪ عزت جو لائق سندس ڊرائيور آهي جنهن کي گهٽ ۾ گهٽ گاڏيءَ جي ڌڪويل پرزن جي ته ڄاڻ آهي ته هو گاڏي هلائي پنهنجي ديوتن ايمانداريءَ سان ڏئي ٿو.

هينئر اسين پنگي چوڪيدار به نه آهيون

خبر ناهي ڪنهن وقت تقرير ختم ٿي. تاڙين جي آواز تي اسان جو رولاڪ ذهن وري اتي موٽي آيو ۽ اسان به بين سان گڏ تاڙيون وڇايون - خبر ناهي ته رسم ناهڻ لاءِ، يا پياري پاڪستان جي خوشحاليءَ جي خبر ٻڌي خوشيءَ جو اظهار ڪرڻ لاءِ. (يا شايد تقرير مان جان چڻڻ تي سرهائي ڏيکارڻ لاءِ.) بهرحال تاڙي وڇائي پر ۾ ويٺل همراهه کي چيم:

”بهت خوب!“

”واقعي!“ هن ورائيو، ”ملڪ جي ترقيءَ جو ان کان وڌيڪ ٻيو ڪهڙو اهڃاڻ ٿي سگهي ٿو ته ڏينهن ڏينهن پاڪستاني ناڻي جو اگهه هاڻ چڙهندو وڃي.“

اسان جي ڳوٺ جي مرحوم مسعود مجاور، يار محمد منائي واري، محرم ڪاسائي ۽ صالح سائيءَ جهڙن دلير ماڻهن جهڙا سڀين ۾ رهندڙ هي اسانجا سادي طبيعت جا پاڪستاني، نڪو پڙهڻ ٿايم يا نيوز ويڪ رسالو ۽ نه وري فار ايسٽرن ريويو يا ايڪانامسٽ، خبر ناهي ناڻي جي پيچيدگين بابت ڪٿان ۽ ڪهڙي دشمن کان ايتيون خبرون ۽ افواهه ٻڌي اچيو ههڙن محفلن ۾ ڪن ۽ خوش ٿين.

آيل مهمانن ۾، ڪجهه اهڙا جهرا جيڪي ٻنهي عيدن تي نماز تي مسجد ۾ نظر آيا هئا پر هن محفل ۾ نه هئا، پر ۾ ويٺل شبير کان انهن بابت پڇيم. خاص ڪري هڪ ٻن چهرن بابت جيڪي مسجد ۾ نماز لاءِ غاليجا وڇائيندي ۽ صفون سڌيون ڪرائيندي ذري ذري نظر ايندا آهن.

”انهن اسان جي ايسوسيئيشن کي ڇڏي پنهنجي ڌار سوسائٽي ناهي آهي، جيڪا پاڪستان ڪلچرل سوسائٽيءَ جي نالي سان سڏجي ٿي. اهي ههڙن موقعن تي ڌار گڏجاڻي ڪن ٿا ۽ منهنجي خيال ۾ انهن جي به اڄ ئي گڏجاڻي آهي.“ شبير ٻڌايو.

”پر هن شهر مالومو ۾ پاڪستاني آهن ڪيترا جو ٻن سوسائٽين جي ضرورت پيش آئي.“ مون پڇيومانس.

دراصل ڳالهه هيءَ آهي ته هتي هن پاسي جي ملڪن ۾ اسان جي پاڪستانين ۾ مزدور ۽ ان پڙهيل طبقو گهڻو آهي جنهن کي سهڻ گهٽ آهي ۽ ذري پرزي جي ڳالهه تي هو عزت جو سوال وڌيڪ محسوس ڪن ٿا. پهرين پاڪستانين جي هڪ ئي سوسائٽي هئي. فلاڻو همراهه جيڪو هر سال سوسائٽي جي عهدي تي چونڊيو آيو ٿي سو گذريل سال گهٽ ووٽ ملڻ ڪري نه چونڊيو. ان تان هو بگڙي ويو ته سوسائٽيءَ جو بنياد اسان وڏو ۽ هاڻ اسان کي ئي ووٽ نٿو ملي ته اسان کي اهڙي سوسائٽيءَ کان ئي بس آهي. اسان ٻي پنهنجي سوسائٽي ڪنهن ٻئي نالي سان وڃي ٿا ناهيون. ۽ سائين منهنجا چند حمايتي ساڻ ڪري هنن پنهنجو ڌار ٽولو وڃي ناهيو آهي.“

مون کان تهڪ نڪري ويو، جنهن تي شبير به کلي چيو: بس يار! اهائي ته نشاني اسان

جي پاڪستاني هجڻ جي آهي. اسان وٽ جمهوريت اها آهي ته پاور رڳو مون وٽ هجي. ملڪ ۾ ماڻهو ورهائجي ۽ چڙوچڙ ٿي وڃن پر اٺون لٽ سردار سمجهيو وڃان. پڏڻائي منهنجي ئي هلي.“
 مانيءَ بعد ٽيبل تي هٿ اڳهيل پنن جا ٽپڪن، هڏا، نانن جا ٽڪرا ۽ اڌ کاڌل ۽ باقي اڌ بچيل ٻوڙ ۽ سلاڊ جا پن پڪڙيل هئا. پنهنجي مدد پاڻ ڪريو جي اصول تي مون پنهنجي اردگرد جا ذرا پرزا هڪ پليٽ ۾ گڏ ڪرڻ چاهيا ٿي ته سيڪريٽري سرتاج چيو:

”پليٽون اتي ئي پيون هجن. انهن جي کڻڻ ۽ صفائي جو هن پيري بندوبست آهي.“
 ايتري ۾ گورا همراهه پلاسٽڪ جي وڏي ٿيلهي، ڪچري لاءِ کڻي آيا. پليٽن ۽ ٽيبل تي بچيل ذرا پرزا ان ۾ وجهي، ڌوئڻ لاءِ پليٽون گڏ ڪرڻ لڳا.
 ”هي انگريز ڪير آهن؟“ مون پڇيو.

”هنن کي سؤ ڪرونا ڪلاڪ جي حساب سان ڏني صفائيءَ لاءِ گهرايو اٿئون. ٻن ڪلاڪن جا چار سؤ ڪرونا وٺندا پر پنهنجي جان چٽي ويندي. نه ته دعوت بعد هرڪو مهمان موڪلائڻ ۾ پورو رهي ٿو ۽ ٿانو ٽپا ڪير کڻي ڏوٺي ۽ سڪائي.“
 عجيب فننسي ڊريس نمونو لڳي رهيو هو. اسان پاڪستاني کي شلوارن قميصن ۾ ته ڪي ڪالر ڦريل ڪوٽ پتلونن ۾ ڏند ڪوٽي رهيا هئاسين، يا ٻارن جي رڙين جي بئڪ گرائونڊ ۾ سامهون واري ٽيبل تي ويٺل بين همراهن سان وات ڦاڙي خبرون ڪري رهيا هئاسين ۽ هي به يورپين همراهه ڪمپليٽ سوٽن ۾ ٽيبلن جي صفائي ڪري رهيا هئا ۽ اسان جي بي افعالي نموني کائڻ تي ضرور سوچي رهيا هوندا.
 ”نه.“ هن ورائيو.

”ته پوءِ پڪ پولش هوندا.“ مون خاطريءَ سان چيو، ڇو ته هن تر ۾ پولينڊ جا ماڻهو غريب آهن. ترڪن تي بحري ڍوئڻ، رستن ۽ عمارتن جي صفائي ڪرڻ، يا هوٽلن، ڪارخانن ۽ دڪانن تي بئرا يا مزدور ٿي ڪم ڪرڻ تي گهڻي پاڳي هنن پر واري ملڪ پولينڊ جا رهاڪو نظر اچن ٿا. پر سرتاج ٻڌايو ته اهي يوگوسلاويه جا آهن.
 ”اڄڪلهه يوگو سلاويه ۾ مسلمانن جو قتل عام ۽ هنگامو هجڻ ڪري اتي جا ڪيترائي ماڻهو هيڏانهن ايندا رهن ٿا ۽ کين هتي به نوڪري ٺٽي ملي. پر اسان پاڪستاني ڪوشش ڪري انهن مسلمانن جي مدد ڪريون ٿا.“

ٽيبل ۽ ٽالهن چمچن جي صفائيءَ بعد، اسان جي پويان پيل هڪ ننڍڙي ٽيبل تي هو جڏهن ماني کائڻ لاءِ ويٺا ته اٺون به ساڻن وڃي ويٺس. هنن يوگو سلاوين ۽ سئيڊش زبانن کان علاوه ڪجهه انگريزي به ڳالهائي ٿي، جنهن ذريعي هنن پنهنجي اندر جو اظهار هن ريت ڪيو:
 ”وطن جا ڪڪ چڙڻ ڏاڍو ڏکيو آهي. ڌارئين ملڪ ۾ ڪير ڪنهن کي ڪيترو ڏيندو ۽ ڏيندو به ته هر هر پيو ساهيندو. يوگوسلاويه جي هر هڪ صوبي ۾ ڇا ڇا نه آهي. پيار محبت سان، حق انصاف سان ونڊي ورهائي جيڪر کائجي ته هر هڪ جي حصي ۾ گهڻو ڪي ڪجهه اچي سگهي ٿو ۽ سڀ امن امان سان رهي سگهن ٿا. هوڏانهن ايشيا جي پنٿي پيل ملڪن سينگاپور

ملائيشيا جهڙا هڪٻئي جي عزت ۽ حق انصاف تي هلڻ ڪري ڪيترين قومن، زبانن ۽ مذهبن جي مڪسچر هوندي به خوشحال زندگي گذاري رهيا آهن ۽ هيڏانهن يورپ جيڪو پاڻ کي گهڻو سڌريل سمجهي ٿو ان ۾ اسان جهڙن ملڪن جا ماڻهو مذهب ۽ لساني جهڳڙن ۾ اهڙو ته الجھيا آهن جو ان جو دنگ پري پري تائين نظر نٿو اچي. هڪ هنڌ ويهي ٿڌي دماغ سان فيصلو ڪرڻ بدران هر هڪ اهو ٿو سمجهي ته هن وٽ ٻئي کان وڌيڪ هٿيار آهن. ان ڪري ان جي ئي هر ڳالهه کي اهميت ڏني وڃي. حق انصاف، پيار محبت بدران هرڪو گوليءَ جي ٻوليءَ کي نجات جي راهه سمجهي رهيو آهي ۽ هاڻ ڏسندي ڏسندي انسانن بدران انهن ڪڪڙن جي ويڙهه ٿي ويئي آهي، جنهن ۾ ڪڪڙ وڙهڻ بس ڪرڻ جو سوچين به ٿا ته انهن جا مالڪ ۽ تماشيبين 'هش-هش' متان ويو اٿئي ڪري کين وڌيڪ وڙهڻ لاءِ آماده ڪن ٿا. اهڙيءَ طرح به ڌريون سنئين راهه جو سوچين به ٿيون، ويڙهه ۾ ناپر به اچي ٿي ته اندر ۽ ٻاهر جون دشمن طاقتون پنهنجي کي ويڙهائڻ لاءِ سندرو ٻڌائين ٿيون. آخر هنن کي پنهنجا هٿيار پنهور، بندوقن، بم جا ڪارخانا به ته هلائيندا آهن ۽ هنن جي جيت ملڪن، صوبن، قومن جي ڪمزوري آهي. اهوئي سڀ ڪجهه اسان وٽ يوگو سلاويه ۾ ٿي رهيو آهي. جيڪو سلاويڪيا ۾ ٿي رهيو آهي. پاڪستان هندستان ۾ ٿي رهيو آهي، نائيڄيريا، ڪينيا، گھانا ۾ ٿي رهيو آهي، عراق ايران ۾ ٿي رهيو آهي ۽ اڃا خبر ناهي ڪهڙا ڪهڙا ملڪ ۽ قومون ان باهه جي چپيءَ هيٺ ايندا ۽ بيروت، سريلنڪا، نيورو ڪارا باغ ۽ بوسنيا بنيا.

توهان تمام گهڻو پڙهيل ڳڙهيل لڳو ٿا. ”مون چيو مان.“
 ”شايد!“ هنن نهٺائيءَ سان ورائيو. ”هتي اچڻ کان اڳ پنهنجي ملڪ ۾ ڇا هئائو.“ مون پڇيو مان.

”ماضيءَ جي مٿاهين مان ۽ رتبي کي ياد ڪري پاڻ کي مونجهاري ۾ رکڻ اڃايو آهي. ماضي ماضي آهي. حال حال آهي. هيٺئر اسان پنڳي چوڪيدار به نه آهيون. ڪنهن کي دل ۾ پوي ٿو ته ڪنهن ڪم لاءِ ڀارت تائيم نوڪري ڏني ٿو. پر اهو به شڪر آهي. حالتون جي ٿوريون به صحيح مليون ته محنت، ايمانداري، عقل ۽ حاصل ڪيل تجربي ۽ علم جي آڌار تي، اميد اٿتون ته هڪ ڏينهن اهو مقام ماڻي سگهنداسين جنهن جي اهليت رکون ٿا.“

پوست مان چوري

هڪ دفعي سنڀڻ ۾ رهندڙ پاڪستاني همراهه سرتاج جي گهر ڳالهين ڪندي اوچتو ڪراچيءَ ۾ هلندڙ هنگامن ۽ ڪرفيو جي ڳالهه اچي نڪتي.

پورٽ قاسم جي چيف انجنيئر ڪمال علويءَ چيو: ”تي هفتا ٿيا آهن، نه مونکي ڪراچيءَ کان خط مليو آهي ۽ نه منهنجو ڪين ملي ٿو.“ ۽ پوءِ مونکان پڇيو: ”توڪي ملن پيا؟“

”هتان هُتان جا ته ملن پيا، مثال طور گذريل هفتي ملائيشيا ۽ هانگ ڪانگ مان پوست ٿيل خط ته ملي ويا پر پاڪستان کان مون کي به نه مليو آهي. ٻيو ته ٺهيو پر جاڳو اخبار باقاعدي سان ايندي آهي سا به ٻن هفتن کان نه آئي آهي.“ مون کين ٻڌايو.

”مون ٻڌو آهي ته اڳ ۾ به ائين هفتو ڏيڍ ٽپال کاتو بند ٿيو هو. خطن جا مڻ گڏ ٿي ويا جيڪي پوءِ هنگاما ڪندڙن يا ٻين ٻاري ڇڏيا. ڪن هنڌن تي ته علائقي جي ٽپال جو پوست آفيس ٻاهران ڍير لڳايو ويو. جنهن کي مليو سو مليو باقي هيٺ مٿي ٿي ويا.“ راحت چيو.

”يار ائين به ٿيندو هجي ته ٽپالي گهر کڻي وڃي کولي ڏسندا هجن. جنهن لفافي مان نوت نڪتو ته رکي ڇڏيندا هوندا.“ ميزبان سرتاج چيو.

”پاڪستان ۾ ڇا لفافي ۾ نوت وجهي موڪلڻ جي اجازت آهي؟“ مون تعجب مان پڇيو.
 ”نه. اسان ته بئنڪ جي معرفت پئسا موڪليندا آهيون، پر منهنجو مطلب آهي ته پاڪستان جو پاڪستان مان ٿي سگهي ٿو ڪي ڏهه ويهه روپيا لفافي ۾ وجهي موڪليندا هجن. هاڻ اهي ڏهه روپيا واپس ڪرڻ لاءِ ڪهڙا ويهي مٺي آرڊر ڪجن. مڪتبه اسحاقيه وارن کي نماز ۽ وضوءَ جي طريقي جي ڪتابڙي خريد ڪرڻ لاءِ ڪير ملير لائينءَ کان هلي جهونا بازار سندن دڪان تي ويندو يا ان جي قيمت جي ادائينگي لاءِ چئن رپئي جو ڪهڙو ويهي مٺي آرڊر ڪندو. پنجين رپئي جو نوت لفافي ۾ ئي وجهي دڪان جي مالڪ عبدالغني ڏي موڪليندو هوندو.“

”ها اها ڳالهه آهي. پر ٽپال جهڙو کاتو ان قسم جي چوري نه ڪندو هوندو، جنهن جو نعرو ئي آهي، ”ديانتداري.“ مون چيو. جواب ۾ سرتاج شڪل جهي ڪري بيزاريءَ جو اظهار ڪندي چيو:

”يار اهڙا نعرا ۽ سلوگن ته پنهنجي ملڪ ۽ قوم جا ڪيئي آهن پوءِ؟ انهن تي ڪو هلي ته پوءِ امن قائم ڪرڻ لاءِ هي فوج، هي ڪرفيو، هي چوري چڪاري ۽ دهشتگردي ڇو ٿئي.“

”يار مون کي ته فڪر منهنجي ڏهه هزار روپين جي چيڪ جو اچي لڳو آهي، جيڪو مون انهن هنگامن دوران هڪ دوست کي خط ذريعي موڪليو آهي.“ ڪئپٽن عاشق خان چيو.

”چيڪ ته ڪڏهن به خط ذريعي نه موڪلجي.“ راحت چيو.
 ”پر ايتري عقلمندي ڪئي اٿم جو دوست جي نالي ڪراس ڪري موڪليو اٿم. هاڻ ٻئي

ڪنهن کي نه ملي سگهندو. ”عاشق چيو.

”ڪئپٽن عاشق ڪهڙيون ويٺو ڳالهائون ڪرين، ”راحت چيو، ”اها ته ڪا وڏي ڳالهه آهي ڪانه. جنهن کي اهو چيڪ هٿ اچي ويندو سو ان نالي جو ڪنهن بئنڪ ۾ اڪائونٽ کولي، اهو چيڪ ان ۾ جمع ڪرائي ٻئي ڏينهن ڪئش ڪرائي وٺندو.“

”اوه خانا خراب! چئبو ته غريب جا پئسا هيٺ مٿي ٿي سگهن ٿا.“

عاشق رڙ ڪري چيو.

”بلڪل. ڪئين اهڙا فراڊي پلاٽي ماڻهو پيا آهن جن جي ڳالهه ڪري ڪٿي بس ڪر.“ راحت چيو، ”هڪ دفعي اسان جو جهاز بريمن (جرمني) کان ڪراچي اچي رهيو هو. اتي اسان جي ڪراچي آفيس سان واسطو رکندڙ هڪ سرڪاري ڪاموري جو ڀاءُ ڪو ڪورس ڪري هاڻ پاڪستان موٽيو ٿي. موقعي جو فائدو وٺي هن پنهنجا ڪتاب، ڪپڙا رڌڻي جو سامان، پليٽون چمچا ڪانٽا وغيره ۽ ٻيو هلڪو ڦلڪو سامان ۽ بچيل پئسا اسان جي چيف انجنيئر بدرمنير کي ڏنا ته هو مهرباني ڪري اچي ڪٿي وڃي، جيئن پاڻ هن هفتن بعد ٻين ملڪن جي ٿورن هٿي هوائي جهاز رستي اچي.“

”آئون انهن ڏينهن ۾ ان جهاز جو سيڪنڊ انجنيئر هوس. بدرمنير صاحب مون کي ۽ ٿرڊ انجنيئر کي گهرائي چيو ته هي ڪم ڪرڻو آهي. ڪمرا ننڍا اٿئون، سو ٿورو ٿورو سامان ورهائي پاڻ وٽ رکيو. ٿورن ڏينهن جي ڳالهه آهي. ڪراچيءَ مان اچي ڪٿي ويندو يا ڪٿائي وڃڻ جو بندوبست ڪندو.“

”جرمنيءَ مان سامان روانو ڪري پاڻ پنهنجي ڀاءُ کي خط لکيائين ته هي هي سامان ۽ هيترا پئسا روڪ آهن، جيڪي فلاڻي جهاز جي انجنيئر هٿان موڪلي رهيو آهيان. ڪو ماڻهو موڪلي گهرائي وڃو جيئن ڪو اجايو ڪسٽم نه لڳي. هاڻ ڇا ٿيو جو اهو خط ڪنهن تپال جي ماڻهو يا ڪنهن شاهينگ جي هٿ چڙهي ويو ۽ جهاز جيئن ئي ڪراچيءَ پهتو ته پهرين ڏينهن ئي اهو همراهه خط سان جهاز تي پهتو ۽ سڌو مون وٽ آيو ته آئون فلاڻي همراهه جو سؤت آهيان ۽ سامان ڪٿو اٿم. هاڻ اسان کي ڪهڙي خبر. وپتر جو خط سندس هٿ ۾ هو جنهن ۾ هڪ هڪ شيءِ جو تفصيل هو ته بحث ڪرڻ اجايو هو. پر خدا جو شڪر ٿو ڪريان جو هڪ ڪم چڱو آهي ڪيم جو يڪدم سامان ڪڍي ڏيڻ بدران کيس پنهنجي چيف انجنيئر وٽ وٺي ويس ته هيءَ ڳالهه آهي هاڻ ڇا ڪجي. تنهن به چيو ته بلڪل صحيح آهي. کيس سامان ڏيئي ڇڏيو ۽ پاڻ روڪڙا پئسا پڻ ڳڻي هن جي حوالي ڪيا. پوءِ هو ان ئي وقت پنهنجي ڪار ۾ ٿورو ٿورو ڪري سامان ڪڍڻ لڳو ۽ ٻئي ڏينهن تائين ڪڍي پورو ڪيائين. مون کي ۽ ٿرڊ انجنيئر کي به لالچ ٿي ته ٻيلي هن جا ته ڪي ڪسٽم وارا سڃاڻو آهن ڇو نه ٿورو پنهنجو سامان به ڪڍرايون. سو گهر لاءِ ورتل اسٽري، ريڊيو، رانديڪا کيس ڪڍڻ لاءِ عرض ڪيوسين. پاڻ وعدو ڪيائين ته جيئن ئي صاحب جو سامان نڪري بس ٿيندو ته اسان جي به مدد ڪندو. بهرحال پوءِ اسان جو سامان ته نه ڪڍيائين پر آخر ۾ اچي مهرباني جا ٻه لفظ به نه چيائين ۽ چئي به ڪيئن. چور ماڻهو پرايو

سامان چورائڻ ۾ ئي پورو هو ۽ شڪر جو اسان جو نه ڪڍيائين نه ته اهو به غائب ٿي وڃي ها. ”هاڻ اسان سڀ پنهنجي پر ۾ خوش ته ڪنهن آفيسر جو ڪم ڪيو اٿئون. خبر تڏهن پيئي جڏهن جهاز جي رواني ٿيڻ واري ڏينهن سامان جا اصل مالڪ اچي سهڙيا. پوءِ ته جيڪا پشيماني ٿي ان جو بيان نٿو ڪري سگهجي. گهڻو ئي پوليس ۾ رپورٽون لکرايون سين، اسان ان همراهه جا منهن مهاندا ٻڌايا پر اڄ تائين نه مليو سو نه مليو. سو اهڙا به چور پيا آهن جيڪي پوست مان خط چورايو وڃن.“

سسٽم ڊانوان ڊول ٿي ويو آهي

اسان جي هاسٽل جون دريون پينٽ ڪرڻ وارو همراهه سٺي انگريزي ڳالهائي رهيو هو. "Are you Swedish?" راحت کان پڇيو.

"بلڪل نه سئيڊش Born Swedish آهيان. ماءُ پيءُ ٻئي سئيڊن جا اٿم." هن ورائيو. "ڇو پلا ايترو ٻڌائڻ جي ڪهڙي ضرورت؟" اسان کيس چيو.

"ڏسو نه! هتي ڪيترائي سئيڊش هلن پيا جيڪي رنگ ۾ اسان جهڙا گورا آهن. پر هنن جو هڪڙو Parent (ماءُ يا پيءُ) مس سئيڊش آهي ۽ ٻيو جرمن آهي يا پولش. انگريز آهي يا اسٽرين. ان کان علاوه هاڻ ته ڪيترائي يوگوسلاوين، ايراني، عراقي، ترڪ، آفريڪن اسان جي ملڪن ۾ ڌوڪي پيا آهن، جيڪي پاڻ کي سئيڊش سڏرائين ٿا. اميگريشن ۽ ويزا جي سختي جي باوجود ڪيترائي غير قانوني ديرو ڄمائي ويا آهن." هن ورائيو.

"ڇڏو ته توهان ڌارين جي هتي مستقل رهائش پسند نٿا ڪريو؟" اسان پڇيس.

"هرگز نه. آفريڪن، ايراني، ڪردن، عربن، ترڪن ۽ بين ايشيائي ماڻهن جي اچڻ ڪري اسان جي ڪلچر ۽ ماحول تي اثر پيو آهي. اسان اسڪينڊينيوين (قطبي) ملڪن جو يورپ جي ملڪن کان نرالو اسٽائيل آهي. اتي آفريڪا ۽ ايشيا جي ايترن اميگرنٽس (ڌارين) اچڻ ڪري اسانجو سسسٽم ئي ڊانواڊول ٿي پيو آهي."

سئيڊن جي هن شهر مالمو جو ئي مثال ورتو وڃي ته ڇوڌاري ڪيترائي ڌاريا نظر ايندا. ايراني، عراقي، افغاني، ويتنامي، پانامن وغيره وغيره. جن مان ڪي افغانستان جي جنگ ۾ هليا آيا ته ڪي خميني جي ڏينهن ۾. ڪي عراق، ايران جنگ دوران ته ڪي ناريگا کي جهلڻ ۽ سياسي ماڻهن جي وٺ وٺان تي اچي هتي نڪتا. ڪن اٽوپيا، سوڊان، گھانا، نائيڄيريا، صوماليا جي هنگامن، حڪومتن جي ڏاهه ڏوهه ۽ ڏڪار کان اچي هتي سياسي پناهه ورتي. ان کان علاوه ڪيترائي اهڙا آهن جيڪي اڃا هجڻ ڪري ظاهري طرح ته لڳي ٿو ته هتي جا ئي هوندا پر انهن ۾ به ڪيترائي يوگوسلاوين، البانيا يا ترڪي، ايراني، عراق جا ڪرد، رومانيا، پولينڊ ۽ بين يورپي ۽ ڏکڻ آمريڪا جي غريب ملڪن جا آهن. بقول وزير سومري جي سياسي پناهه وٺندڙ ڪي، هتي جي قاعدي موجب، سندن خرچ پڪي لاءِ حڪومت تي چار هزار ڪرونا (ٻارهن پندرهن هزار رپيا) ماهانو خرچ ڏئي ٿي ۽ جيسين سال هن بعد ڪورٽ ۾ فيصلو ٿئي ان ۾ ئي هو امير ٿيو وڃي. پوءِ جي کيس هتي رهڻ جي موڪل مليو وڃي ته به خوش پر جي واپس موڪليو وڃي ٿو ته به بچايل هن ٿن لکن مان هو خوشحال زندگي وڃيو گذارين.

"اڄ کان پندرهن ويهه سال کن اڳ هنن ملڪن ۾ ايندا هئاسين ته ورلي ڪو ڌاريو نظر ايندو هو. آمريڪا انگلينڊ ڏي جام هئا پر هنن ٽن ملڪن ڏي ڪو ايڪڙ بيڪڙ رُخ رکندو هو.

بلڪه ڪيترن کي ته هنن ملڪن جي ڪا گهڻي ڄاڻ نه هئي. پر هاڻ واقعي تمام گهڻا ڌاريا نظر اچن ٿا. ”مون چيو.“

”حڪومت بارڊرن تي تمام گهڻي سختي ڪئي آهي. ويزا به وڏي مشڪل کانپوءِ ڏني ٿي، ان هوندي به ڪيترا لکيو چيو پهچيو وڃن.“ وزير ٻڌايو.

”انهن مڙني ۾ ايراني تمام گهڻو نظر اچن ٿا. جيئن ڪراچيءَ ۾ سبزي مارڪيٽ ۽ جمع مارڪيٽن تي پٺاڻ چانڊا پيا آهن تينن هنن جي اهڙين مارڪيٽن ۾ ايراني جي ذات نظر اچي ٿي. لڳي ٿو ته خمينيءَ جي انقلاب وارن ڏينهن ۾ هنن سڀين ڏي ئي رخ ڪيو.“ مون پڇيو. ”هاڻو. انهن ڏينهن ۾ به. پر ان کانپوءِ به ايندا رهيا. هنن ۾ هڪ هتي جي رهاڪو ايراني همراهه واپار طور ستن جا سٺا ايران کان گهرايا. اسان پاڪستاني يا پيا ته اڪيلي سر فقط مرد ماڻهو آياسين پوءِ هتي جي رهائش وٺي پنهنجي وطن شادي ڪري زالون وٺي آياسين پر ايراني جا ته خاندان جا خاندان هتي پهتا. ويندي پاڙن جا پاڙا، هي همراهه ايجنسين ذريعي ايراني کان پئسا وٺي کين هتي غير قانوني طرح لڪ چپ ۾ گهرائيندو ويو. پوءِ هتي جي حڪومت کيس پڪڙيو به پر کيس نهي نه سگهيو ۽ ڇڏي ڏنائونس. پاڻ اهوئي چيائين ته هن پئسن تي اهو ڪم نه ڪيو آهي. هن انساني همدردي ڪارڻ ڏکويل ۽ ڏٽڙيلن جي مدد ڪئي آهي.“

نئون آيل ڦاسيو وڃي

سرتاج جي گهر تي وي ڏسي رهيا هئاسين. خبرن ۾ يوگو سلاويا (بوسنيا) جي هنگامن جون فلمون ڏسي سرتاج چيو ته هاڻ يوگو سلاويا جي موقعي پرستن جو مزو ٿي ويو. جيڪي غريب ۽ ڏتڙيل آهن انهن جي پلئه ڪجهه نه پوندو. اٽڪل باز ۽ استاد قسم جا روج پٽڪو ڪري سٺين جهڙن ملڪن ۾ سياسي پناهه وٺندا ۽ هنن ملڪن جو فائدو اهڙو آهي جو اهڙن موقعن تي انسان ذات جي پلي لاءِ ڪين ڌارئين جي مدد ئي ڪرڻي پوندي.

ڌارئين ماڻهو لاءِ سٺين ۾ رهڻ جا ٻه طريقا آهن يا پنهنجي ملڪ جي حڪومت جا ظلم ٻڌائي سياسي پناهه (Political Asylum) وٺي يا جي چوڪريءَ سان شادي ڪري. يورپ جي ملڪن جا ماڻهو توڙي سعودي عرب، ملائيشيا، سنگاپور، جپان جا هن ملڪ ۾ بنا ويزا جي اچي سگهن ٿا ۽ پوءِ هتي پهچي موٽڻ کان پڙ ڪڍيو بيهن. باقي پاڪستان، هندستان، بنگلاديش جهڙن غريب ۽ بدنام ملڪن جا ماڻهو سٺين ۾ ائين اچي وڃي نٿا سگهن. هنن کي پنهنجو ملڪ ڇڏڻ کان اڳ سٺين جي سفارتخاني (Embassy) مان سٺين ۾ اچڻ جي ويزا وٺڻ ضروري آهي. جيڪا هو جلد ڏيڻ بدران سوچي سمجهي ڏين ٿا ته آيا هي ڪنهن مقصد سان وڃي رهيو آهي، جنهن ۾ سٺين جو فائدو آهي يا ائين ئي بهانو ڪري وڃي پيو ۽ پوءِ اتي پهچي لڪي چپي اتي جي رهائش لاءِ ڪوشش ڪندو. ٻين لفظن ۾ سٺين تي چٽي پوندو. ان معاملي ۾ جنهن جنهن ملڪ جا ماڻهو ٺڳيون ڪندا وڃن انهن لاءِ هتي جي حڪومت سخت کان سخت ٿيندي وڃي.

ڪيترا ماڻهو بيٺين ۾ پاڻي واري جهاز رستي هتي اچڻ جي ڪوشش ڪن ٿا ۽ جهلجڻ تي ان ئي وقت سندن يا سندن ملڪ جي سفارخاني جي خرچ تي واپس ڪيا وڃن ٿا يا جيل ۾ رکي پوءِ موڪليا وڃن ٿا. ڪيترائي پهرين يورپ جي ڪنهن ملڪ - جرمني، فرانس، پولينڊ، انگلينڊ ۾ اچن ٿا ۽ پوءِ اتان سٺين، ڊنمارڪ، ناروي جو رخ رکن ٿا جو هنن اسڪينڊينويين ملڪن ۾ پورهني جو اجورو گهڻو آهي ۽ هڪ دفعو ڪنهن کي شهرت (پاسپورٽ) مليو وڃي ٿو ته پوءِ ان کي بي روزگاريءَ جي حالت ۾ به کائڻ پيئڻ لاءِ حڪومت طرفان مليو وڃي. پر هنن ٿڌن ملڪن ۾ پهچڻ ۽ لڪڻ چپڻ ايترو آسان ناهي جيترو آمريڪا، ڪئناڊا پاسي. هڪ ته هتي سڀيءَ ايڏو سخت آهي جو پنجن ڪوٽن ۾ به ڪو ائين ٻاهر رستي يا پارڪ ۾ سمهي نٿو سگهي. هنن ملڪن ۾ رهائش لاءِ نه فقط گهر هجي پر ان لاءِ لڳاتار Heating System ضروري آهي. کاڌي پيئي جي هر شيءِ مهنگي آهي ۽ نه ڪو پني سگهي ٿو ۽ نه پنڻ جي همت افزائي ڪئي وڃي ٿي. ان ڪري نئون آيل هڪدم ڦاسيو وڃي.

پاڪستاني ڪهڙا ذليل آهن

ڪو زمانو هو پاڪستانين لاءِ سڀين جهڙا ملڪ عام طرح کليل هئا. ماڻهو گهمڻ ڦرڻ ۽ واپار وڙي لاءِ عام جام ايندا هئا. پر پوءِ اسمگلنگ جا اهڙا واقعا ٿيا جو پاڪستانين جي ان آزادانه اچ وڃ تي پابندي لڳائي وئي آهي. مردن کان علاوه ڪيتريون ئي عورتون به چرس، هيروئن جهڙيون نشي جون شيون آڻيندي جهليون ويون. پوءِ اها ٻي ڳالهه ته ان ۾ ڪيتريون ئي معصوم ۽ بي ڏوهيون به هيون جن کي ان ڪم لاءِ مجبور ڪيو ويو. مثال طور هڪ اهڙي عورت ڪورٽ ۾ ٻڌايو ته کيس ان بابت ڪو علم نه هو ته سندس بريف ڪيس ۾ چرس آهي. هن کي سندس صاحب هيڏانهن موڪلڻ وقت کڻي وڃڻ لاءِ چيو هو ته جيئن سندس ڪنهن دوست جي امانت آهي ان کي ڏئي سگهان. اها عورت خوش نصيب نڪتي جو هن طرفان هتي جي سرڪار وڪيل ڪيا ۽ سندس بي ڏوهي هجڻ جو ثبوت ملڻ تي کيس آزاد ڪيو ويو پر ڪيتريون اهڙيون خوش نصيب يا بي ڏوهيون ثابت ٿي نه سگهيون ۽ بقول هتي رهندڙ هڪ پاڪستانيءَ جي ته هن وقت به ڪوئن هيگن (ڊنمارڪ) جي جيل ۾ پنجاهه کان مٿي پاڪستاني عورتون قيد ڪاٽي رهيون آهن. هونءَ جو هن پاسي، عورتون، بنا چڪاس جي ائيرپورٽ مان نڪري اينديون هيون. هاڻ سندن سامان ۽ جسم جي سختي سان چڪاس ٿئي ٿي ۽ پاڪستان، افغانستان، ٽائيلينڊ، لائوس، برما، ڪولمبيا، پاناما جهڙن ملڪن جي باشندن جي ته هيڪاندي سختي سان چڪاس ٿئي ٿي. ان قسم جي هر بدنامي جو واقعو هتي رهندڙ پاڪستانين کي اهڃ روائي ٿو. بقول هڪ سڀين ۾ پاڪستاني رهاڪوءَ جي، ٽي وي يا اخبار ۾ جڏهن اسمگلنگ وغيره جي ڪا خبر ايندي آهي ته يڪدم دل ئي دل ۾ دعا گهرندا آهيون ته شل ان ۾ ڪو پاڪستاني Involve ٿيل نه هجي. ڇو جو پوءِ ڪيترا ڏينهن سڀين ۾ رهندڙ اسين پاڪستاني پنهنجي آفيس توڙي پاڙي ۾ هتي جي سڀين رهاڪن کي منهن ڏيکارڻ جهڙا نه هوندا آهيون. چاهي ان ۾ اسان جو ڏوهه نه هجي ته به اهو سوچي ندامت محسوس ڪندا آهيون ته هتي جا ماڻهو ڇا چوندا ته پاڪستاني ڪهڙا ذليل آهن جو سڌرن ئي ڪونه ٿا.

ويزا نٿا ڏيو ته يونيورسٽي ڇو ٿا ٺاهيو

يونيورسٽيءَ کان موٽندي گستاوو بس اسٽاپ تي هاسٽل وڃڻ لاءِ بس جو انتظار ڪري رهيو هوس. هي بس اسٽاپ بسن جي چڻ جنڪشن آهي جتان شهر کان چوڌاري آيل بسون اچيو گڏ ٿين. هڪ سنهي جسم واري عورت پنهنجي ڇهن ستن سالن جي چوڪريءَ سان ڪنهن بي بوليءَ ۾ ڳالهائي رهي هئي. رنگ ۾ اچي هئي پر سٺين جي رهاڪن جهڙي به اچي نه هئي ۽ زبان به مختلف ڳالهائي رهي هئي سو پڪ هيم ته ڪنهن ٻئي ملڪ جي هوندي. بس اچڻ ۾ اڃا ڪجهه وقت هو. وقت پاس ڪرڻ لاءِ ڪائنس سندس ملڪ جو نالو پڇيم.

”آئون پيرو Peru جي آهيان.“ هن ٻڌايو.

(پيرو ڏکڻ آمريڪا جو ملڪ آهي.)

”سٺين جي شهري آهيان يا هتي ائين گهمڻ خاطر آئي آهيان؟“ مون پڇيو مانس.

”هتي جي رهاڪو نه آهيان،“ هن ٻڌايو ”منهنجو مڙس جهازن جو ڪنٽرول آهي اهو هتي

جي ورلڊ مئريٽائيم يونيورسٽي ۾ ايم ايس سي ڪري رهيو آهي. سندس نالو الفنسو آهي.“

”ڇڻو ته تون به اسان وانگر آهيان. آئون به ساڳي يونيورسٽيءَ ۾ آهيان ۽ پاڪستان جو

آهيان. اتفاق سان تنهنجي مڙس سان ملاقات نه اٿم جو هو سيڪنڊ بيئر ۾ آهي ۽ هاسٽل ۾ رهڻ

بدران ٻاهر رهي ٿو.“ مون ٻڌايو مانس.

”گذريل سال هاسٽل ۾ هو، پوءِ منهنجي اچڻ بعد هاسٽل ڇڏيسين جو هاسٽل ۾ وڌ ۾ وڌ زال

رهڻي سگهي ٿي. ٻين جي پڙهائي ۾ رُخو وجهڻ جي ڊپ کان ٻارن کي رهڻ نٿا ڏين. تون اڪيلو

آهيان يا فئملي سان؟“ هن پڇيو.

”في الحال اڪيلو آهيان. فئمليءَ جي ويزا لاءِ Apply ڪيو اٿم. هاڻ ڇن مهينن بعد مس

مس ملي آهي. سو ٻئي مهيني منهنجي فئملي به پاڪستان کان اچي رهي آهي.“ مون ٻڌايو مانس.

”سٺين وارا ويزا جي معاملي ۾ ڪيڏو تنگ ڪن ٿا. مون کي ته ستن مهينن بعد ويزا ملي.

ايمبيسي وارا ٽال مٿول ڪندا رهيا. پوءِ الفنسو موڪلڻ ۾ اچي هنن سان خوب جهيڙو ڪيو ته

هيءَ يونيورسٽي يونائيٽيڊ نيشن طرفان آهي، جنهن ۾ سڄي دنيا جا شاگرد اچن ٿا ۽ جڏهن توهان

کي ويزا نه ڏيئي آهي ته پوءِ هن يونيورسٽيءَ کي پنهنجي ملڪ ۾ ٺهڻ جي موڪل نه ڏيو ها.

ڇڏيو ها ته انگلينڊ، آمريڪا يا بمبئي، بئنڪاڪ يا ممباسا موريشس يا ڪٿي ٻئي ملڪ ۾ ٺهي ها

جيڪي ملڪ مفاصلي جي حساب سان به ويجهڻا رهن ٿا، موسم جي خيال کان به سڀني کي موافق

لڳن ها ته ويزا جو به ايترو چڪر نه ٿئي ها. پوءِ مس مس ويزا ڏنائون ۽ آئون ٻار کڻي اچي هتي

نڪتس.“

”بس سڀني سان اڄڪلهه ائين پيا ڪن. بنگلاديش، سريلنڪا ۽ فلپين وارن شاگردن جي

فٺملين کي به هاڻ ويزا پيا ڏين. ايڏي دير نه ڪرڻ ڪپين.“ مون چيو مانس. ايتري ۾ سامهون ٻارھون نمبر بس کي ڏسي کيس خدا حافظ چيم:
 ”توڪي ته خبر ناھي ڪيڏانهن وڃڻو هجي، منهنجي منزل جي بس اچي رهي آهي.“ مون چيو مانس.

”مون کي به ان ئي بس جو انتظار آهي جنهن ۾ هن شهر جي لئبريري (مالمو بائبلوٽيڪ) وڃڻو آهي پر اٺون توهان جي هڪ ميڪسيڪو جي شاگرد ميت ڪارودووا جي زال جو انتظار ڪري رهي آهيان. اڃا نه پهتي آهي. هاڻ بي بس ۾ ئي چڙهنديس.“ هن ٻڌايو ۽ اٺون بس ڊرائيور کي، بس ڪارڊ ڏيکاري بس ۾ چڙهي پيس.

جانورن کان بدتر سمجھڻ

اهڙي طرح هڪ ٻئي ڏينهن بس جو انتظار ڪري رهيو هوس ته پاڻ سان گڏ هڪ آفريڪن عورت کي ساڳي بس جو انتظار ڪندي ڏٺم. هيلو هيلو ڪرڻ بعد هن ٻڌايو ته هوءَ گهانا جي آهي ۽ هتي پنهنجي مڙس سان گڏ رهي ٿي جيڪو پڻ گهانا جو شيڊي آهي. سندس مڙس Volvo ڪمپنيءَ ۾ نوڪري ڪري ٿو.

”تون ڪڏهن هتي آئينءَ؟“ مون پڇيومانس.

”ست اٺ مهينا ٿيا آهن.“ هن ورائيو.

”تنهنجو مڙس؟“

”اهو اٺ نو سالن کان هتي رهيل آهي ۽ سنڊيش پاسپورٽ اٿس. گذريل سال گهانا اچي مون سان شادي ڪيائين ۽ هتي وٺي آيو. مون کي هن جي آڌار تي هتي جي شهرت ملي ويندي پر اميگريشن ڊپارٽمينٽ چيو آهي ته هتي جي زبان ”سنڊيش“ سکڻ ضروري آهي. سو روزانو صبح جو هتي جي هڪ اسڪول ۾ سنڊيش سکڻ ويندي آهيان، جتان هيٺئر موٽان پئي.“

”پلا هي شهر ۽ ملڪ توکي ڪيئن ٿو لڳي.“ مون ٻيو سوال ڪيومانس.

آفريڪا جي ٿي ڪري سندس ملڪ ۽ شهر جي مقابلي ۾ سڀيڻ جو هي شهر مالومو هر لحاظ کان هزار دفعا بهتر چئي سگهجي ٿو. پر اپرا سپرا هر هڪ کي پنهنجا ڪڪ وڌيڪ ياد اچن ٿا. سو هن به ان سوال جي جواب ۾ ڪو گهڻو خوشيءَ جو اظهار ڪرڻ بدران ٿڌائي سان ورائيو.

”بس نيڪ آهي. ڇا ٿي چئي سگهان.“

”تنهنجي معنيٰ ڪو گهڻو پسند ناهي. پنهنجو ڳوٺ ۽ پنهنجو وطن ياد اچي ٿو؟“ مون

پڇيومانس.

”سندس اکين مان سندس ساٿيهه جي سڪ نمايان هئي، ڇپن تي هلڪي مرڪ آئي

ڇيائين، ”بلاشڪ“.

”ڪمال آهي!“ مون کائس چڱي طرح جواب حاصل ڪرڻ لاءِ پڇيو: ”ههڙي ماڊرن

ملڪ، صاف سٿري هوا پاڻي، باغ بستان، عمارتون ماڊرن بسون لاريون، گهمڻ جي جاين هوندي به توکي پنهنجو ڳوٺ ٿو وڻي.“

ڪنڌ جي ڌوڻ سان هائوڪار ڪندي هن اهو ٻڌائڻ چاهيو ته انهن مڙني ڳالهين جي

باوجود هوءَ پنهنجي فيصلن تي اٿل آهي. يعني هي سڀ ڳالهيون کائس ڳوٺ لاءِ سڪ، اوسينڙو ۽ پيار ختم ڪري نه سگهيو آهن.

”آخر ڇو پلا؟“ مون وري زور ڏنومانس.

”هنن ملڪن جون هي ”ماڊرن ڳالهيون“ سڀ ڪجهه نه آهي. انسان رڳو ايئرڪنڊيشنڊ

بس ۾ سفر نٿو ڪرڻ چاهي. هن لاءِ هي پرائيئون عمارتون ۽ ڌارئين ملڪ جا باغ بهار پنهنجا بڻجي نٿا سگهن. انهن کان علاوه ۽ ان کان وڌيڪ مت مائٽ، دوستن ساهيڙين جي سک آهي. هتي جي سڀني ڳالهين کان وڌيڪ منهنجي ديس جا رس پريا گيت، ڳوٺ جي ساهيڙين جيڏين جا ڪلڪا ۽ متن مائٽن جو دلي پيار آهي.

”بلڪل صحيح ٿي چوین. هتي هر شيءِ دولت ۽ مال ۾ ماڻهي وڃي ٿي. هتي هر انسان جسماني لست پويان آهي ۽ نه روحاني راهت پٺيان. پئسو ناهي ته هتي پٽ پيءَ کي نٿو پڇي ۽ هتي جا ڏهه پاسپورٽ هجڻ بعد به اسان هتي اوڀرا محسوس ٿا ڪريون. اهوئي ڪجهه ڪجهه آهي جيڪو تون محسوس ٿي ڪرين ۽ چوڻ چاهين ٿي؟“ مون پڪ ڪئي.

”هاڻو.“ هن ورائيو، ”هتي جا ماڻهو اسان ڌارين کي ڪيڏو نفرت جي نگاهه سان ڏسن ٿا. هو اسان جي ملڪ ۾ اچن ٿا ته اسين هنن جا سؤ نخرا کڻندي خوشي محسوس ڪريون ٿا. پر پاڻ اسان کي ڪيڏو نيچ سمجهن ٿا. وري به توهانجي چهری جو رنگ ڪارو نه آهي ۽ توهان سان صحيح هلن ٿا. پر اسان آفريڪن ڪارن کي جانورن کان به بدتر سمجهن ٿا.“

سندس نالو ويدا آهي. پاڻ هتي ئي اسان جي هاسٽل کان ٿورو اڳيان رهي ٿي. ڳالهين ڪندي بس اچي ويٺي هئي ۽ ڳالهين جو پويون اڌ بس ۾ ڪندا رهياسين. اسٽوڊنٽ گائڻ بس اسٽاپ اچڻ تي کيس خدا حافظ چئي هيٺ لٿس:

”حياتي رهي ۽ وري ملاقات ٿي ته ضرور ڪچهري ڪنداسين. هر اهو ماڻهو جيڪو رنگ ڏسي ٻئي کي گهٽ سمجهي ٿو، ان کي اهو سوچڻ کپي ته ڪاري تن واري جو اجرو من به ٿي سگهي ٿو. هو ڪائنس به وڌيڪ پڙهيل ڳڙهيل ۽ ڄاڻو ٿي سگهي ٿو.“

هي ڪهڙي ملڪ جي چوڪري آهي؟

هڪ ڏينهن بس اسٽاپ تي سڀين ۽ مختلف ملڪن جي ماڻهن ۾ هڪ سترهن ارڙهن سالن جي گول مٿول چوڪري بيٺي هئي، جيڪا باوجود گوري چٽي رنگ جي، يورپين نٿي لڳي. ان ۾ ڪو شڪ نه آهي ته هوءَ سهڻي ۽ پرڪشش هئي. سندس منهن جا هڏا چينين ڪورين وانگر نمايان نه پر جپانين، ٿائي ۽ انڊونيشين جهڙا گول هئا. پر قدبت ۾ کائڻ وڌيڪ صحتمند لڳي ٿي، ان ڪري ان پاسي جي ٿي نٿي سگهي. عراق، ايراني يا ڪنهن ٻئي عرب ملڪ جي به ٿي نٿي سگهي، جو ايران ۽ عراق پاسي جون ننڍيون چوڪريون توڙي عورتون اسان جي پاڪستاني عورتن يا سڪئين جيان ڳچيءَ ۾ نوڙ جهڙي پوتي (دوپٽو) پائڻ بدران اچي رنگ جويا گلن واري ڪپڙي جو رومال (جنهن کي عرب ’حجاب‘ چون ٿا ۽ ايراني روسري) ٻوڪيءَ وانگي مٿي کي ٻڌي هلن، جنهن مان هڪ وار به نظر نٿو اچي. (ملٽي پڻ ان نموني جو رومال ٻڌن جنهن کي تودونگ سڏين ٿا) آفريڪا جي ته ڪنهن به ملڪ جي نٿي ٿي سگهي جو سندس نه رنگ ڪارو هو نه وار گهنڊيدار. ڪي ڪي آمريڪي چوڪريون پيءَ يا ماءُ جرمن، فرينچ، انگريز، پورچوگالي هجڻ ڪري رنگ جون اڇيون به آهن پر منجهن پنهنجي اصليت جو ڪونه ڪو اوسڻ ضرور هوندو آهي. پوءِ يا وار قرقلي توپيءَ وانگر گهنڊي هوندا اٿن يا چپ بي ڊولا يا وري نڪ پڪوڙي

جهڙو- جنهن کي اسان جا جهازي دوست اڇيون شيڊياڻيون سڏيندا آهن. پر هيءَ اڇي شيڊياڻي به نه هئي. سندس نقشن ۾ ڏاڍي ملاوت هئي جنهن ۾ عرب، پاڪستاني، ايران، جپان جهڙن ملڪن جي سهڻين چوڪرين جا سهڻا سروپا موجود هئا. قد بت جي قدآور هجي ها ته کيس روس جي ڪنهن رياست آذربائيجان، تاجڪستان، ازبڪستان وغيره جي سمجهان ها. پاڻ لئٽن آمريڪا جي ملڪن چلي، پيرو، ڪولمبيا وغيره جي چئي سگهجي ها. پر اتي جي ماڻهن جا نڪ سنهڻا ۽ چهنباتتا ٿين، پر هن جو نڪ چپ اڪيون شاعر جي سونهن هئا. بهرحال ان قد بت، نڪ نقشي سان هاڻ منهنجي ڌيان ۾ جيڪي ملڪ هئا سي وچ آمريڪا جي اڪيڊار ۽ گئامالا هئا يا وري يورپ جو يونان. سڄي عمر دنيا جا ڌڪا کائڻ بعد ماڻهو سڃاڻڻ مون لاءِ ڏکيو ڪم نه هئڻ کپي پر اڄ واقعي ڪيترن ڏينهن بعد پهريون دفعو منجهي پيو هوس. سندس ويجهو پهچي 'هيلو' چئي کائيس سندس ملڪ جو نالو پڇيم. پاڻ مرڪندي رهي.

"وچ آمريڪا جي ملڪ سان تنهنجو تعلق آهي؟" مون انگريزيءَ ۾ پڇيو مانس. پاڻ تهڪ ڏيئي ڪنڌ سان نهڪار ڪيائين. "انگريزي ته سمجهين ٿي نه؟" مون پڪ ڪرڻ چاهي ته هوءَ واقعي جيڪي ڪجهه اٿون پڇي رهيو آهيان سمجهي پئي يا نه. ڇو ته ان اسٽاپ تي ذهني گهٽتائي وارا (Mentally Retarded) اسڪولي ٻار به بيٺل ملندا آهن، جيڪي ڳالهه هجي يا نه، پيا ڏند ڪيندا يا رڙيون ڪندا يا بس اسٽاپ جي شيشي جي پٽ ۾ منهن هڻي چپ ٿي چپ بيٺا هوندا آهن. بس اڇي هلي ويندي آهي پر جيسين پور پوين تيسين مجال آهي جو چڙهن. ۽ هن پاسي جا ماڻهو وري اهڙا آهن جو هڪ ٻئي جي پرسان پلي ڪلاڪن جا ڪلاڪ بيٺا هجن پر ٻئي کان خير عافيت يا نالو ڏنڌو به هرگز نه پڇن. اهو اٿون مڙيئي پڇ پڇ ڪندو رهندو آهيان. ڪنهن نئين ڳالهه يا ڪهاڻي جي ڳولا ۾ اڪثر ڪوٽ ڪوٽ رهندو آهيان. بهرحال مٿئين سوال پڇڻ تي هن انگريزيءَ ۾ ئي جواب ڏنو.

"Yes. I Understand English."

"ته پوءِ ٻڌاءِ ته ڪهڙي ملڪ جي آهين؟" مون پڇيو مانس.

"You Guess? تون سل ته ڪهڙي ملڪ جي آهيان."

"ڪنهن عرب يا ايراني ملڪ سان واسطو اٿي؟"

"نه." پنهنجي مرڪ قائم رکندي هن ورائيو.

"ڏکڻ آمريڪا جي ڪنهن ملڪ جي رهاڪو آهين؟"

"نه."

"يورپ يا آفريڪا جي ته پڪ تون نه آهين پر يونان ۽ مالٽا جي هجڻ ۾ شڪ اٿم."

"نه. انهن ملڪن سان به منهنجو واسطو ناهي."

"ته پوءِ تون ئي ٻڌاءِ." مون چيو مانس پر ان ئي وقت وري منع ڪندي چيو مانس. "ترس

پلا هڪ به پيو ڏکو هڻي وٺان."

"ضرورو." هن چيو.

”پلا ايترو ٻڌاءِ تون ڪهڙي ڪندڙي جي آهين؟“

”ايشيا جي.“

”عرب ۽ ايراني به نه آهين ته پوءِ تنهنجو ملڪ ڳولڻ ڏاڍو ڏکيو ڪم آهي. پلا ڪرد ته نه

آهين؟“

”نه.“

واقعي تو مون کي اچرج ۾ وجهي ڇڏيو آهي. گذريل ٽيهن سالن کان منهنجو مختلف ملڪن ۾ اتي جي ماڻهن سان واسطو رهندو اچي پر تو جهڙن نڪ نقشن واريءَ جو ملڪ سمجهه ۾ نٿو اچي. تون چوين ٿي ته ايشيا جي آهين پر مون کي يقين نٿو اچي. ڇو ته ترڪي، ايران کان عربستان تائين جي جڏهن نه آهين ته پاڪستان، هندستان، بنگلاديش، انڊيا کان برما تائين جي به ناهين. ٽائيلينڊ، ملائيشيا، چين کان جپان تائين ملڪن مان به ڪنهن سان تنهنجو پڪ واسطو ناهي. روس پاسي جي به نٿي لڳين. پر جي انهن مان ڪنهن ملڪ مان آهين ته پڪ تنهنجي ماءُ يا پيءُ ٻئي ملڪ جو هوندو.“

”نه. اهي به ساڳي ملڪ جا آهن. هونءَ ٻاءِ دي وي تون انڊين آهين.“

”نه. پاڪستاني، پر پاڪستاني، هندستاني ۽ بنگالين جا هڪ ئي جهڙا نقش آهن. سواءِ

اتر ۾ رهندڙ پٺاڻن جي، تون جي پاڪستاني هجين ها ته اُنون توکي پٺاڻ ئي سمجهان ها. بهرحال

هاڻ تون ئي ٻڌاءِ ته ڪٿي جي آهين؟“

وڏو تهڪ ڏيندي چيائين، ”اچي ويجهو بهتو هٿين. اُنون افغاني آهيان. منهنجا ماءُ پيءُ ٻئي

افغانستان جا آهن.“

”ڄڻو ته هن چوڻيءَ موجب ڪو ڪڇ ۾ ڍنڍورو شهر ۾، پنهنجي پاڙي جي ملڪ جو

نالو وٺڻ بدران وڃي ڪو ڪاف کان نڪتو هوس.“

”توهان به هتي سٺين ۾ Settled آهيو؟ هن پڇيو.“

”نه. هتي جي يونيورسٽيءَ مان ايم ايس سي ڪرڻ لاءِ ٻن سالن لاءِ آيو آهيان. باقي تون

پڪ سياسي پناهه هٿ رهيل هوندينءَ.“ مون پڇيومانس.

”ها. افغانستان ۾ خونريز فساد ۽ مستقل جنگ ۾ منهنجا ڪيترائي مائٽ مارجي ويا ۽ اسين

بي گهر ٿي وياسين. پشاور پاڪستان وڃڻ بدران اسين روس، لٽوييا، رومانيا مان ڌڪا کائي

کائي اچي هتي نڪتاسين.“

”ڪيترن سالن کان سٺين ۾ آهيو؟“

”سٺين ۾ به ست سال اچي ٿيندا.“ هن ورائيو.

”ڄڻو ته پنهنجو وطن ڇڏڻ وقت ته تون تمام ننڍي هوندينءَ؟“

”ان وقت اُنون نون سالن جي هيس. پر بندوق جا ٺڪاءُ ۽ لاشن جا ڍير ۽ انهن مان

نڪرندڙ بديوءَ اڃا تائين منهنجي دماغ مان نٿي نڪري.“

”اهي اسان جي ملڪن جو بدقسمتيون آهن ۽ ان قسم جون ٽرئجڊيون اسان جي پنهنجي

Choice ناهي پر اسان تي مڙهيون ويون آهن. دل جا اهي اونها گهءَ وقت ئي ميساري سگهي ٿو. ”مون چيومانس ۽ غمگين ماحول مان نڪرڻ لاءِ مون کانس سڀين بابت پڇيو ته پاڻ ۽ سندس ماءُ پيءُ کيئن محسوس ڪن ٿا.“

”Beggars Can not be Chosers“ وارو حساب آهي. اسان کي وڻي يا نه وڻي، اسان کي هتي رهڻو آهي ۽ هتي جي ماحول سان سمجهوتو ڪرڻو آهي. هتي جا مڙئي ماڻهو اهو ته نٿا سمجهن ته اسين ڪهڙين مجبورين هيٺ آيا آهيون. هو ته اهوئي چوندا ته اسان سندن دولت ڏسي پئسو ڪمائڻ لاءِ مجبوريءَ جو بهانو ڪري هتي سڀين ۾ ٽڪي پيا آهيون.“ هن چيو.

”پلي سمجهن. ڇا ٿو ڪري سگهجي. پاڻ يورپي ايشيا ۽ آفريڪا جي ملڪن ۾ سوين سال لوٽ ڪسوت ڪندا رهيا. ڪجهه ته اسان ايشيا ۽ آفريڪا جي رهاڪن جو به حق آهي يا نه؟“
منهنجي ان چرچي تي کلڻ لڳي. جنهن بس جو آئون انتظار ڪري رهيو هوس ان جي سامهون اچڻ تي مون کانس موڪلايو.

”تون ته شايد ٻي بس ۾ وڃي رهي آهين، مون کي هن ۾ وڃڻو آهي.“
”مون کي تيرھون نمبر بس ۾ فوڪٽ پارڪ ۾ وڃڻو آهي، جتي منهنجو پيءُ سيڪنڊ هٽنڊ ڪپڙا وڪڻي ٿو.“

”ڇڱو حياتي رهي ته وري گس پنڌ ملاقات ٿي ويندي تيسين خدا حافظ.“
”اوڪي سلام اعليڪم.“ هن پڻ موڪلايو ۽ آئون سلام جو جواب ڏيندو اچي بس ۾ ويٺس.

پلا هيءَ ڪٿي جي آهي؟

هڪ ڏينهن سئڊن جي هن شهر (مالمو) جي هڪ خوبصورت علائقي ’ٽرننگن‘ جي شاپنگ سينٽر ۾ هڪ دڪان اڳيان ڦٽ پاٽ تي قميص، سوٽن ۽ گنجين تي Sale لڳل هئي. يعني اصلي قيمت کان سستي اگهه تي ملي رهيون هيون. هن پاسي کاڌي پيٽي جي شين کان علاوه ڪپڙا گنديون به تمام ڳري اگهه ۾ وڪامن ٿا. خاص ڪري ڪاٺن جي ته هر شيءِ آسمان سان ڳالهائون ڪري ٿي. سو ان سستي وڪري (Sale) ۾ به گنجيءَ جي قيمت پاڪستاني سٺ ستر رپيا هئا. ان ڪري انهن کي ڇهڻ به پاپ سمجهيم. هڪ ٻه قميص پسند آئي پر ڪالر جي ماپ صحيح نه هئي. وڪڻڻ واري همراهه کان پڇيم: ”فلاڻي ماپ جون ههڙيون قميصون اٿئي؟“

”ها. اندر دڪان ۾ هليو وڃ. فرسٽ فلور تي Sales Girl (ڪم ڪندڙ چوڪريءَ) کان معلوم ڪر.“ هن ٻڌايو.

H&M ڪمپني جو ڊپارٽمينٽل اسٽور هو جيڪو سئڊن ۾ معياري ڪپڙن کان ائين مشهور آهي جيئن پاڻ وٽ تي جي جو. فرسٽ فلور تي چوڌاري نظر ڊوڙايم پر ڪٿي به ان اگهه تي سستا ڪپڙا نظر نه آيا جهڙا ٻاهر وڪامي رهيا هئا. چوڌاري فقط عورتون ۽ مرد گراهڪ ڦري رهيا هئا پر دڪان ۾ ڪم ڪندڙ ڪابه چوڪري نظر نه آئي. آخر زنانن ڪپڙن جي هڪ سيڪشن ۾ سورهن سترهن سالن جي چوڪري اسٽول تي ويٺل نظر آئي.

مون ڪائونس انگريزي ۾ قميصن جو پڇيو پر هن کي انگريزي نه برابر آئي ٿي.

”آءِ ايم ساري! آءِ اسپيڪ نو انگلش.“ هن چيو. ان جو مطلب اهو ٿيو ته هاڻ مون کي ڪو اهڙو سئيڊش گراهڪ ڳولڻو پوندو جيڪو انگريزيءَ جو به ڄاڻو هجي ۽ منهنجي ۽ هن جي ڳالهه جو ترجمو ڪري سگهي. چوڪري جا منهن مهاندا ملائيشيا ۽ انڊونيشيا جي ماڻهن جهڙا هئا جيڪي ملٽي زبان ڳالهائين ٿا ۽ اها مون کي به آئي ٿي. ان ڪري پڪ لاءِ پڇيو مانس ته ڪهڙي ملڪ جي آهين.

”انڊونيشين“ انگريزي زبان نه اچڻ ڪري هن مختصر جواب ڏنو.

”بوليچ فهم ملايو؟“ (توڪي ملٽي زبان اچي ٿي؟) مون پڪ ڪرڻ لاءِ ملٽي زبان ۾ پڇيو مانس.

جواب ۾ هوءَ گونگن واگر چپ رهي. يعني هن بلڪل نه سمجهيو. انڪري انگريزي ۾ ساڳيو جملو ورجايم:

”Can You Speak Indonesian.“

”نو. اونلي سئيڊش.“ هن ورائيو.

ان جو مطلب اهو آهي ته هن جو پيءَ يا ماءُ مان هڪ انڊونيشين آهي جيڪو هتي سئڊن ۾

اچي Settle ٿيو آهي ۽ سٺيدش عورت سان شادي ڪئي آهي.

”تنهنجو پيءُ انڊونيشين آهي؟“

”نو- هي از سٺيدش.“

”ته پوءِ ماءُ؟“

”اها به سٺيدش آهي.“ هن ورائيو. ائون تعجب ۾ پنڄي ويس ته اهو ته ڪمال آهي ماءُ پيءُ سٺيدش گورا ۽ هيءَ اسان جهڙي ڪڻڪ رنگي ڪارسري. ۽ نه فقط شڪل مان پر ان جو پاڻ به اعتراف ڪري رهي آهي ته هوءَ انڊونيشين آهي. اهو پلا ڪيئن ٿي سگهي ٿو....

بهرحال مون ڪائونسل مرداني قميص جو اشاري سان پڇيو پر پاڻ ٻڌائي نه سگهي ۽ سٺيدش ۾ جيڪي چئي رهي هئي ان جي لهجي مان اهوئي لڳو ٿي ته کيس خبر ناهي. ائون مغزماري ڪرڻ بدران اتان هلڻ وارو هوس ته سامهون ايندڙ هڪ سٺيدش عورت ڏي اشارو ڪري ٻڌايائين ته اها سندس ماءُ آهي.

سندس ماءُ کي سٺي انگريزي آئي ٿي ۽ خبر پيئي ته هوءَ سيلز گرل نه هئي پر مائٽس خالي استول تي ويهاري پاڻ شاپنگ ڪري رهي هئي. مون جڏهن کيس چيو ته تون ماءُ ته سٺيدش آهين پلا هن جو پيءُ انڊونيشين آهي يا نه؟

”نه اهو به واقعي سٺيدش آهي.“ هن ٻڌايو ۽ پوءِ هوءَ مون کي ان جو راز سمجهائڻ لاءِ صحيح لفظ جي ڳولا لاءِ جهڙوئي سوچڻ لڳي ته مون کي سمجهه ۾ اچي ويو ته کيس يڪدم چيم: ”اوڪي. اوڪي. نائو آءِ انڊراسٽنڊ. يو مين يو هٽو اڊاپٽيڊ هر.“ (تو هن کي پاليو آهي). ”بيس. بيس.“ هن ورائيو.

جيڪي قميصون جنهن اڳهه تي مون چاهيون ٿي اهي ته نه مليون. مٿين ڳالهه جو ذڪر فقط انڪري ڪيم جو هتي سٺيدن ۾ جيڪي آفريڪا يا ايشيا جا ڪارا، چاڪليٽي، ڪڻڪ رنگا، هٽا ۽ ڦڪا ماڻهو نظر اچن ٿا سي سڀ هتي غير قانوني طرح نه آيا آهن ۽ نه وري ڪي سڀني سياسي پناهگير آهن. ڪيترائي اهڙا به آهن جن کي هتي جا ماڻهو پنهنجي مرضيءَ سان مختلف ملڪن مان وٺي آيا آهن. جيئن ته هتي سٺيدن ۾ برٽ ريت (جم جي رفتار) تمام گهٽ آهي يا ڪيتريون شادي شده عورتون ٻار کي ڏهه مهينا پيٽ ۾ سانڍڻ ۽ چٽڻ جو ڪٽراڳ نٿيون ڪن. پوءِ اولاد لاءِ هتي جا شادي شده جوڙا ٿايلينڊ، انڊونيشيا، ويتنام، برما جهڙن ملڪن مان ٻار وٺي Adopt ڪن ٿا. يعني نپائين پالين ٿا. جيئن مٿين انڊونيشي چوڪري کي هتي جي سٺيدش زال مڙس ننڍي هوندي کان نپايو آهي ايتري قدر جو ان چوڪري کي پنهنجي مادري زبان جي به خبر ناهي.

پهريون دفعو جڏهن هتي جي هڪ پوڙهي سٺيدش جوڙيءَ سان گڏ ٻارهن تيرهن سالن جي سريلنڪا جي ڪاري چوڪري بس ۾ ويٺل ڏٺم ته مون سوچيو ته اها ڪا هنن جي نوڪرياڻي آهي، جيئن عرب ملڪن ۾ فلپينو، سريلنڪن انڊين ۽ پاڪستاني چوڪريون آيا آهن يا نوڪرياڻيون ٿي ڪم ڪن ٿيون. پر پوءِ بس مان لهندي ۽ شهر ۾ چڪر ڏيندي ڏٺوسين ته سٺيدش

پوڙهو پوڙهي ان سريلنڪا جي چوڪريءَ جا ائين ناز نخرا کڻي رهيا هئا جيئن سندن پنهنجي ڌيءَ هجي. اسان جي يونيورسٽيءَ جي هڪ پراڻي شاگرد ٻڌايو ته هتي ٻئي جي اولاد پالڻ (Adoption) جو تمام گهڻو رواج ٿي ويو آهي ۽ ڪيترائي ايشين ٻار يا وڏا جيڪي هتي سڏين ۾ نظر اچن ٿا سي ضروري ناهي ته ڪو هتي پڄي آيا آهن، پر هتي (سڏين) جي ماڻهن انهن جي ماڻن ۽ حڪومتن کي مٿيون ميڙيون ڪري نپائڻ لاءِ (Adoption) لاءِ هتي وٺي آيا آهن.

ان معاملي ۾ تڏائي تڏائي آهي

هتي عورت ۽ مرد جي برابريءَ جي ايتري ته سوچ ويچار آهي جو ٻنهي کي هڪ ٻئي سان شڪايت رهي ٿي. نوڪري ڪري پئسو به ٻئي ڌريون ڪمائين ٿيون. پر جي نوڪري ناهي ته هنن ملڪن ۾ بي روزگارن کي سرڪار طرفان هر مهيني ايترو مليو وڃي جو آرام سان گهر ويٺي کائي پي سگهن ٿا. بلڪه هتي جا ماڻهو ڪنهن هلڪي ڦلڪي نوڪري کان بي روزگار رهڻ ۾ بهتري سمجهن ٿا.

”بي روزگاريءَ جو پتو مهيني ۾ ٻارهن هزار رپيا کن مون کي ۽ ٻارهن هزار منهنجي زال کي ملي ٿو“، هڪ همراهه ٻڌايو. ”هاڻ منهنجي زال کي هڪ هنڌ سورهن سترهن هزار روپين کن جي نوڪري ملي آهي پر هوءَ چوي ٿي ته ٽن چئن هزارن روپين جي فرق لاءِ ڇو صبح جون ننڊون ڦٽائي روزانو اٺ ڪلاڪ وڃي ڪلارڪي ڪيان.“

نوڪريءَ ۾ مرد عورت جي تفاوت کي نٿو ڏٺو وڃي. دڪانن توڙي آفيسن ۾، مرد توڙي عورتون ساڳيو ڪم ڪن. فنڪٽرين ۾ ڪم مرد به ڪن ته عورتون به. بس ڊرائيور مرد به آهن ته عورتون به. پڙهيل ڳڙهيل ۽ هنرمند مرد به آهن ته اوتروئي عورتون به. انڪري ڪنهن جي ننڍي وڏي جي ڳالهه ئي ڪانهي. هرڪو پنهنجو پاڻ کي سوا سير سمجهي ٿو. ڪوبه سير ناهي. رڌ پڇاءَ به ٻئي ڪن. ٻار نپائڻ جو ڪم به ٻنهي جو سمجهيو وڃي ٿو. اسان جي هاسٽل سامهون ننڍڙن ٻارن جو اسڪول آهي. ٻارن کي واري وٽي تي هفتو ماءُ ته هفتو پيءُ اسڪول ڇڏڻ ايندو آهي. منهنجي خيال ۾ ان مٿي جي سور کان مردن به اولاد تان ئي هٿ ڪڍي ڇڏيو آهي. حڪومت دانهون ڪندي رهي ٿي ته گهڻي کان گهڻا ٻار ڇڏيو. ملڪ ۾ مال ججهوئي آهي ماڻهو گهٽ آهن. پر هن پاسي ان معاملي ۾ تڏائي تڏائي آهي.

لاڏين ڪوڏين آندو آهي

هتي جي هڪ دعوت ۾ سئيڊش عورت يونيورسٽي جي شاگردن سان نه فقط نچي رهي هئي پر ڪافي فري انداز سان ڳالهائي رهي هئي.

”Are you Married?“ مون پڇيومانس.

”بيس.“ هن ورائيو.

”پوءِ تنهنجو مڙس نه آيو.“

”آيو ٿي پر اچڻ مهل کيس مٿي ۾ سور اچي ٿيو. سو چيومانس هن بيوقتائتي مرض اسان کي چڱو مٺايو. پر پاڻ مونکي چيائين ته آءُ پلي Enjoy ڪري اچان.“

منهنجي تعجب کائڻ تي چوڻ لڳي:

”پاڻ به ته ڪڏهن ڪڏهن اڪيلو ڌارين چوڪرين سان هليو ويندو آهي.“

ٻنهي ڌرين جي آزادي يا ٻنهي ڌرين جو پڙهيل ڳڙهيل هجڻ يا ٻنهي ڌرين جو نوڪريون ڏنڌا ڪرڻ ته يورپ توڙي آمريڪا جي ٻين ملڪن ۾ به عام آهي. ويندي ايشيا جي جپان ۽ ڪوريا ۾. پر سڀني جو قانون عورت جي حقن جو تمام گهڻو خيال ڪري ٿو. جپاني يا ڪورين عورت محنت مزدوري بعد به مڙس جي موچڙن هيٺ رهي ٿي. پر مجال آهي جو سڀني جو ڪو مرد پنهنجي زال کي موچڙو مار ڪري يا وڏي واک به ڳالهائي. ڪو پاڙي واروئي پوليس کي فون ڪندو ته ملزم کي ان ئي وقت تنگوتالي ڪري وٺي ويندا. ۽ نه وري ڪو مرد زال کي طلاق ڏئي ٿو وڳن ۾ ٻاهر ڪڍي سگهي ٿو. طلاق مهل عورت جي پنهنجي ملڪيت ته پنهنجي رهنديس. پر مڙس جي اڌ ملڪيت جي به مالڪن ٿيو وڃي.

بهر حال انهن سڀني ڳالهين هوندي به گهڻي ڀاڱي مرد توڙي عورتون هڪ ٻئي سان خوش نه آهن. عورت کي اهائي شڪايت آهي ته مرد عورت جي اها عزت ۽ خيال نٿو ڪري جيڪو ڪرڻ کپي. ڪيترن ملڪن ۾ عورت گهر جي راڻي ٿيو ويندي آهي. مرد نوڪري پورهيوڪري گهر جي خرچ لاءِ پئسو آڻي ٿو. گهر جي پاتين جي اڳهائي سگهائي جو خيال رکي ٿو، گاڏين توڙي گهر جي مرمت جو اونو رکي ٿو. پر هتي سڀني ۾ عورت کي به ڪمائڻو پوي ٿو. هڪ شهر مان ٻئي شهر اڪيلو وڃڻو پوي ٿو. خود سامان ڏيئي ٿي. مڙس پنهنجن ٽي دوستن يارن يا سهيڙين جي سنگت ۾ رڌل رهي ٿو ۽ ٻاهران ئي ايترو پي اچي ٿو جو گهر ۾ گهڙڻ سان بستر تي ڊهيو پوي. هن کي زال جي ڏک درد ٻڌڻ ۽ همدردي ڪرڻ لاءِ نه وقت آهي نه واسطو. اهوئي سبب آهي جو سڀني جون ڪيتريون چوڪريون ايشيا، آفريڪا ۽ لاطيني آمريڪا جي ڪارن ڪوچن کي وڌيڪ پسند ڪن ٿيون. ۽ ان ۾ ڪو شڪ ناهي ته انهن ڌارين سان شادين جي تڻ جو في سيڪڙو گهٽ آهي نه ته هن ملڪ ۾ طلاق ۽ خودڪشي جا ساليانا انگ اکر تمام وڏا آهن.

ساڳي وقت هتي جي مردن کي پنهنجين سڀني زالن سان پڻ شڪايت آهي ته هو مڙس جي اها عزت نٿيون ڪن جيڪا ڪرڻ کپين. ان لاءِ هو ٻين ملڪن جا مثال ڏين ٿا. خاص ڪري جپان، ٽائيلينڊ، انڊونيشيا، ملائيشيا پاسي جي عورتن جا، جيڪي نوڪري ۽ پورهيو ڪن ۽ مردن کي پئسو ڪمائي ڏين ۾ مدد ڪرڻ جي باوجود سندن دل و جان سان خدمت ڪن ٿيون. نتيجي ۾ جنهن جنهن سڀني مرد کي وجهه لڳي ٿو ته اهو غير سڀني عورت سان شادي ڪري ٿو. شايد ان ڳالهه کي مدنظر رکي، ٽائيلينڊ حڪومت وچ ۾ ٽورزم (Tourism) جو اهڙو پروگرام ٺاهيو هيو جنهن ۾ يورپ جي پئسي وارن ٽورسٽن کي ٽائيلينڊ گهٽ سان گڏ ٽائي چوڪريءَ سان شادي ڪري پنهنجي ملڪ وٺي وڃڻ جي آڇ ڪئي وئي هئي. ان اسڪيم هيٺ ڪيترين ئي غريب لاوارث ۽ ويندي هلندي چلندي وارين ٽائي چوڪرين جي يورپين سان شادي ٿي هئي ۽ سندن سٺو وهنوار ۽ مڙس جي دل و جان سان خدمت چاڪري ڏسي اڃا تائين ڪيترا يورپي ٽائيلينڊ جي چوڪرين سان شادي ڪرڻ لاءِ واهائين ٿا.

مٿين قصي بيان ڪرڻ مان پڻ اهائي مراد آهي ته هتي جيڪي ايشيائي مرد توڙي عورتون نظر اچن ٿيون اهي پنهنجي مرضي سان هتي جي ماڻهن ۽ ملڪ جي ايڪاناميءَ تي بار

اچي نه ٿيا آهن پر خود هتي جي ماڻهن - عورتن توڙي مردن، لاڏين ڪوڏين شاديون ڪري کين هتي آندو آهي. ان ڪري اڄڪلهه ايشيا يا آفريڪا جي ماڻهن جي گهڻائيءَ جي باوجود هتي جي حڪومت ڪو اهڙو قانون نٿي ڪڍي سگهي جنهن هيٺ هر ڌارئين کي ٻاهر ڪڍيو وڃي. ڇو جو ڪيترا ڌاريا ٻار، مرد توڙي زالون، هتي جا سئيدش ماڻهو پنهنجي رضامنديءَ سان وٺي آيا آهن ۽ اهي سندن فيملي جو حصو بنجي ويا آهن ۽ هاڻ انهن کان چڱي ڌار ٿيڻ ڏکيو ڪم آهي. وڌ ۾ وڌ هو نون ايندڙ غير قانوني ماڻهن جي اچڻ تي روڪ ڪري سگهن ٿا.

وڏي آفيسر هجان ها

اسان جي آفيس ۾ اترين نالي ايراني عورت آهي، جنهن جي شادي هتي جي سنيڊش همراهه سان ست اٺ سال اڳ ٿي. هو ٻئي خوشحال زندگي گذاري رهيا آهن. هوءَ شايد مسلمان نه پر بهائي مذهب جي آهي پر بهرحال، ايران جي ۽ فارسي ڳالهائيندڙ ٿي ڪري اسان پاڪستانين جي ۽ ايران کان آيل مڙني همراهه جي مدد ۽ رهنمائي ڪندي رهي ٿي. ڪڏهن لئبرري جي باهران واندا وينا هوندا آهيون ته اچي خبرون چارون ڪندي آهي. پاڻ به ان نفرت جي اظهار بابت ٻڌايائين جيڪو پاڻ هتي جي سنيڊش سوسائٽي ۾ رهندي محسوس ڪري ٿي.

”هتي جا ماڻهو مون کي ڏسي اهوئي سوچيندا آهن ته ائون به ڪاهن ملڪ جي خوشحالي ڏسي، پنهنجو غريب ملڪ ڇڏي آئي آهيان. پر ڪنهن ڪنهن کي ٻڌائيندي وٿان، ته بابا ائون ته انگلينڊ ۾ پڙهي رهي هيس توهانجو سنيڊش همراهه مون تي عاشق ٿي پيو. ان هوندي به منهنجا مائٽ ان شاديءَ ۾ راضي نه پئي ٿيا، پر پوءِ ڪجهه عرصو چوڪري کي ويجهڙائي کان جانچي جونچي پوءِ چيائون ته چوڪرو شريف آهي پلي ان سان شادي ڪر.“

هتي جي ماڻهن کي ڪهڙي خبر ته ائون پنهنجي ملڪ ۾ هجان ها ته اتي به مون کي ڪنهن اعليٰ خاندان جو چوڪرو ملي وڃي ها ۽ هيڏي تعليم هجڻ ڪري پنهنجي ملڪ توڙي انگلينڊ ۾ هن کان به وڏي آفيسر هجان ها.“

رمبوت حطام

هڪ ڏينهن مالمو (سئيڊن) کان ڪوپن هيگن (ڊنمارڪ) ويندڙ فيريءَ ۾ ساڳي ٽيبل تي ايران ۽ عراق جا نوجوان مليا. شڪل شبيهه ۾ ٻئي گورا ۽ يورپين لڳا ٿي. هو ڇهن ستن سالن کان هت آهن. هنن به اهائي ڳالهه ڪئي ته هتي جا سئيڊس ماڻهو اسان ايشين يا بين ڌارين ملڪن جي ماڻهن جي هجڻ مان خوش نه آهن.

”پر توهان ته رنگ روپ ۾ اهڙا گورا آهيو جو ڪنهن کي ڪهڙي خبر ته ايشيائي آهيو يا يورپين.“ مون چيو مان.

”نه اهڙي ڳالهه ناهي. هتي جي ماڻهن کي خبر پئجي وڃي. رنگ روپ مان، چال چلن مان، ٻيو نه ته، ڳالهائڻ جي لهجي مان.“ هنن ٻڌايو.

پر اٺون اهڙو سوچيندو رهيس ته ائين ضروري ناهي. اهي ايشيا جا اچي رنگ جا ماڻهو جيڪي ننڍي هوندي کان هتي رهيل آهن انهنجي چال چلت ۽ ڳالهائڻ ٻولهاڻ جو لهجو ته بلڪل هتي جي ماڻهن جهڙو ئي آهي پوءِ ڪير ڪيئن ٿو سڃاڻي ته هي يورپي نه پر ايشيائي آهي.

ان جو جواب هتي جي رهاڪو انڊونيشين واهه جو ڏنو. هن سان ڪجهه ڏينهن اڳ هتي جي سبزي مارڪيٽ ۾ ملاقات ٿي. اٺون خريداري ڪري بين ڪلاس ميٽ همراهن جو انتظار ڪري رهيو هوس. منهنجي پر ۾ ئي هي به بيٺو هو. وقت گذاري لاءِ ڪائس خبرون چارون ڪرڻ لڳس.

”ڪٿي جو آهين؟“ انگريزيءَ ۾ پڇيومانس.

”انڊونيشيا جو.“

وڌيڪ هجائتو ٿيڻ لاءِ سندس ئي زبان ۾ پڇيومانس ڪيترن سالن کان آهين؟“

”تعجب آهي توهان کي انڊونيشين اچي ٿي.“ هن پڇيو.

”انڊونيشين نه پر ملٽي زبان به ڄاڻان ٿو جيڪا ائين آهي جيئن اڙدو، هندي يعني هڪ ٻئي

سان ملن ٿيون. سو هتي ڪڏهن آئين؟“

”اڄ کان چار سال اڳ آيو هوس.“ هن ورائيو.

”اڪيلو آهين يا فئملي سان؟“ اسين ملٽي زبان ۾ ڳالهائيندا رهياسين.

”هينئر اڪيلو آهيان. هتي جي چوڪريءَ سان شادي ڪيم، پر طلاق ٿي وئي.“

”۽ پوءِ ٻار؟“ مون پڇيو مانس.

”ٻار زال وٽ آهن. اٺون اڪيلو ٿو رهان.“

”ٻارن سان ملين يا نه؟“ مون پڇيومانس.

”ها. ائين هر هفتي هنن وٽ ويندو آهيان. زال به ڳالهائيندي آهي. هاڻ اسين زال مڙس نه

پر دوستن وانگر آهيون. ” هن ٻڌايو.

”پوءِ ڀلا هاڻ ڇا سوچيو اٿئي؟ ٻي شادي به هتان ڪندين يا پاڪستانين، هندستانين ۽ ٻين ايشين وانگر هاڻ هتي جو پاسپورٽ ملڻ بعد پنهنجي ملڪ مان شادي ڪري ايندين؟“ مون پڇيو مانس.

”نه ائون ٻي شادي هرگز نه ڪندس. ٻارن سان منهنجو تمام گهڻو ڳانڍاپو آهي.“ هن چيو. ۽ اها ڳالهه ڪندي هو بيحد جذباتي ٿي ويو ۽ مون محسوس ڪيو ته هن جي هتي جي سئيڊش چوڪري سان شادي (Marriage of Convenience) (سهوليت ۽ مطلب خاطر شادي) گهٽ ۽ پيار محبت جي وڌيڪ هئي. هاڻ شادي ٿيڻ تي هن کي ڪافي صدمو رسيو آهي. ”ڇڻو ته تون طلاق ۾ خوش نه هئين؟“ مون پڇيو مانس. ”نه. پر ڇا ڪجي. هتي جي چوڪرين سان نپاڻڻ ڏکيو آهي..“ هن به دفعا ’ليبح ليبح سوسا‘ (ڏاڍو ڏاڍو ڏکيو) چيو.

”ڇو ڀلا؟“ مون سندس تجربي جي آڌار تي سندس وائان معلوم ڪرڻ چاهيو ٿي. ”هتي جون چوڪريون جنهن ماحول ۾ پليون نپيون آهن انهن سان اسان جو نهرائ ٿي نٿو سگهي. هڪ حد تائين اسين ايشيائي- خاص ڪري مسلمان، کين آزادي ڏئي سگهون ٿا. سندن ناز ڪڍي سگهون ٿا. سندن ڳالهين تي اکيون پوري سگهون ٿا. پر هر ڳالهه اسان کان برداشت ڪرڻ ڏکي آهي ۽ پوءِ جڏهن کين سمجهائجي ٿو ته، اها ڳالهه اسان جي قدرن، اصولن ۽ اخلاقن سان نٿي ٺهڪي ته هو سمجهن ٿيون ته اسين کانئن آزادي ڦرڻ چاهيون ٿا. پوءِ هڪ دفعو سمجهوتي ۾ ڌار ٻڌجي وڃن ته ان پيار جي گهرڙي جون پٽيون جلدئي اچيو ڦهڪو ڪن. پوءِ اسان جهڙا انسان جنڊ جي هڪ پڙ پيار محبت ۽ ٻئي پڙ اخلاق ۽ مشرقي حيا ادب جي وچ ۾ ئي پيڙبا رهون ٿا.“

سندس هلڻ جو وقت ٿي ويو هو، سو ٿيلهو کڻي موڪلائڻ مهل مون کان پڇيائين: ”توڪي سئيڊن ڪيئن ٿو لڳي؟“ ”سايو تيداق سڪا نگرني اني- آءِ لائيڪ ملائيشيا ائينڊ انڊونيشيا“ (مون کي هي ملڪ نٿو وڻي- مون کي ملائيشيا ۽ انڊونيشيا پسند آهن.)

”ڪيڻا ڀا؟ ڪيڻا ڀا؟“ چو چو- هن تعجب مان ساڳي ملئي (انڊونيشي) زبان ۾ پڇيو. ”ان ڪري جو اتي ڌارئي لاءِ ايتري نفرت ناهي جيتري هتي آهي. هتي جا ماڻهو اسان کي بيحد نيچ سمجهن ٿا، ڇو جو اسان جي ڪاري چمڙي آهي.“ اهو جملو چوڻ دوران هو به مون سان گڏ ساڳيو جملو دهرائي رهيو هو. پر جڏهن مون ”ڪاري چمڙي“ لفظ چيو ته هن ان بدران ڪو ٻيو لفظ چيو. جيڪو مون محسوس ڪيو پر ٻڌي نه سگهيس. سو کيس ورجائڻ لاءِ چيم ته هن ڇا چيو- حطام آيا- ڪارو ڇا؟

”حطام رمبوت“ هن ورائيو- ڪارا وار. (ملئي زبان ۾ رمبوت وارن کي چئبو آهي. جيئن رمبوتان ميوو- معنيٰ وارن واروميوو. ان ڪري جو رمبوتان مٿان وار آهن.)

”يار واهه جي ڳالهه ڪيئي.“ مون چيو مانس.
”چمڙي ته اسان مان ڪيترن جي کير جهڙي اچي به آهي پر هي يورپ جا ماڻهو ته اسان
کي وارن مان ئي سڃاڻن ٿا. ڪارا وار معنيٰ پڪ ايشيا جو هوندو. ائين اٿلي جا ڪيترا آهن جن
جو رنگ اسان کان ويل آهي پر وار پورا يا ڳاڙهيرا يا اڇا ميتوڙي هجڻ ڪري کين وري به اسان
کان وڌيڪ، جيءَ ۾ جايون ڏين ٿا ۽ پنهنجو سؤت ماسات سمجهن ٿا.“
اهو چئي انڊونيشي نوجوان روانو ٿي ويو.

سنگل پرنٽ

هتي (سئيڊن ۾) رهندڙ پاڪستانين جي هڪ محفل ۾ هڪ پاڪستانيءَ ٻڌايو ته هتي جي ماڻهن ۾ طلاق تمام گهڻي آهي. ٿوري گهڻي ڳالهه تي روسامو ۽ علحدگي ٿيو وڃي. طلاق بعد ٻار زال وٽ رهن يا مڙس وٽ. ان لاءِ هو پنهنجو پاڻ فيصلو ڪري سگهن ٿا يا ڪورٽ کان اختيار وٺي سگهن ٿا.

ان پاڪستانيءَ اهو ٻڌايو ته سندس ڌيءَ سان گڏ پڙهندڙ اناويهه ٻارن جي ڪلاس ۾ ڪوبه اهڙو ٻار نه آهي. جنهن جي ماءُ پيءَ جي علحدگي ٿيل نه هجي. يعني سڀ Single- Parent ٻار آهن. ان پاڪستانيءَ جي اها ڌيءَ به کيس پهرين زال مان آهي. جيڪا هتي جي سئيڊس هئي ۽ هاڻ طلاق ٿي چڪي آهي.

ڏوهه ڪنهن جو آهي

اسان جو هڪ اوپن بڪ ٽيسٽ ٿيو. يعني سوالن جا جواب لکڻ لاءِ ان سبجڪٽ جا ڏهه ٻارهن ڪتاب کولي ڏسڻ جي اجازت هئي. هڪ هڪ ڪتاب ٽن چئن کان اٺ نوَ صفحن تي مشتمل. نالي ۾ ته ڏسي لکڻ وارو امتحان هو پر اهڙي ٽيسٽ ڏسي به اهو لکي سگهي ٿو جنهن پڙهيو هجي.

ڪلاس روم جي آخري چئن بينچن تي منهنجو نمبر هو ۽ ٻيا ٽي جٽا: فلپين جو سوتي چائي، تنزانيا جو دوبيلو، ۽ مصر جو ڪئپٽن حنفي هو. حنفيءَ کي ته امتحان جو فڪر ٿئي ئي ڪونه. سڀ کان آخر ۾ ڪلاس ۾ اچي ۽ سڀ کان پهرين پيپر ڏئي وڃي. ان ڏينهن امتحان شروع ٿيڻ ۾ اڃا ڏهه پنڊرهن منت هئا. ٽائيلينڊ جي سوتي چائيءَ مون کي ۽ تنزانيا جي دوبيلي کي چيو: ”توهان پاڪستاني ۽ تنزانيا جا ته خوش نصيب آهيو جو توهان جي ملڪ ۾ انگريزي پڙهائي وڃي ٿي. مون کي ته ڪيترن سوالن جا جواب اچن به ڪٿي ته به چڱيءَ طرح لکي نٿو سگهان جو انگريزيءَ کان گهڻو واقف نه آهيان. ٿاڻي زبان ۾ چئو ته ڪئين ڪاگر ڪارا ڪري ڏيکارينو. ڀلا هڪڙو قرب ته ڪجو گهٽ ۾ گهٽ صفحي جو نمبر ته ٻڌائجو.

مون ڏٺو ته تنزانيا جو دوبيلو سنجيدو ٿي ويو. تنهن تي مون چيو مانس:

”دوبيلو! تون امتحان جي معاملي ۾ ايترو گنڀير ٿيو وڃين جو توکان ڊپ ٿو لڳي.“ ۽ پوءِ هڪ ڏينهن اڳ جي ڳالهه ياد ڏياري چيو مانس.

”ڪالهه امتحان دوران مون توکان ڪئليڪيوليٽر پئي گهريو پر مجال آهي جو ڪنڌ ڪٽي نهارين.“

”امتحان دوران ڳالهائون ناهي ۽ ٽائيلينڊ جي سوتي چائيءَ کي صفحي جو نمبر ٻڌائڻ معنيٰ ڪاپي ڪرائڻ. اهو ڪم آءُ هرگز نه ڪندس.“ دوبيلو ٺهه پهه ورائيو.

مون کي سندس ان ڳالهه جتي تعجب ۾ وڌو اتي خوشي پڻ ٿي. هونءَ ته دنيا جي ڪيترن ملڪن ۾ ٿوري گهڻي ڪاپيءَ جي پٽ شروع ٿي وئي آهي. پاڪستان ۾ (۽ خاص ڪري سنڌ ۾ ته) تباهيءَ جي حد تائين ڪاپيءَ جوناسور پکڙجي ويو آهي. پر ڪي ملڪ اهڙا به آهن جن ۾ امتحان تمام سختيءَ سان ورتا وڃن ٿا ۽ شاگرد لاءِ امتحان پاس ڪرڻ جو واحد طريقو محنت ۽ فقط محنت آهي. انهن ملڪن ۾ ڪاپي يا سفارش جهڙي ڪا شيءِ نٿي هلي سگهي. ملائيشيا به انهن ملڪن مان هڪ آهي جتي امتحان سختيءَ سان ورتا وڃن ٿا. گهٽ مارڪون ڪٽندڙ شاگرد کي ٻئي ڪلاس ۾ داخلا ڏيڻ بدران اسڪول يا ڪاليج مان يڪم ڪڍيو وڃي ٿو. جيئن پڙهڻ بدران وڃي ڪو پورهيو ڏنڌو ڪري. يا ڪنهن دڪان، هوٽل وغيره تي وڃي سيلز مين يا بئرو ٿي ڪم ڪري، جتي دماغي ڪم جي گهڻي ضرورت نه هجي. ملائيشيا جي سفرنامي ۾ لکي

چڪو آهيان ته هڪ سال امتحان وٺندڙ واسطيدار اٿارٽيءَ کي اهو شڪ ٿيو ته ڪنهن ڳوٺ ۾ هڪڙو پير ليڪ آئوٽ ٿي ويو آهي. ان بعد نه فقط ان سبجڪٽ جو پر سڀني ڪمن جو امتحان سڄي ملڪ جي شاگردن کان وري ورتو ويو.

سو تنزانيا جي دوبيلو جي اها ڳالهه ٻڌي مون کي يڪدم خيال آيو ته تنزانيا هونءَ کڻي آفريڪا جو هڪ غريب ملڪ آهي جتي سياسي هنگاما لڳا پيا هجن، پر ٿي سگهي ٿو ته تعليم جو معيار بلند هجي. هونءَ به دوبيلو جي معلومات ۽ ڄاڻ مان اهوئي لڳي ٿو ته هو ڪو سفارشي نه پر پڙهيل ڳڙهيل ۽ پنهنجي سبجڪٽ ۾ پڙ انجنيئر آهي. سو دوبيلو کان پڇيم:

”دبيلو! لڳي ٿو توهانجي ملڪ ۾ ڪا پي نٿي هلي.“

”سوال ئي نٿو پيدا ٿئي. امتحان هلندي ڪنهن شاگرد وٽان ڪو ڪاغذ پور ملي وڃي يا هو ٻئي سان ڳالهائيندي ڏٺو وڃي ته اٿارٽي ان ئي وقت ان شاگرد کي ريسٽيڪٽ ڪري ڇڏيندي آهي.“

”وڃي ڳڏ! خوشي جي ڳالهه آهي تنزانيا تعليم جو اهوئي معيار رکندو اچي جيڪو انگريز ڇڏي ويا.“ مون چيو، ”ان جو مطلب اهو آهي ته تنزانيا جي ڪاليجن، يونيورسٽين مان جيڪي شاگرد گريجوئيٽ ٿي نڪرندا هوندا سي پنهنجي پنهنجي فيلڊ ۾ ماسٽر هوندا.“ مون چيو.

”ها.“ دوبيلو ورائيو، ”اسان جي ملڪ ۾ جيتوڻيڪ ڪي گهڻا ڪاليج ۽ يونيورسٽيون نه آهن پر جيڪي شاگرد تعليم حاصل ڪري نڪرن ٿا انهن جو سڄي دنيا ۾ قدر آهي. اڄ به تنزانيا جا ڊاڪٽر، انجنيئر ۽ ٻين سبجڪٽن جا ماهر انگلينڊ، آمريڪا ۽ آسٽريليا ۾ نظر ايندا ۽ هنن جي تمام گهڻي تعريف ڪئي وڃي ٿي.“

”دوبيلو توکي ڏسي ان جي شاهدي آئون به ڏيندس.“ مون چيو. ساڻس ان بابت وڌيڪ خبرون نه ڪري سگهيس. پر اهو سوچي ڏک ٿيندو اٿم ته ڪو زمانو هو، سنڌ يونيورسٽي کي تعليم جي معيار کان پاڪستان ۾ سڀ کان اعليٰ درسگاهه سمجهيو ويندو هو، پر اڄ سنڌ جي تعليم گاهن ۾ تنزانيا جهڙو حال به نه رهيو آهي. تعليم حاصل ڪري ڪيترن ملڪن ۾ اسانجا ڊاڪٽر، انجنيئر وڃن ٿا پر سواءِ ايڪڙ بيڪڙ جي، گهڻائي ولايت ۾ نوڪري حاصل ڪرڻ ۾ ڪامياب نٿي ٿئي. ڊگري ته سندن هٿن ۾ ضرور آهي پر علم نه هجڻ ڪري هنن جو حالتن سان گذارو ٿي نه پيو سگهي.

هڪ مسلمان ملڪ اسانجي نوجوانن جي بيروزگاريءَ جو خيال ڪندي ويهه کن تازن گريجوئيٽ ڊاڪٽرن کي پنهنجي ملڪ جي اسپتال ۾ نوڪري ڏني. پر افسوس جو هڪ به رهي نه سگهيو. ڪنهن چيو مون کي ڏورانهين ڳوٺ ۾ اڪيلو رکيو ويو. ڪنهن چيو مون کي گائني وارڊ ۾ رکيو ويو هو ۽ پڙهائيءَ دوران مون کي ويم جو تجربو نه ٿيو هو. ڪنهن چيو غلط دوا ڏيڻ جيئن ته ان ملڪ ۾ وڏو ڏوهه آهي، سو مون کي ڊپ لڳو ته ڪٿي غلطي نه ٿي وڃيم. سڀني اهو سبب ڏٺو ته کين ڪاليجن ۾ ستادن چڱي طرح نه پڙهائيو يا تجربن لاءِ Dead Bodies گهٽ هيون، يا هاسٽل جي هڪ هڪ ڪمري ۾ ٻه ٻه ٿي رهڻ ڪري پڙهائي نه ٿي سگهي يا سال

جا ڇهه مهينا هنگامن ڪري ڪاليج بند رهيو وغيره وغيره. ڏوهه ڪنهن جو آهي؟ شاگرد جو، استاد جو، ڪاليج هلائيندڙن جو، حڪومت جو، سياستدانن جو، چند لوفر چوڪرن جو جيڪي ٻين کي پڙهڻ نٿا ڏين، ڪنهن ملڪي يا ڌارئين دشمن جو يا اڃا به ڪنهن نئين جو. بهرحال هي تعليم ۾ ملاوت، ڪوت ۽ دغا قوم جي نئين نسل کي تباهيءَ ڏي وٺيو پئي وڃي.

پاڻ وٽ ڪهڙا مهمان ايندا

سٺين جي هن شهر مالمو ۾ اربع، چنڇر ۽ آچر ڏينهن مارڪيٽ ٽائپ مارڪيٽون لڳنديون آهن. انهن کي جمع مارڪيٽ ته نٿو سڏي سگهجي جو جمع مارڪيٽ ۾ گهڻي پاڳي ميوو ۽ پاڇي هوندو آهي يا رڌ پچاءَ جو راشن ۽ نئون ڪپڙو گندي ۽ ٿانو ٿيو. پر اڃا به هن کي ڪراچيءَ جي لنڊا بازار سڏي سگهجي ٿو، جتي، هتي جا ماڻهو پنهنجي گهر جون فالتو شيون اچي وڪڻندا آهن. جن ۾ نيون به هونديون آهن ته پراڻيون به. ڪي دڪان يا ڪارخانا هميشه لاءِ بند ٿيندا آهن يا موسم جي تبديليءَ تي گذريل موسم جو سامان ڪڍندا آهن ته ڪي واپاري ان کي لات ۾ خريد ڪري هنن مارڪيٽن ۾ سستو ڪري وڪڻندا آهن يا زال مڙس طلاق تي گهر جو سامان وڪڻي، وڪري جي پئسن جو اڌو اڌ ڪندا آهن. ان بابت شروع جي مضمون ۾ پڻ لکي چڪو آهيان. سئيدش ماڻهو، يورپ جي ملڪن ۾ ته خاص ڪري، پر ويندي جپان، ملائيشيا، ٽائيلينڊ، آسٽريليا پاسي گهمڻ وڃن ٿا جتان مختلف شيون وٺيو اچن. ڪجهه وقت کانپوءِ دل پرڄڻ تي ههڙين مارڪيٽن ۾ اچيو تين وال ڪن. هونءَ به سئيدش ماڻهن کي پئسي اڏائڻ- يعني خرچ ڪرڻ جي ڏاڍي پت آهي. بچت جو ته هنن وٽ Concept آهي ئي ڪونه. بچائين ته ڪنهن لاءِ بچائين. پاڻ بي روزگار ٿين ته سرڪار مهيني سر کين خرچ پڪو پهچائي. باقي رهيو اولاد، سو جيئن ئي ماءُ جي پيٽ ۾ سرجي ٿو ته سرڪار طرفان ان لاءِ پئسا ملڻ شروع ٿيو وڃن. بقول هتي رهندڙ پاڪستاني همراهه جوهر زمان جي، هتي جي ماڻهن ۾ اجايو سجايو خرچ ڪرڻ جي عادت آهي. جيڪا نئين شيءِ ڏسڻ يڪدم وٺي اچن. ۽ پوءِ ٿورن ڏينهن بعد ان مان بيزاري محسوس ڪن ۽ پوءِ اوترو ئي جهت ان مان پنهنجي جان آجي ڪن. گهر جا ٿانو ٿپا ته ٺهيو پر ايتريقدر جو زال مڙس مان ۽ مڙس زال مان، پاڻ کي آزاد ڪرائڻ جي چڪر ۾ رهن ٿا.

اهڙيون سستيون مارڪيٽون جن کي انگلينڊ ۾ ”پيني مارڪيٽ“ به سڏجي ٿو، هتي مختلف ڏينهن ۽ هنڌن تي لڳن ٿيون. اڄڪلهه سڀ کان وڏي مارڪيٽ اربع ڏينهن، شهر جي وچ مان لنگهندڙ ڪئنال جي ڪپر تي لڳي ٿي ۽ ٻي چنڇر ڏينهن فوڪيٽ پارڪ ۾. ان ۾ آيل خريدارن ۾ هڪ ته اسين يونيورسٽيءَ ۾ پڙهندڙ سو کان مٿي ملڪن جا شاگرد هوندا آهيون ۽ ٻيو هتي رهندڙ ايراني، عرب، ترڪ ۽ آفريڪي باشندا هوندا آهن. ان کان علاوه هتي جا لوڪل سئيدش ۽ يورپي پڻ جام هوندا آهن. مڙيئي چاليهه پنجاهه کن هٿڙا لڳندا آهن. هر هڪ پنهنجيون شيون تيار تي سجائي رکندو آهي. هر دفعي نوان وڪڻڻ وارا پنهنجوسامان نيڪال ڪرڻ لاءِ آئيندا آهن. ڏهه پندرهن مڙيئي اهڙا همراهه به هوندا آهن جيڪي هر هفتي دڪان هلائين، اهي هتان هتان شيون گڏ ڪري يا بهراڙيءَ جي گهرن مان اڃا به گهٽ قيمت تي وٺي ڪجهه نفعي تي اچي وڪڻندا آهن. يعني ڦلن مٿ ۾ وٺي پگڙن مٿ ۾ وڪڻندا آهن.

چنچر ڏينهن اسان کي موڪل ٿئي سو فوڪيٽ پارڪ جي ان مارڪيٽ ۾ ڪلاڪ ٻه سٺي وندر ٿي ويندي آهي. پوءِ ڪا هڪ اٽڪم جي شيءِ بنهه سستي اگهه تي ملي ويندي آهي ته ضرور وندا آهيون. دڪاندار مالن ۽ مردن سان (جن کي انگريزي اچي) خبر چار به ڪندا آهيون ڇو پيا وڪڻو يا فلاڻي يا فلاڻي شيءِ ڪٿان ورتي اٿو. ساڳي وقت خريدارن جي انبوهن ۾ مختلف ماڻهو ۽ سندن ويس وڳا ۽ خريداري جي نموني کي ڏسي لطف وندا آهيون.

منهنجي ڪورس پروفيسر پاڪستان ۾ اونيڪس پٿر مان نهنڙن شين جي تعريف ڪئي. ڪٿي ٿي ڪٿي سو چيومانس ته ڪو آيو ته تولا ۽ گهرائي وٺندس. پوءِ ته پروفيسر منهنجو مٿو کائي ويو. نه پاڪستان کان اچي ۽ نه هن کي تحفو ملي. ۽ پوءِ هڪ ڏينهن هڪ همراهه ان پٿر جون شيون ان ”جهونا پرانا“ مارڪيٽ ۾ وڪڻڻ آيو، جيڪي هن پشاور مان ورتيون هيون. اهي وٺي اچي پوڙهي پروفيسر کي پنهنجي طرفان ڏنم ته تولا ۽ ڪراچيءَ مان گهرايون اٿم. جان چٽي پئي نه ته اهي مهنگيون شيون ڪير صدر جي ڪوآپريٽو مارڪيٽ مان خريد ڪري، پوءِ اهي بار هوائي جهاز ۾ ڏيئي مون تائين پهچائي ها. وڪڻڻ وارا به خوش، وٺڻ وارو به خوش، جنهن کي تحفو مليو اهو به خوش.

هڪ همراهه لائين وڪڻي رهيو هو جيڪو پڻ پاڪستان يا هندستان مان ورتل لڳو ٿي. قيمت پنج سؤ روپيا، چيومانس؛ ”هي ته تڪو به نه لهي. نئين جو ملهه به ٿيهه چاليهن رپين کان مٿي نه هوندو.“

چوڻ لڳو: ”نه هي Antique پراڻي زماني جي شيءِ آهي. انڊيا پاسي کان منهنجي پيءُ آندي هئي. اڄ کان سٺ ستر سال اڳ جڏهن لائيت نه هئي ته ان پاسي جا ماڻهو هي استعمال ڪندا هئا.“

دل ۾ چيم: ”چريو ٿيو آهين. سنڌ جي ڳوٺن ۾ هيٺن وچ ته اڄ به اهي لائين پيا ٻرن. پاسي کان پڪن رستن تان بجليءَ جون تارون ۽ سٺي گئس جا پائپ لنگهيو پيا وڃن پر هن دؤر ۾ به اهڙن گهرن ۾ لائين پيا ٿمڪن ۽ مائرون چيڻن ۽ ڪائين جي دونهن ۾ ڪٺا پيون رڌين.“

هڪ دفعي هتي جون رهاڪو ٽي افغاني چوڪريون وڪڻڻ لاءِ نون ڪپڙن جون وڏيون هڙون ٻڌي آيون. سوت، قميصون، سٺيتر تمام گهٽ اگهه ۾ پئي ڏنائون. مون به هڪ سٺيتر ۽ قميص کائڻ ورتي ۽ جڏهن خبر پيڻ ته پاڪستاني آهيان ته هڪ قميص مٿان مفت ۾ به ڏنائون. پنهنجن پاڪستاني ساٿين کي چيم:

”مون سمجهيو افغاني رڳو پاڪستان، هندستان، برما، بنگلاديش ۾ ڪپڙن جو واپار ڪن ٿا پر هاڻ خبر پيئي ته هو ته اچي اتر قطب کان نڪتا آهن.“

چوڪرين کان پڇيم: ”هي ڪپڙا ڪٿان آندا اٿو؟“

”هي جرمني جي هڪ فنڪٽري جو رجڪٽ ٿيل مال آهي، ڪنهن جو تند ڏاڳو ڇڄيل آهي ته ڪنهن جو ڪاڇ پيڙو اڻپورو آهي. فنڪٽريءَ وارن اهو مال فيڪٽري ۾ ڪم ڪندڙن کي سستي اگهه ۾ خريد ڪرڻ لاءِ آفر ڏني. اسان جا پيٽر پائڻ ان فنڪٽريءَ ۾ ڪم ڪن ٿا سي اتان

وئي آيا آهن.“

ايندڙ مهيني هاسٽل کان فليٽ ۾ شفٽ ٿيڻ لاءِ ڪجهه سامان جي ضرورت هئي جهڙوڪ: تانوَ، پڙدا، چادرون، وهائڻا وغيره. هڪ عورت ڇت ۾ لڳائڻ جا لئمپ وڪڻي رهي هئي. هتي سيءَ هجڻ ڪري گهرن ۾ پنڪا ته ٿين ڪونه. باقي لئمپ يا بلبن جا ڇت هرڪو مساوڙي پنهنجا آڻيندو آهي ۽ گهر خالي ڪرڻ وقت هن کي پنهنجو آندل هر سامان ڪڍڻو پوندو آهي ۽ هتي جي قاعدي موجب گهر ۾ ڇڏڻو ناهي. پنهنجي سٺي يا خراب شيءِ پاڻ سان کڻي وڃڻي آهي پوءِ ڪو ڪچري جو وڏو دبو گولي اچلي يا ههڙين مارڪيٽ ۾ وڪڻي.

گهر ڇڏڻ وقت هنڌ بسترن، ٽيبل ڪرسين ۽ کٽن ڪوچن لاءِ ته اخبار ۾ ڏبو آهي ته جيئن ڪو ضرورتمند اچي خريد ڪري وڃي. خريدار نه ملڻ جي صورت ۾ وڏو مٿي جو سور ٿي پوندو آهي. ان فرنيچر کي اچڻ لاءِ به سؤ ڪرونا (اٺ سؤ روپيا) ڏئي ٽرڪ پاڙي تي کڻي آهي جيڪا اهو فرنيچر ۽ ٻيو سامان شهر جي ڊمپ هائوس ۾ اچي ايندي آهي. ڊمپ هائوس وارا سؤ کن ڪرونا ان جي في الڳ وٺن، جو آخر هنن جو گدام آهي ۽ ان ۾ ڪم ڪندڙ ماڻهو کانئن پگهار وٺن ٿا. پوءِ هو اهو سامان پنهنجن ماڻهن کان ڌار ڌار ڪرائين. يعني ڪاٺ جو الڳ، لوهه جو الڳ (جنهن ۾ لوهي ڪپٽ، ريفريجريٽر، واشنگ مشين وغيره اچي وڃن) شيشي جو الڳ ۽ پوءِ ان کي مشين ذريعي چيپيٽي مختلف ڪارخانن کي ڪچي مال جي صورت ۾ تورتو وڪڻن.

سو مٿي ذڪر ڪيل دڪاندار عورت کان اهو پت جو لئمپ (شيڊن سميت) وٺڻ چاهيم ٿي. هن وٽ ڇت جا لئمپ ۽ به ٽيبل لئمپ پڻ هئا، جيڪي سڀ وٺڻ چاهيم ٿي پر قيمتن تي نه پئي ٺهياسين. هوءَ سيڪنڊ هينڊ مارڪيٽ جي حساب سان گهڻو اگهه چئي رهي هئي ۽ رکي رکي مونکي دليل ٿي ڏنائين.

”فلائن لئمپن يا بجلي جي دڪانن تان وڃي معلوم ڪر ته هيتري جو ٿو ملي. انون ته اڌ کان به گهٽ قيمت تي وڪڻي رهي آهن.“

هاڻ هن کي ڪير سمجهائي ته اتان وٺڻو هجي ها ته هتي ڇو اچجي ها ۽ ٻي ڳالهه ته دڪان تي نئين شيءِ ۽ Variety جا پئسا آهن. انون هڪ وٺڻ جي بڌتر ۾ هوس ته بنگلاديش جو ڪئپٽن حبيب پتلون جا ور ڪڍيندو اچي نڪتو. سندس فنملي به ايندڙ مهيني اچي رهي هئي سو مونسان گڏ هن مهيني جي آخر ۾ هاسٽل ڇڏي فليٽ ۾ شفٽ ٿيڻو هوس. پاڻ مساوڙ تي ورتل فليٽ لاءِ هر شيءِ وٺي ڇڏي هئائين. ان ڏينهن کيس ڪي وهائڻا ۽ ٽاول ملي ويا هئا سي پلاسٽڪ جي وڏي ٿيلهيءَ ۾ (جنهن ۾ ماڻهو به بند ٿي وڃي) اهو سامان وجهي، سانٽا ڪلاز وانگر ڪلهي وٽان پنيءَ تي ورائي، منهنجي اڳيان اچي بيٺو ۽ پنهنجي کلمڪ انداز ۾ هيلو ڪري پڳل سڳل اڙدوءَ ۾ خبر چار پڇڻ لڳو:

”اڙي پائي ڪيا هورها هي. اڏا گنتا سي هم ديكهه رها هي. ڪيا چوڪري ڪا سامان لي رها هي يا چوڪري ڪو خريد رها هي.“

”يار! ڳالهه ٻڌ هن لئمپ جا هيترا پئسا ٻيو ڏيانس مڃي نٿي. هاڻ وٺانس يا نه؟“ مون

صلاح ورتي مانس.

”اڙي اهي به تمام گهڻا آهن. ان جو به اڌ مناسب آهي.“ حبيب مون کي چيو ۽ پوءِ هن چوڪريءَ کي به انگريزي ۾ چيو ”منجهند جو هڪ ٿي ويو آهي. دڪان بند ڪرڻ ۾ باقي ڪلاڪ. ماڻ ڪري جلدي وڪڻي تون به گهر وڃ اسان به گهر وڃون. جي هي متن دلن جيڏا بلبن جا شيڊ ڪنهن نه ورتي ته سائیکل تي ته گهر کڻي نه ويندين ۽ نه بس وارو انهن متن سان توکي چڙهڻ ڏيندو. پوءِ سؤ ڪرونا (چار سؤ رپيا) ٽئڪسيءَ تي خرچ ڪرڻو پوندو يا به سؤ ڪرونا ٽرڪ واري کي ڏيڻا پوندو ته توکي ۽ تنهنجن متن کي ڏيڻي گهر رسائي.“

چوڪريءَ کي الائي حبيب ڳالهائڻ جي جو مزاحيه انداز وڻيو يا پيش ڪيل دليل. مون کي نه فقط اهي شيڊ وڪڻي ڏنائين پر ڊنر سيٽ (جنهن ۾ فقط ٻه ڪوپ ڪٺل هئا) لاءِ به منٿون ڪرڻ لڳي ته جيتري ۾ وڻيم ڪٿان. گهڻوئي چيومانس ته اهو مفت ۾ به نه ڪپي مون وٽ گهڻو بار ٿي پوندو ۽ ان کي ڪٺڻ لاءِ مون کي ٽئڪسي ڪرڻي پوندي. ته چوي ته گهٽ اگهه ۾ به ڪن. ڪئپٽن حبيب چيو: ”لو يار. آڻو ڪٿائي ٿو هلاڻ ۽ پئسن ۾ اڌو اڌ ڪنداسين ته ٿانوَ ۾ به.“

هاستل پهچي ڊنرسٽ جو اڌو اڌ ڪيوسين. چوڪري آمريڪا لڏي پئي وئي تڏهن اهو ڊنرسٽ وڪيائين نه ته ٻن ڪوپن جي پڇڻ ڪري ههڙو قيمتي ڊنرسٽ ڪو ورلي وڪڻندو. اهي ٿانوَ عام چلهه توڙي مائڪرو ويو اوون ۽ فريزر ۾ رکي سگهجن ٿا. جنهن بابت هر ٿانوَ جي هيٺان لکيل آهي ۽ فنلنڊ جا ٺهيل آهن. ڪئپٽن حبيب ڏسي چيو.

”سندر آهي. پالو (سنو) آهي.“

چيومانس: ”اهو سڀ صحيح آهي پر هتي، هن اتر قطب جي ملڪ ۾ پاڻ وٽ ڪهڙا مهمان ايندا جن لاءِ هروپرو ڊنرسٽ وٺي آيا آهيون؟“

”تڏهن ته اڌو اڌڪري رهيا آهيون جيئن مهمانن لاءِ نه پر گهر ۾ ئي پنهنجي لاءِ استعمال ڪريون ۽ خدانخواستہ ڪو حيدرآباد، هالا، يا نرائڻ گنج ڪومپلا کان ڪو مهمان ٿڙي ٿاڀڙي هن پارتي جهڙي ملڪ ۾ تو وٽ يا مون وٽ اچي نڪتو ته هڪ ٻئي کان اوڌر تي ٿانوَ وٺي استعمال ڪري سگهون ٿا.“

ڪمپليٽ سوت خريدڻ

هڪ دفعي اهڙي مارڪيٽ ۾ سيڪنڊ ايئر جو بنگالي شاگرد ڪئپٽن معين ملي ويو. هن ڪمپليٽ سوت (ٿري پيس) وارو خريد ڪرڻ لاءِ چونڊيو هو. منهنجي پهچڻ تي مون کان صلاح ورتائين ته ڪيئن آهي!؟

”سنو آهي،“ مون چيو مانس، ”پر پاڻ ههڙن غريب ملڪن جا غريب ماڻهو شيءِ جي چونڊ فقط سونهن ڏسي نه ڪندا آهيون پر ان جو قيمت تي پڻ مدار آهي. بلڪه تمام ضروري شيءِ اڳهه آهي. جي گهٽ آهي ته پاڻ لاءِ صحيح شيءِ آهي جي نه ته پسند هوندي به ڇڏي پوندي.“

”بس يار قيمت ۾ ئي ته گهپلو ڪري رهي آهي، ٿوري اڃا گهٽ ڪري ته کڻي وٺانس. چئن مهينن بعد منهنجو ڪورس ختم پيو ٿئي. بنگلاديش لاءِ وٺي وڃڻ چاهيان ٿو.“

معين پاران مون دڪاندار زال مڙس کان وري اڳهه پڇيو پر هنن گهٽائڻ نٿي چاهيو. معين کي چيم ته هڪ ڳالهه آهي جيڪڏهن سوت ۾ ڪو نقص ڳولي وڃين. يعني ڪو پيڙو نه هجيس يا صحيح استري نه ٿيل هجي گهنج هجنس ته پوءِ هي پڪ قيمت ڪيرائي ڇڏيندءِ.

”اها ئي ته ڪا خامي ڳولڻ سان نٿي ملي. بلڪل نئون ڪورو آهي.“ معين هڪ واري سوت کي وري غور سان ڏسي چيو:

”ڏسو مون کي ته هن کي الٽرا ڪرڻ لاءِ درزري کي به پئسا ڏيڻا آهن.“

ڪئپٽن معين جو اهو ڪوڙو اهڙو لڳو جو ترقي آسانيءَ سان ڇڏائجي وئي. سوت جي مالڪن هائوڪر ۾ ڪنڌ ٽوٽي چيو: ”ها. اها ڳالهه ڪر. ان لاءِ پنجاهه ڪرونا (به سؤ رپيا) اسان کي گهٽ ڪرڻ کپن جو هتي جا (هن شهر مالمر جا) درزي وڏا مٿي جا سور آهن. معمولي بٽڻ هڻڻ جا به ڏهه ڪرونا وٺن ٿا.“

ان بعد معين کي يونيورسٽي توڙي هاسٽل ۾ ڪڏهن ڇيڙائڻو هوندو اٿم ته چوندو آهيانس: ”بيبهه ته سوت جي اصلي مالڪن کي ٻڌايان ٿو ته توهان کان پنجاهه ڪرونا ڦايو وينو آهي. پتلون جي ڊيگهه مالمر جي درزيءَ بدران ڍاڪا جي الهه ڌڻي درزي کان ويهين رپئي صحيح ڪرائڻ جو ارادو رکي ٿو.“

وندر جي وندر

سٺين ۾ هر شيءِ مهنگي آهي. ڊاڪٽرن جون فيون به آسمان سان ڳالهيون ٿيون ڪن. شل نه ڪو بيمار ٿئي. پلي بيماريءَ جو علاج رپي جي انسپرو گوري هجي پر ڊاڪٽرن جي في هڪ سؤ ويهه ڪرونا يعني پنج سو رپيا ٻڌل آهي. اڃا ته اڌ انشورنس پري ٿي نه ته هزار رپيا. قاضيءَ کي گوڏي ۾ ڏک لڳي ويو. فرئڪچر جي ڊپ کان ڊاڪٽر کي ڏيکاريائين جنهن 120 ڪرونا وٺي چيس فرئڪچر ڪونهي فزيوٿراپسٽ کان ٿي ڏينهن زيتون جي تيل جي مالش ڪراءِ. ٻئي ڏينهن يونيورسٽيءَ مان موٽندي زيتون جي تيل جي ڊيپ وٺي آيو ۽ پاڻ ئي مالشون ڪري نوبنو ٿي ويو. نه ته مالش جا به هر دفعي جا هڪ سؤ ڪرونا. پر اها في به ڪجهه نه آهي. شل نه ڪنهن کي ڏندن جو مسئلو ٿئي.

ملائيشيا کان ڪراچي ايندي سڄو سال اهڙو مشغول گذريو جو هتي سٺين ۾ ايندي تائين ڏندن جي ڊاڪٽر وٽ نه ويس. پوءِ هتي مهيني ٻن بعد ڏندن جي ڊاڪٽر وٽ وڃڻو پيو. يونيورسٽيءَ وارن ٻڌايو ته هتي جي سڀني ڊاڪٽرن جو ساڳيو اگهه آهي- سرڪاري توڙي پرائيوٽ ڊاڪٽرن جو ريت ساڳيو آهي. سرڪاري ڊاڪٽرن جي في سرڪار کڻي ٿي، خانگي ڊاڪٽر جي في ٽئڪس ڪٽجڻ تي باقي کين ملي ٿي. يونيورسٽيءَ وارن پر واري بس اسٽاپ وٽ هڪ ڪلينڪ ۾ وڃڻ جي صلاح ڏني، جنهن ۾ ڊينٽل سرجن هڪ سٺيدش عورت آهي. مريضن جي هن وٽ به ڊگهي لسٽ هئي. بهرحال ست اٺ ڏينهن بعد جي Appointment ڏنائين. ڏينهن اچڻ تي سندس ڪلينڪ ويس. سندس نرس سڀني ڏندن جا ايڪسري ورتا جيڪي ڏسي چيائين: ”ڏند سڀ صحيح آهن.“

دل ۾ چيم اهڙي معلوم ڪرڻ لاءِ آيو هوس. هاڻ ڏي موڪل، پر چيائين: (اسڪيلنگ (صفائي) جي ضرورت آهي. لڳي ٿو ته سال ڏيڏ کان ڏند صاف نه ڪرايا آهن.“

”ها. ائون شهري زندگيءَ کان ڏور هوس. مستقل جهازن تي ۽ سمنڊ تي هوس.“ ساڻس ڪوڙ ڪيم. هاڻ کيس ڪير ٻڌائي ته ڏينهن ۾ ٻه دفعا ڏندن کي برش ڪرڻ ۽ هر ڇهين مهيني ڊاڪٽر کان ڏند چيڪ ڪرائڻ واري اصول تي اسان جهڙن ملڪن ۾ ڪيترا آهن جو هلا ٿا.

پوءِ پاڻ ڊرل ذريعي ڏند به صاف ڪندي رهي ۽ وچ ۾ رکي رکي مون کان سمنڊ جون خبرون پڇندي رهي. ڪلاڪ سوا بعد منهنجي جان اچي ٿي ۽ مون کي پرچيءَ تي ٽن مهينن کانپوءِ جي تاريخ هڻي ڏنائين ته ان تي وري چڪاس لاءِ اچجان. نرس کي چيم ته منهنجو فون نمبر نوٽ ڪري ڇڏ جيئن هفتو اڳ ۾ هو مونکي اطلاع ڪري سگهي.

پاڻ واچ ۾ ٽائم ڏسي بل ٺاهڻ لڳي. مون کان منهنجو هتي جو رجسٽريشن نمبر ۽ انشورنس جو ڪارڊ وٺي نمبر پاڻ وٽ لکيائين جو کين اڏپنسا انهن کان وٺڻا پوندا آهن.

بل جي رسيد تي ست سؤ ڪرونا (يعني ٽي هزار رپيا) ڏسي مونکي تعجب لڳو جومون سمجهو ته ٻين ڊاڪٽرن وانگر ڏندن جي ڊاڪٽر جو به ساڳيو اگهه هوندو. مون کي تعجب ڪائيندوڏسي ۽ اهو سمجهي ته اُنون هن ملڪ ۾ نئون آيل آهن. هوءَ سمجهي ويئي ۽ مون کي ٻڌايائين ته هتي ڏندن جي سڀني ڊاڪٽرن جي في وقت مطابق ٽي ٽي ۽ اها ڪلاڪ جا ڇهه سؤ ڪرونا آهي (يعني اڌ انشورنس ڪمپنيءَ جو ڪٿڻ بعد اها آهي نه ته ٻارهن سؤ ڪرونا). توتي هڪ ڪلاڪ تيهه منٽ لڳا آهن.

اسان جي جهازران ڪمپنيءَ جي چيف انجنيئر عبدالحميد قاضي جيڪو پڻ ٻن سالن لاءِ هتي سڀين ۾ آيل آهي اها خبر ٻڌي چيو: ”مونکي جيڪڏهن هتي سڀين ۾ ڏاٺ ۾ سور ٿيو ته ڏندن جي ڊاڪٽر وٽ وڃي ڇهه ست سؤ ڪرونا خرچ ڪرڻ بدران پنجاهه ڪرونا جي انبوري وٺي پاڻهي ڏند ڏاٺ ڪڍي ڇڏيندس. اُنون به خوش انشورنس ڪمپني به خوش ته پاڪستان جي هن شخص قاضيءَ تعليم دوران ڊاڪٽرن جا بل نه ڪڍيا.“

قاضي کي چيم: ”مون کي جي خبر هجي ها ته ڏندن جي ڊاڪٽرن جو بل ڪلاڪن جي حساب سان آهي ته کيس حجامن واري بڪ ڪرڻ کان جهليان ها، جيئن ڪجهه وقت بچي پوي ها، پر اهو ته نه ڪيم وٽر پڙڻ ٿي ويئي اوت پٽانگ جا سوال ڪيامانس ته ڪهڙي ڪاليج مان پڙهي آهين. مڙس ڇا ٿو ڪريئي. گهڻا ٻار اٿئي. وغيره وغيره.“

مٿين ڏندن جي ليڊي ڊاڪٽر جو ذڪر ان ڪري ڪڍيم جومنهجي ان علاج بعد واري چنچر تي مون ان ڊاڪٽرياڻي کي گهرجو فالتو سامان فوڪيٽ پارڪ ۾ وڪڻندو ڏٺو. ڪجهه لائون سرخيون، روج ۽ لپ اسٽڪون وغيره. ڪجهه ٻارن جا رانديڪا ۽ پنهنجا گڏ ڪيل سووينٽر، ڪجهه ڪتاب پينون ۽ گهڙيال، ٿيلها وغيره وڪڻڻ لاءِ رکيو ويئي هئي. کيس ڏسي مون کي تعجب لڳو ۽ هن کي وري مون کي ڏسي. ٻنهي ساڳي وقت هڪ ٻئي کي چيو: ”يو آر اَلسو هيئر!“

ان جي جواب ۾ مون چيومانس اسان ته رهون ئي هتي پر ۾ ٿا ۽ اڄوڪي ڏينهن تي اسين يونيورسٽي وارا هتي جو چڪر ضرور هڻندا آهيون.

”۽ اُنون به سال ۾ هڪ ٻه دفعا گهر نئين سنئينءَ سيٽ ڪرڻ بعد فالتو سامان هتي اچي وڪڻندي آهن.“ هن چيو.

”۽ پوءِ ڪلينڪ؟“ مون پڇيومانس.

”اڄوڪي ڏينهن بند ڪئي اٿم.“

ٿيل تي پڪڙيل سندس سامان تي نظر وجهي، چيومانس:

”ڪمال آهي. هي سڀ سامان به سؤڪرونائون جو به ناهي جنهن لاءِ تون هتي چار پنج

ڪلاڪ بيهندينءَ ۽ هوڏانهن ڪليڪ بند ڪئي اٿئي جنهن ۾ ڪلاڪ جا پنج ڇهه سؤ ڪرونا توکي ملن ٿا.“

”بس مڙيئي وڪري جو وڪرو وندر جوندو.“ هن ڪلندي چيو.

”اها ڳالهه ڪر.“

سو دراصل هنن مارڪيٽن ۾ وڪڻڻ وارا ۽ خريداري ڪرڻ وارا ڏوڪڙ پئسا ڪمائڻ يا بچائڻ کان وڌيڪ وندر لاءِ اچن ٿا.

غلط جانورن جي گل جو ڇمپل

هڪ دفعي هڪ همراهه نيون گنجيون، ڪچا، جراب ۽ اڻ رڱيل ڇمڙي جا ڇمپل وڪڻي رهيو هو. اهي شيون پرپاسي واري ڪنهن ملڪ: پولينڊ، هنگري يا چيڪو سلاويا جون لڳيون ٿي. اُنون اهو سامان ڏسي رهيو هوس ته به عرب عربي ڳالهائيندا اچي ان تپيل وٽ بيٺا ۽ ڇمپلن کي غور سان ڏسڻ لڳا جيڪي بيحد سهڻا ٺهيل هئا ۽ لڳو ٿي ته ڇڻ هٿ جا ٺهيل هجن. ايران ۾ خميني جي انقلاب بعد ۽ ايران عراق جي جنگ بعد ڪيترائي ايراني عراقي ۽ ڪرد هن ملڪ ۾ سياسي پناهه هيٺ رهن ٿا. هي عراق جا هئا. جيڪو پوءِ کانئن ئي معلوم ٿيو. هو ٻئي ڄڻا ڇمپلن کي اٺائين پٺائين ڏسڻ لڳا ۽ وضو ۽ صلوات لفظ ٻڌي مون کي لڳو ته هو پڪ اهوئي سوچي رهيا هوندا ته هي ڇمپل نماز يا وضوءَ لاءِ سولو رهندو. ان بعد هنن قيمت پڇي جيڪا پڻ واجبي هئي. قيمت ۽ شيءِ جي سٺائي مان مطمئن لڳا ٿي پر ان هوندي به ڇمپل هٿ ۾ جهلي بحث ڪندا رهيا. جيڪو صاف لڳو ٿي ته ان ڇمپل جي سلسلي ۾ هو. اتي هنن وائون مون هڪ به دفعو پاڪستان جو لفظ ٻڌو ۽ دل ۾ سوچيم ته هو پڪ اهو سوچي رهيا هوندا ته ههڙا سٺا ۽ سستا ڇمپل پاڪستان ٺاهيا هوندا. جو پاڪستاني ڇمڙي جي سامان ۾ ماهر آهن. ايتريقدر جو ملائيشيا ۾ به اتي جي واپارين پاڪستانين کي پاڻ سان ملائي بوتن ٺاهڻ جو ڌنڌو شروع ڪيو آهي.

ايتري ۾ مون هنن کي انگريزيءَ ۾ پاڻ بابت ٻڌايو ۽ هنن پنهنجو تعارف ڪرايو ۽ پوءِ ٻڌايائون ته هو بحث ڪري رهيا آهن ته آيا هي ڇمپل پاڪستان جا آهن يا نه؟ ”تنهنجو ڇا خيال آهي؟“ هنن مون کان پڇيو.

مون کي جيتوڻيڪ پڪ هئي ته اهي پاڪستان جا ٺهيل نه آهن پر مون پاڪستان جي لئه رکڻ لاءِ گول مول جواب ڏنو ته شايد پاڪستان جا ئي آهن. آخر پاڪستان ۾ ڇمپل، سڀاڻا، سنڌل، سليبر نهن ڪونه ٿا ڇا. ان کان بهتر ۽ سهڻا نهن ٿا.

پر پوءِ اهو چوڻ بعد مون کي يڪدم خيال آيو ته هي ڇمپل ٺاهيندڙ ملڪ جو نالو معلوم ڪري ان ملڪ کي ڇمپل جي سونهن، ڪاريگري ۽ آرٽ ورڪ جو داد ڏيڻ لاءِ آيا نه آهن پر هو اها پڪ ٿا ڪن ته هي ڇمپل جنهن ڇمڙي مان ٺهيل آهي اهو ڪنهن غلط جانور جو ته نه آهي. ۽ ظاهر آهي جي پاڪستان جو ٺهيل هوندو ته مينهن، ڍڳي، بڪري جي گل جو ئي هوندو ۽ هو اکيون پوري وٺي سگهندا.

مون کي سندن مذهبي خيال کان اهو جذبو وڻيو جو هنن سونهن ۽ گهٽ قيمت کي به ڪٿ ۾ نه آندو ۽ جيئن ئي معلوم ٿين ته اهو ڇمپل پولينڊ جو ٺهيل آهي ته پرس مان ڪڍيل پئسا واپس رکي ڇمپل واپس ڪري ڇڏيائون.

اسانجي ٽي وي ڪل ۽ خواري

هتي سڏين ۾ جيڪي ويهارو کن ٽي ويءَ جا چئنل نظر اچن ٿا انهن ۾ ٽي سڏين جا پنهنجا آهن، به پرواري ملڪ ڊنمارڪ جا ۽ چار پنج بين پيرن ملڪن: ناروي، فنلنڊ، جرمني، فرانس ۽ اسپين جا آهن، ڪجهه C.N.N، ڊسڪوري، چلڊرين، Euro Sport، سپر چئنل، Sky News، لائيف اسٽائيل، اسڪرين اسپورٽ ۽ M.T.V جهڙا عالمي ۽ مشهور چئنل آهن، جيڪي سڄي يورپ ۾ نظر اچن ٿا. ان کان علاوه ڪجهه مختلف ملڪن ۽ ايجنسين جا مختلف زبانن جا چئنل نظر اچن ٿا. جيئن ته بي بي سي جو چئنل ون وارو انگريزي پروگرام. (بي بي سي چئنل ٽو وارو پروگرام ڊش اينٽينا سان ئي نظر اچي ٿو.) انهن ملڪن جا ماڻهو جن جي ملڪن تي انگريزن جي حڪومت رهي- جيئن ته ملائيشيا، انڊيا، سنگاپور، پاڪستان، ڪينيا، نائيڇيريا وغيره ۽ اهي جيڪي انگريزي سمجهن ٿا انهن جو بي بي سي دلپسند چئنل آهي.

هڪ چئنل تان ته ڪجهه ڪلاڪن لاءِ جپاني پروگرام ايندو آهي. اها خبر ناهي ته اهو پروگرام يورپ جي ڪهڙي ملڪ مان ٽيليڪاسٽ ڪيو وڃي ٿو ۽ ڪهڙي مقصد لاءِ ڏنو وڃي ٿو. اهڙيءَ طرح هڪ چئنل تان سڄو وقت ترڪي زبان ۾ پروگرام ايندو آهي. اهو ترڪي طرفان يورپ ۾ رهندڙ ترڪن ۽ ترڪي سمجهندڙن لاءِ آهي. سڄو ڏينهن گانا، خبرون، ڊراما، حال احوال، فلمون ۽ اشتهار هلندا آهن. اسان جي ڪلاس ميٽن ترڪيءَ جي حسن بقا ۽ عدنان، آذربائيجان جي چنگيز تيمورلو ۽ رومانيا بلغاريا جي همراهن لاءِ (جن کي ترڪي زبان اچي ٿي) اهو ترڪي زبان وارو چئنل دلپسند آهي. اهڙيءَ طرح هڪ چئنل تان هر وقت عربيءَ ۾ پروگرام اچي ٿو. اهو پروگرام انگلينڊ کان براڊ ڪاسٽ ڪيو وڃي ٿو ۽ ان جي مالڪ هڪ پرائيوٽ ڪمپني آهي، جنهن ۾ سعودي عرب جي ڪنهن شهزادي جو وڏو حصو چيو وڃي ٿو. ڪن جو چوڻ آهي ته چار عرب ملڪن (سعودي عرب، ڪويت، ليبيا ۽ دبئي جهڙن) گڏجي پئسو ڪڍيو آهي، ۽ پروگرام ۾ عقل مصر، موراڪو ۽ اردن وارن جو آهي. ان پروگرام جو نالو M.B.C آهي. مصر جو ڪيپٽن حنفي، ٽيونيشيا جو چيف انجنيئر اياز، نائيڇير جو علي جمبا، موراڪو جو امين، سوڊان جو عبدالهادي ۽ بيا عرب هر وقت هن چئنل جي اڳيان پتل ماريوينا هوندا آهن. ترڪي يا عربي زبان مون کي نٿي اچي پر اهو چوڻ غلط نه ٿيندو ته انهن چئنلن جا پروگرام ضرور بلند معيار جا آهن تڏهن ته شوقين شوقين ان کي ڏسن ٿا، نه ته يورپ جي هنن ملڪن ۾ جتي هر چئنل تي خبر ناهي ڪهڙا اعلى کان اعلى پروگرام اچن ٿا اتي ماڻهو اهي ڇڏي هي ترڪي يا عربيءَ جا پروگرام ڏسن. اها انهن پروگرامن جي ساڪ جي نشاني آهي.

ان ڏينهن هڪ محفل ۾ اسين پاڪستاني ويٺا هئاسين، ڪنهن لنڊن مان شروع ٿيندڙ هڪ نئين نڪرندڙ چئنل جي ڳالهه ڪڍي جنهن تان پاڪستاني پروگرام ڏيکاريو ويندو ته جيئن يورپ

۾ رهندڙ پاڪستاني اهي پروگرام ڏسي سگهن. هن شايد اهو چيو ته اهڙو پروگرام شروع ٿي ويو آهي ۽ Trial تي فقط انگلينڊ ۾ ڏيکاريو پيو وڃي ۽ هو گذريل هفتي لنڊن ۾ اهڙي پروگرام تان اڙڏو جو هڪ ڊرامو ڏسي به آيو آهي.

”تنهن جي معنيٰ ته جيڪي پاڪستان وارا پاڪستان ۾ رهي پنهنجي PTV تي ويءَ تان پيا ڏسن اهوئي سڄو ڏينهن اسين به ڏسي سگهون ٿا.“ ٻئي چيو.

”اڃا فل پروگرام ته نه ڏيندا، ڪلاڪ ڪلاڪ ڪري وڌائيندا جنهن جو مدار ڏسڻ وارن ۽ اشتهارن ڏيڻ وارن تي آهي.“

ان تي هڪ چيو؛ ”پاڪستان وارو هوبهو ٿي وي پروگرام هلائين ته جيڪر اسين پاڪستاني به نه ڏسون. هندستان، بنگلاديش ۽ ٻين ملڪن جا- جيڪي اڙڏو سمجهي سگهن ٿا اهي ته ٿيا پري. وڌ ۾ وڌ ڊرامو کڻي ڏسنداسين. باقي پاڪستاني خبرون يا حالات حاضره تي هر هر حڪومت جي شان ۾ پيش ٿيندڙ ڪوڙ ڪير ويهي ٻڌندو. اها ٿي وي جيڪا هڪ گهڙيءَ ڏيکاري ٿي ته تڏوبهاول ۾ ٽو دهشتگرد ماري ويا آهن ۽ کانئن ڪسيل خطرناڪ هٿيار ڏيکاري به وڃن ٿا ۽ ٻي گهڙي ان تي وي تان اها خبر ته اهي نو چٽا دهشتگرد نه پر غريب ڳوٺاڻا هاري هئا جن جي زخميل هٿن زمين جي ڌرتيءَ تي ان سلا اڀارڻ لاءِ ڪوڏر، هر ۽ ڏاٽي کانسواءِ ٻي ڪا شيءِ نه جهلي آهي.“ اهڙي ڪوڙي ميڊيا کي يورپ ۾ پيش ڪرڻ سان ڪنهن جي معلومات ۾ واڌو ته نه ايندو، پر ملڪ لاءِ ڪل ۽ خواري جو سبب ٿيندو.“

چا هي اسلام آهي

”منهنجي خيال ۾“، سئيدن ۾ رهندڙ هڪ ٻئي پاڪستانيءَ پنهنجي خيال جو اظهار ڪيو، ”ان ڪم لاءِ سرڪاري ٿي ويءَ وارن کي ته نه پر P.T.N يا ڪنهن خانگي اداري کي ٺيڪو ڏنو وڃي ته سٺو.“

”ان جو سڄو دارومدار حڪومت تي آهي هوءَ سچ کي ڪيترو پسند ڪري ٿي.“ ٻئي

چيو.

ڳالهه ترڪي ۽ عربي زبانن جي ٿي وي چئنلن جي هلي رهي هئي جيڪي هتي يورپ جي ملڪن ۾ تمام گهڻو مشهور آهن. ترڪي ۽ عربي زبان ڄاڻندڙن کان علاوه هتي جا مڪاني ماڻهو پڻ اهڙي نئين زبان، نئين ڪلچر، نئين ويس وڳڻ ۾ ملبوس ماڻهن کي ڏسي Enjoy ڪن ٿا. ترڪي ته بقول اسان جي هڪ ايراني دوست جي ته ماشاءَ الله آهي جنهن جي هڪ تنگ ايشيا ۾ آهي ته ٻي يورپ ۾، پر گهٽ عربي پروگرام به نه هوندا آهن ۽ ڪڏهن ڪڏهن جيڪي ڪٿا ڏسندا آهيون ان مان ديڳ جي ناماچار جي خبر اسان کي به پوندي آهي.

T.V روم ۾ رڳو عربي يا ترڪي ڄاڻندڙ شاگرد هوندا آهن ته هو پنهنجو ئي پروگرام ڏسن. جهڙوئي اسين پاڪستاني، بنگالي، انڊين، فلپينو يا آفريڪا جي ٻين ملڪن جا پهچندا آهيون ته پوءِ سڀني کي اهڙي چئنل لاءِ راضي ٿيڻو پوندو آهي، جنهن جي زبان سڀني کي سمجهه ۾ اچي ۽ جنهن جو پروگرام سڀني کي وڻي. عيد جي ٻيءَ رات بي بي سي تان اسين نائين بجي واريون خبرون ٻڌڻ لاءِ ٿي وي روم ۾ آياسين ته ڪجهه عرب ملڪن جا شاگرد ايم ايس سي چئنل تان پنهنجو عربي پروگرام ڏسي رهيا هئا. اسان جي گهڙن سان جارجن جي عايد هت ٻڌي چيو: ”پليز چئنل چئنڇ نه ڪجو هن عربي چئنل تان عيد جو پروگرام هلي رهيو آهي. اڄ نيوز ڪٿي نهيو. يا توهان مٿين يا هيٺين فلور واري ٿي وي روم ۾ بي بي سي وڃي ڏسو.“

اسان به اچي هاڻ موٽڻ نٿي چاهيو ۽ ڪجهه دير لاءِ هنن جو عربي پروگرام ڏسڻ لاءِ ويهي رهياسين. عرب دنيا جا مشهور آرٽسٽ ڳائڻ وڃائڻ، ناچ ۽ ڪل خوشيءَ جو مظاهرو ڪري رهيا هئا. اسان وٽ به عيد جي موقعي تي هن قسم جا روايتي پروگرام ٿيندا آهن جن ۾ اهي آرٽسٽ جن جي ”بي آر“ سٺي ۽ لابي مضبوط هوندي آهي انهن کي نمايان حصو ڏنو ويندو آهي. جهڳ مڱ جهڳ مڱ ويس وڳا ۽ منهن چين تي لالين سرخن جا ٿلها تهه هڻي پنهنجي فن جي مظاهري سان گڏ ڏسندڙن کي عيد جي دلي مبارڪ ڏيندا آهن ۽ ملڪ ۽ قوم لاءِ دعائون گهرندا آهن. خاص مهمان انعام ڏيندي ڪنهن خاتون آرٽسٽ کي پُل ۾ هت ڏيندو آهي ته هو هت ملائڻ بدران قدم پٽي ٿي پنهنجي پرهيزگاري ۽ پاڪدامني جو مظاهرو ڪندي آهي. ڪي آرٽسٽ حضرات مبارڪن سان گڏ ملڪ جي ترقي، موجوده حڪومت جي سٺاين ۽ ملڪ کي اسلامي

بنائي ڇڏڻ جي واکاڻ ۾ زمين آسمان هڪ ڪري ڇڏيندا آهن. جيتوڻيڪ اها ٻي ڳالهه آهي ته انهن مان ڪيترين کي مون نشي ۾ تڙندي ٿاڀڙندي ڏٺو آهي ۽ دنيا کائڻ ۽ سندن اهڙي ڪوڪلي پرچار کان نه فقط واقف آهي پر بيزار آهي. پر هي اسان جي ماحول ۾ هلندڙ ڪوڙي ساراهه، ڪوڪلي شان، ٺلهي لئه واري مرض ۾ نه فقط اسان جو سياستدان ۽ بيورو ڪريٽ پر اديب، آرٽسٽ، بزنس مين، زميندار پڻ مبتلا ٿيندو وڃي. هرڪو پنهنجي منهن غير اسلامي ۽ غير اخلاقي ڪم پيو ڪري پر ٻاهريون دهل پنهنجي مولوي ۽ متقي هجڻ جو پيو وڃائي. نتيجي ۾ هڪ عام ماڻهو منجهي پيو آهي ته ڇا هيءُ آهي اسلام.

چاواپدا جو ڏوهه آهي

هتي مسلمان عرب ملڪن جي گڏيل هن پروگرام ۾ ڪابه اهڙي ڪهاڻي نه هئي. اسان جي پائر مسلمان ملڪن ۾ مذهب تي واعظ ضرور ٿيندو هوندو پر مسجدن، ٽي ويءَ کي هنن وندر لاءِ وقف ڪيو آهي. عرب دنيا جا راڳ روپ ۽ ساز سرندا ڏسندا رهيا سين. عربي سمجهه ۾ نٿي آئي ته به ڪنهن ڪنهن ڳائڻي يا ڳائڻي جي گلي ۾ اهڙو سوز هو جو لڳو ٿي ته هي خوشيءَ جو يا درد ۽ پيڙا جو قصو ٻڌائي رهي آهي. هڪ نوجوان ڳائڻيءَ جي ٽائپ ڪاري مئڪسيءَ ۾ اسٽيج تي اچي ڳايو. سندس سونهن، آواز ۽ سوز سڀني کي مسحور ڪري ڇڏيو. سندس مئڪسي جا چاڪ چيلهه کان وٺي هيٺ تائين کليل هئا. مصراعن جي وچ ۾ ميوزڪ تي نچڻ مهل جڏهن جهمري هنيائين ٿي ته مئڪسي مٿي ڪڇي ويئي ٿي ۽ سٽرن تائين سندس اگهاڙيون ٽنگون نظر آيون ٿي. اسان جي اڳيان وينل سعودي عرب جي صالح ۽ ساڄي کان وينل سوڊان جي عبدالهاديءَ ان وقت تازيون ۽ سيتون وڃائي سرتال ملايو ٿي. پر منهنجي ڪا به پاسي وينل اسان جي قاضي حميد عادت موجب اهڙي موقعي تي مون کي هر وقت نونڀيون هڻي ٿي وي وارن تي چوهه چنڊيا ٿي. ڇي ڪجهه شرم نه اٿن. جهڙي بي حيا اها عرب ڳائڻي آهي تهڙائي ٿي وي وارا. ههڙا واحيات پروگرام ڏبا آهن. چئنل چئنج ڪجي.

”قاضي صاحب ٻين چئنلن تي الف اگهاڙا پروگرام اچن ٿا.“ رڪي رڪي راحت ورندي ڏسڻ ٿي جنهن کي پڻ مون وانگر هي پروگرام وڻيو پئي. پر قاضيءَ جي اها ئي نونٽ ۽ منهنجيون پاسرا ٿيون.

آخر جيئن ئي گانو ختم ٿيو ته قاضي کي چيم: ”يار تو ته منهنجون پاسرا ٿيون ئي پڇي ڇڏيون آهن.“

”مسلمان ٿي ڪري ههڙا پروگرام ڏبا آهن؟“ قاضي چيو.

”قاضي صاحب! تنهنجو ڏوهه ڪونهي. رڳو پاڪستاني ٿي وي ڏسڻ بعد هر هڪ جو اهو حال ٿيو وڃي. هو سڄي دنيا کي اگهاڙو سمجهي ٿو. رستي تي ڪنهن عورت جو ڪچو يا باڊي سڪندي ڏسي ٿو ته ان کي به غير اسلامي قرار ڏيئي سڪائڻ واري تي ڪفر جي فتوى ڏئي ٿو. ماڻ ڪري ويهي ٿي وي ڏس. آخر اهي پروگرام ڏيڻ وارا عرب ته اسان جهڙا مسلمان آهن ۽ هي سڄو ٿي وي روم اردن، سعودي عرب، الجيريا، مصر، جبوتي ۽ سوڊان تيونيشيا جي همراهن سان ڀريو پيو آهي اهي به ته مسلمان آهن. يا اسين ننڍي کنڊ جا اسپيشل مسلمان آهيون. پر ننڍي کنڊ جا بنگالي ته اهڙي تهڙي ڳالهه کي لکين ئي ڪونه ٿا.“

پوءِ سنهي See Through ٽائپ پهريل ڊريسن ۾ چئن مصري يا موراڪو جي عربياڻين جيڪا ڊانس ۽ ناچ نچڪو ڪيو ان کي هتي جا يورپي به ڏسي ٿري پيا هوندا. بهرحال ٻيو ڪو

نريو هجي يا نه پر اسان پاڪستانين لاءِ سڄي عمر پاڪستاني ٿي ويءَ تان پوتيءَ ۾ ڍڪيل ۽ بت ٿي هڪ هنڌ بيٺل چهرا ڏسڻ بعد هر ملڪ جي ٿي ويءَ تان هر پروگرام ڏسي نري پوڻ لازمي ڳالهه آهي.

ڪلاڪ ڏيڍ جي پروگرام بعد جڏهن سڀ ٿي وي روم مان نڪتاسين ته ڪنهن به - آفريڪا توڙي عرب جي مسلمان ان تي ٿيڪا ٿيڻي نه ڪئي. لڳو پئي ته هنن لاءِ ان قسم جا اهي پروگرام نارمل آهن ۽ پنهنجي ملڪ ۾ به ڏسندا رهن ٿا. بقول ملائيشيا ۾ رهندڙ هڪ پاڪستانيءَ جي ته اسين پاڪستاني به عجيب آهيون. ڪنهن جي اگهاڙي سٿر يا ڪڇ ڏسيو آهي کان ٻاهر نڪريو وڃون ۽ پوءِ پنهنجي ذهنيت کي ڏوهه ڏيڻ بدران وتون ٿي وي وارن ۽ ٻين تي ڏوهه مڙهيندا. اسان کي پنهنجي چڙواڳ ۽ پٽڪيل خيالن کي واڳ وجهڻ کپي.

ڪراچي آفيس ۾ منهنجي هڪ دوست چيو: ”اليڪٽرڪ جو ٿنڀو ڏسي ڪنهن عورت جا جيڪڏهن جذبات مشتعل ٿي وڃن ته خرابي ان عورت ۾ سمجهڻ کپي ۽ نه واپدا وارن ۾ ته هنن اهي ٿنڀا ڇو هڻايا آهن يا ٿنڀن جي موجوده شڪل غير اخلاقي آهي.“

پڙهندڙ چڱي ريت پروڙ رکندا هوندا ته اسان جي ملڪ ۾ ٿي ويءَ کي مسلمان بنائڻ جي چڪر ۾ جيترو پوتو ۽ برقعو کي آندويو وڃي اوترو شهرن ۽ ڳوٺن ۾ روزانو وي سي آر، ڪئسن جا نوان دڪان کلي رهيا آهن يا ڄاڻ ته ڊش انٽينا عام ٿي.

جن ملڪن ۾ ٿي وي پروگرام وندرائيندڙ آهن انهن ۾ ماڻهو وي سي آر ٿي وٺڻ بقول هڪ عربي دوست جي؛ ”خيرون پڙهندڙن جي اڌ مٿي تي زوريءَ پوتي رکائڻ سان خيرون پڙهڻ واري يا ٻڌڻ وارا مسلمان ٿي ويندا ڇا. سڀ کان وڏي ڳالهه ته جي عورت کي مٿو ڍڪڻو آهي ته چڱي طرح عربن، ايرانين يا ملائيشين، انڊونيشين وانگر حجاب (روسري) ٻڌي جنهن مان هڪ وار به نظر نه اچي باقي اڌ اگهاڙي ڏيئي سان پاڪستان جي مسلمان عورتن کي سڪيئون بنائڻ سان اسلام جي ڪهڙي خدمت ادا ٿي رهي آهي. سي به ڪا صحيح ڳالهه اچي ٻڌائين. اڌ کان وڌيڪ پاڪستاني خيرون حڪومت جي تعريف ۽ ڪوڙ تي ٻڌل هونديون آهن. ڇا مسلمانن کي اها خبر ناهي ته ڪوڙ ڳالهائڻ واري تي ڪيڏو عذاب آهي؟“

رڌ بچاءَ ۽ زور ڏيڻ لاءِ مائي رکان ها

سئيڊن ۾ جيڪي هوٽلون آهن سي پُرتڪلف ۽ وڏي معيار جون ضرور آهن پر آهن کي آڱرين تي ڳڻڻ جيتريون. اسان جي ايشيائي ملڪن وانگر گهڻيءَ گهڻي ۾ بي نه ته ملباري يا ايرانيءَ جي چانهه بسڪيٽن جي هوٽل آهي ئي آهي ۽ اهڙين ايراني جي هوٽلن ۾ بن ۽ چانهه کائي نيرن ڪرڻ يا گهر ۾ نيرڻ ڪرڻ واري خرچ ۾ ڪو وڏو فرق نٿو اچي.

پر هتي يورپ ۾ خاص ڪري سئيڊن جهڙي ملڪ ۾ جتي کاڌي پيئي جون شيون اٽلپ آهن ٻيو مٿان وري انهن تي حڪومت طرفان ڳرو ٽئڪس لڳل آهي، اتي هوٽلن ۾ ماڻهو ائين وڃي ٿو جيئن شاديءَ لاءِ ڪليسا گهر ۾- يعني گهڻو ڪري زندگي ۾ ڪو هڪ يا ٻه دفعا مس. هتي جي مهنگائي جو اهو عالم آهي جو ڪوڪا جي هڪ لٽر واري بوتل جنهن جو پاڻي پاڪستان ۾ يارهين رپئي ملي ٿو پر هتي جڏهن Sale لڳندي آهي يعني دڪاندار سستو ڪري وڪڻندا آهن تڏهن به ارڙهن ڪرونا هوندو آهي يعني ٻاهتر رپين جو، بصر پٿائن جو ساڳيو اگهه ڏهه ڪرونا (چاليهين رپئي) ڪلو آهي. ڪيلي ۽ عام صوفن جو به اهو اگهه آهي. انب في داڻو ويهين رپئي آهي. سستي شيءِ بيسو آهي جيڪو تور جي حساب سان ملي ٿو ۽ ڇهين رپئي کن ۾ هڪ ملي. ٿورو وڏو هوندو ته ستين رپئي.

سئيڊن يورپ جو ڏورانهون ملڪ آهي، جتي برف ۽ ٿڌ ڪري هر قسم جو اناج يا پاڇي ميوو نٿو ٿئي ۽ جي ٿئي به ٿو ته ڪڻي ڪڻي ڪو ٿورو گهڻو. ماڻهن جي ضرورت لاءِ ٻاهران شيون اچن ٿيون. سنگتڙا ۽ گريپ فروٽ اسرائيل کان، انگور فرانس کان، صوف اسپين کان، چانور ۽ داليون پاڪستان، هندستان کان ۽ ڪيڪ بسڪيٽ انگلينڊ کان، ڪي شيون ته تمام ڏورانهين ڊيسن کان اچن ٿيون. جهڙوڪ: ڪيلو فليپن ۽ اڪيڊار کان، اڪيڊار ڏکڻ آمريڪا جو ملڪ آهي جتان ڪيلا ۽ آمريڪا کان گوبي روزانو هوائي جهاز رستي هتي پهچي ٿي. سو ظاهر آهي ته هر شيءِ جو اگهه ان حساب سان آهي. سرڪار کي به حڪومت جو ڪاروبار هلائڻ لاءِ ملڪ جي بهبوديءَ لاءِ پئسو کڻي جيڪو هوءَ هر شيءِ تي ٽئڪس هڻي ان مان اوڳڙ ڪري ٿي. ان ڪري هر شيءِ کاڌي پيئي کان ڪپڙي گندي، جوتي سپاتي جي قيمت چوٽ چڙهيل آهي. سو جتي دڪان تي ئي ڪوڪا ڪولا، پيپسي ڪولا جي قيمت ايتري ڳري آهي اتي هوٽل ۾ ويهي ڪوڪا ڪولا جو آرڊر ڪري پيئڻ معنيٰ پنهنجي ڪل لهرائڻي آهي. چڱو جو اسان جي ماني ٽڪيءَ جو بندوبست يونائيٽيڊ نيشن وارن جي طرفان آهي- اها هتي جي ميس ۾ ملي ٿي، سواءِ موڪل جي ڏينهن جي، نه ته ههڙي شيءِ ۽ مهنگائيءَ ۾ ڪير هوٽلن ڏي نڪرندي.

هر هفتي چنچر ۽ آچر موڪل ٿئي ۽ موڪل جي ڏينهن تي ميس بند رهي ٿي. اسان کي سو ڪرونا هر ڏينهن جي حساب سان ملندا آهن ته ماني هوٽل ۾ کائون. بس ظاهري نالو هوٽل

جوهوندو آهي پر مطلب اهو هوندو آهي ته پاڻهي رڌي پچائي کائو ڇو جو اهو ڊبل روٽي وارو پٽائڻ يا قيمتي جو بن (برگر) جيڪو گذري ڪراچي ۾ چئڻ رپڻي ملي ٿو سو به هتي جي سستي ۾ سستي هوٽل/ دڪان مئڪڊونالڊ ۾ ويهين ڪرونا (يعني اسي رپڻي) جو آهي. سو اتي سو ڪرونا (پنج سو رپڻن ۾ ڪهڙي هوٽل ۾ ڪير ٿي ويلا کائي سگهندو. آفريڪا ۽ ايشيا جي غريب ملڪن جا اسين جڏهن ان بابت ٽيڪاٽي ڪندا آهيون ته چوندا آهيون ته هي يونيورسٽي ڪراچي، بمبئي يا ڪينيا جيوتو ۾ هجي ها ته پوءِ هڪ ڏينهن جي ايترن پئسن مان به ڏينهن هوٽل ۾ ماني کائون ها. سريلنڪا جو مسٽر پيريرا ته چوندا آهي ته ڪولمبو ۾ ته هزار ڪرونائن (چئن هزارن رپڻن) ۾، جيڪي مهيني جي پنجن چنڇرن ۽ پنجن آچرن جا ملن ٿا، سڄي مهيني جو راشن ۽ بورچيائي جو پگهار نڪري سگهي ٿو. بئنڪاڪ جو سوتي چائي چوندا آهي. ”هيءَ يونيورسٽي ٽائيلينڊ جي ڪنهن شهر ۾ هجي ها ته اُنون جيڪر هڪ پرمنٽ ماني مان پچائڻ ۽ زور ڏيڻ لاءِ رکان ها.“

ڪڪڙ ۽ واڱڻ جي دعوت

نائيجيريا (آفريڪا) جي شاگردياڻي جوليانا چيو: ”توهان مردن کي هر وقت فقط اهي واحيات ڳالهيون آهن. توهان مرد وري به خوشنصيب آهيو جو توهان جون زالون اچن ٿيون ته گهٽ ۾ گهٽ رڌ پچاءَ کان بچيو وڃو. اسان جا مڙس اچن ٿا ته اسان لاءِ بيٺو ڪم وڌيو وڃي.“

موڪل جي ڏينهن تي هاسٽل جي ڪمرن مان ڪاڏي پڇڻ جي مختلف خوشيون ۽ تيل ۽ مرچ مسالا سڙڻ جي بوءِ ايندي آهي. هر ڪمري ۾ رڌ پچاءَ جو هڪ ننڍڙو ڪمپارٽمينٽ آهي، جنهن ۾ فرج، چلها، اوون، ٿانون جو ڪپٽ آهي. مختلف قسم جا ديڳڙا، ڪڻڇيون، چمچا، ڪانٽا چريون، پليٽون، ڪوپ ساسرون هر هڪ کي مليل آهن جنهن جو هر هڪ پورو پورو فائوونڊي ٿو. ڪڏهن ڪڏهن پنهنجي هٿن جو رڌل ڪاڌو پين کي به ٿيسٽ ڪرڻ لاءِ ڏيندا آهن. بنگلاديش جو ڪئپٽن معين، ملائيشيا جو ڪئپٽن لي ۽ ايران جو ايماد ته هر مهيني ڏيڍ بعد بن تن ڪلاس ميٽن کي ڪمري ۾ گهرائي دعوت به ڪندو آهي.

هڪ دفعي مون به پنهنجي بن هم وطنين: عاشق ۽ راحت جي دعوت ڪئي. اڳوات جو پروگرام نه رٿيو هوم. صبح جو اڌ ڪڪڙ جو وڌيڪ اڌ ڪرڻ بدران سڄو اڌ ديڳڙي ۾ رڌڻ لاءِ وٽم. اهو سوچي ته سپاڻ تائين ان جو بوڙ هلي ويندو يا ٻئي هفتي ڪاٺ لاءِ فريزر ۾ رکي ڇڏيندس. پر پوءِ جڏهن اڌ گابرو تيار ٿي ويو ته سوچيم، ته عاشق ۽ راحت کي مانيءَ تي گهرائي وٺان جيئن هنن کي رڌ پچاءَ جي اڄ تڪليف نه ڪرڻي پوي.

”پلا اڄ منجهند جي ماني جوچا سوچيو اٿو؟“ ٻئي چٽا ٿي وي روم ۾ ملي ويا، سو کانئن

پڇيم.

”اڄ بيضا ترڻ جو پروگرام آهي.“ راحت چيو.

”منهنجو اڄ گوبي ۽ پٽاٽا رڌڻ جو پروگرام آهي.“ عاشق چيو، ”پٽاٽا چلي به آيو آهيان.“

”بس ته پوءِ هيئنن ڪجو اڄ لنچ مون وٽ اچي کانجو. مون پاران توهان ٻنهي کي دعوت آهي.“ مون چيو مان.

پهرين هو نه نه ڪندا رهيا. آخر ٻئي چٽا راضي ٿي ويا. ”پلا ڪيڏي مهل اچون“ هنن

پڇيو.

”بس اهوئي ٻارهن هڪ جي وچ ۾، هر شيءِ ريڊي ڪري اچي سڏيندوسانوَ.“ مو

چيو مان.

ڪمري ۾ پهچي، ڪڪڙ جي بوڙ کان علاوه ڪا ٻي شيءِ ٺاهڻ جو سوچيم. فرج کولي ان مان ٻه واڱڻ، پاڪستان، هندستان ۾ ڪٿي وائي باديءَ جي بيماري ڏيندو هجي ۽ ان کي سستي نيچ پاڇين ۾ شمار ڪيو ويندو هجي. پر هتي ته سائين واڱڻ جي چا ڳالهه ڪجي. سڀني پاڇين ۾

مهنگو واڱڻ ۽ سڀني ميون ۽ مهنگو گدرو آهي. سبزي مارڪيٽ ۾ اسي رڻي ڪلو ملي ٿو. ڊپارٽمينٽ اسٽور يا عام ريزڪي دڪان ته اڃا به مهنگو آهي.

ڪڪڙ جو ٻوڙ لاهي، هڪ چلهه تي مصالحو لڳل واڱڻ رکيم ۽ ٻيءَ تي چانور چاڙهيم. ٻارهن سوا ٻارهن تائين سڀ ڪم ٺيڪ ٿي ويو. واڱڻ ۽ ڪڪڙ جو ٻوڙ ته واهه جو ٿيو. نيرن به نه ڪئي هيم سو بڪ ۾ هڪ وار دل ۾ آيو ته ائون ته کائي ٿو ڇڏيان مهمان جڏهن هڪ بجي ايندا ته اهي پاڻ اچي کائيندا. پر پوءِ چيم ته ٿورو ٻيو انتظار ڪجي. بس پت رڌجي وڃي ته عاشق ۽ راحت ٻنهي کي وٺي ٿو اچان.

ڪجهه دير بعد ڍڪڻ کڻي چانور ڏنم. پاڻي سڀ سڪي ويو هو پر چانور اڃا ڪچا هئا. سو اڌ ڪري کن پاڻيءَ جي ٻي وجهي، ڊيگڙي کي ڍڪي اچي لڪڻ پڙهڻ تي ويٺس. پندرهن ويهن منٽن بعد جڏهن اٿي ڍڪ ڪوليم ته اهو چوڻ ته اجايو هو ته پت ڪيئن ٿيو هو. پر اها سا ڄاڻ ٿي وئي ته لئي يا پيڻ ڪيئن ٺاهيو آهي. گهڙيال ۾ ڏنم ته منو ٿي رهيو هو. يعني مهمان مانيءَ جي انتظار ۾ هوندا. ان کان وڌيڪ مون کي به بڪ لڳي هئي. هاڻ وري ٻيا چانور چاڙهڻ بدران ڊبل روٽي اٿڻ جو سوچيم. اسان جي هاسٽل جي سامهون ڪنڊ تي هڪ عرب جو ننڍڙو دڪان آهي جنهن تي هر شيءِ مهنگي ملي ٿي پر موڪل واري ڏينهن تي توڙي رات جو دير تائين ڪولڻ ڪري، ايمرجنسي ۾ اسان هن وٽ ڦاهو کائڻ ويندا آهيون.

هاڻ پنهنجي حساب سان عقل جي ڊوڙ مون هن ريت ڪئي ته ڪڪڙ جي ٻوڙ ۽ واڱڻ کي الڳ الڳ چلهين تي رکي انهن جا اليڪٽرڪ سٽيچ ڇهن نمبر تي رکيم. جيڪو سڀ کان گهڻي گرمائش وارو ڏاڪو آهي. ڊبل روٽي وٺڻ لاءِ پرس ڪيسي ۾ وڌم ۽ بوت پائڻ لڳس. ارادو اهو ڪيم ته ڪمري مان نڪرڻ تائين ڀلي فل رينج تي چلهه On رهي. پوءِ ڪمري مان نڪرڻ مهل Off ڪري ويندس. موٽندي مهل عاشق ۽ راحت کي سندن ڪمرن مان سڏيندو ايندس ته اچي گرم گرم کائين.

چاواپدا جو ڏوهه آهي

هاڻ ڇا ٿيو جو ڪمري مان نڪرڻ وقت مون کان چلهين جا سنيچ آف ڪرڻ وسري ويا. جيتوڻيڪ ان معاملي ۾ آئون وڌيڪ خبردار آهيان ۽ هر هڪ کي چونڊو آهيان ته گهر ڇڏڻ مهل تي شيون هلندڙ نه ڇڏجن. گئس، اليڪٽرڪ ۽ پاڻيءَ جو نلڪو، پر اتفاق سان چئجي جو ائين ٿي ويو ۽ وري ڊبل روٽي وٺي سڌو اچان ها ته به ڪم ايترو خراب نه ٿئي ها. پر ڊبل روٽي وٺي جيئن هاسٽل جي هيٺين ماڙ تي پهتس ته فليپن جي شاگردياڻي ڊيزي ملي ويئي جيڪا مون کي منهنجي ڪمري ۾ ڳوليندي هيٺان اچي نڪتي. ڊيزي پنهنجي ملڪ جي سرڪاري آفيس ۾ جهازن جي نيول آرڪيٽيڪٽ انجنيئر آهي ۽ هتي ”بندرگاهن جي مئنجمينٽ“ ۾ M.Sc ڪري رهي آهي. کيس ڪمپيوٽر جو ڪجهه پڇڻو هو جنهن لاءِ واندڪائي نه هجڻ ڪري کيس به دفعا نٿائي چڪو هوس. هيٺر هوءَ هر صورت ۾ معلوم ڪرڻ لاءِ آئي هئي.

”بس به منت ته لڳندا. مون کي ورڊ پرفيڪٽ جي اها ڪمانڊ ٻڌائي ڇڏ ته باقي اسپيلنگ چيڪ آئون پاڻ ئي ڪنديس.“ هن چيو.

”جڳو پلا هل.“ ڪمپيوٽر روم ڇهين فلور تي آهي. اسان لفت ۾ مٿي چڙهڻ بدران ڏاڪڻيون استعمال ڪرڻ لڳاسين. ٻي ماڙ تان جڏهن ٽيءَ ماڙ ڏي مٿي وڌي رهيا هئاسين جنهن تي منهنجو ڪمرو آهي ته مرچن ۽ مسالن جي سڙڻ جي بوءِ آئي. پر منهنجو ان ڏي ڌيان ئي نه ويو ته اهي منهنجا ٻوڙ سڙي رهيا آهن. بلڪه ڊيزي جڏهن ان بوءِ ڏانهن ڌيان چڪايو ته مون چيو مانس:

”اسان جي فلور تي ڪجهه چيني رهن ٿا، اهي ڪڏهن ڪڏهن الانِي ڇا پڇائيندا آهن.“
 ”اسان جي سيڪنڊ فلور تي به ويٺن آمين ڪافي گند ڪيو آهي. الانِي ڪٿا ٿا پڇائين يا ڏيڏر نوريٽڙا.“ ڊيزيءَ چيو ۽ پوءِ هين هين ڪري کلڻ لڳي ۽ آئون به ساٿ ڏيڻ لاءِ هين هين ڪرڻ لڳس. ڄڻ اسان ٻئي پاڪستاني ۽ فلپيني سڄي دنيا ۾ اهم ماڻهو هجڻ ۽ باقي ٻيا چيني، ويٽنامي، ٿائي، برمي گرا گنجا ڪولهي باگڙي هجن.

ٽين ماڙ تان چوٿين تي پهتاسين ته بمپ وٽ ئي رکيل بليڊ ٽيبل تي عاشق ۽ راحت بليڊ راند کيڏي رهيا هئا. مون کي ڏسي عاشق پنهنجي مخصوص چرچائي انداز ۾ چيو:

”پئي چوڪري ڪو ڪهان ليڪي جا رهي هو؟ ۽ مانيءَ جو ڇا پروگرام آهي.“

”بس ٻن منٽن ۾ ماني لاءِ سڏيانو ٿو، رڳو هن کي ٿورو ڪمپيوٽر جو ڪم ڏسي

اچان.“ مون ورائيو مانس.

ڇهين ماڙ تي ڪمپيوٽر روم ۾ پهچي هيڏانهن هوڏانهن نظر ڪيم ته ڏهن ڪمپيوٽرن مان من ڪنهن هڪ تي ڪو Word Perfect تي ڪم ڪري رهيو هجي ته ڊيزيءَ کي ان جي ئي

حوالي ڪيان پر هتي گهڻا تڻا فرست چنائيس First Choice پروگرام ذريعي ٿاڻيپ ڪري رهيا هئا ۽ جلدي جلدي ته به ٻن بدران ڏهه منت ڪن لڳي ويا. ان بعد لفت ذريعي پنهنجي ٽين ماڙ تي پهتس. سڙڻ جي ڌپ پهرين کان به تيز ٿي وئي هئي. پر منهنجي دماغ ۾ اڃا نه پئي آيو ته هي منهنجو ئي ڪنو سڙي رهيو آهي. مون سمجهيو ته مون چلهيون آف ڪري ڇڏيون آهن. بلڪه هيئر ڊبل روٽي ڪٽي چلهيون ان ڪري پوءِ عاشق جن کي سڏڻ جو سوچيندو ڪمري ڏي وڌي رهيو هوس. پر ڪمري جو تالو جهڙو ئي ڪوليم ته دونهن ئي دونهن آڏر پاءُ ڪئي. يڪم معاملو سمجهي ويس. جهٽ جهٽ دريون ڪوليم پر دونهن جي ڪري ڪنگهه ورائي وئي. چلهيون جهٽ پٽ آف ڪري توال سان دونهن کي ڪمري مان ڪڍيم. (باقي دونهن جي ڌپ شام تائين سڄي ماڙ تي موجود رهي.) ديگڙن جا ڍڪڻ لاهي ڏنم ته سڀ ڪجهه سڙي ڪارو ڪوئلو ٿي چڪو هو، جيڪو ديگڙي سان اهڙو ته سخت چنڀريل رهيو جو ٻئي ڏينهن بازار مان سنڌ پيپر وٺي ان سان ڪرڙي ديگڙا صاف ڪيا هئم.

راحت ۽ عاشق جن کي دعوت ڏيڻ مهل جڏهن پڇيو هوم ته هنن ٻڌايو ته سندن بيضي يا پٽائڻ ٺاهڻ جو پروگرام آهي. سو هاڻ هنن وٽ پهچي ڏيرج سان چيم:
 ”يار توهان پنهنجي پراڻي پروگرام تي رهي سگهندؤ؟“
 ”ڇا مطلب؟“ عاشق پڇيو.

”مطلب اهوئي ته دعوت ڪئسل. جهڙا ميرا جت تهرا ميرا ت.ت.“ مون چيو.
 ”ڪمال ٿو ڪرين. هاڻ ڪنهن کان رڌيو ٿيندو ۽ هي جو تون به به ديگڙا اسان لاءِ پڄاڻي رهيو هئين اهي پاڻ کائي ڇڏي ڇا؟“
 ”بس افسوس ته اهو آهي، جيڪر پاڻ ئي کان ها. پر کائڻ جو ارادو ڪري به ڇڏي ڏنم. گهٽ ۾ گهٽ پاڻ ٽن مان هڪ جي ته لئچ ٿي وڃي ها.“ مون چيو.
 ”سچ ٻڌاءِ ٻوڙ ڪيڏانهن ويو؟“ عاشق کي اڃا به دعوت ڪئسل ٿيڻ تي يقين نه پئي آيو ۽ ڪلندي چيائڻ، ”ڊيزيءَ کي ڏئي ڇڏي ڇا؟“

”بهرحال ڪنهن کي به ڏئي ڇڏيم پر هيئر نه آهن.“
 ”تڏهن به ڪجهه ته بچيو هوندو نه؟“ عاشق زور ڀريو.
 ”بچي فقط اها سڙڻ جي ڌپ آهي“ مون کين اصل ماجرا ڏي ڌيان چڪائيندي چيو.
 حقيقت معلوم ڪري عاشق ۽ راحت کان تهڪ نڪري ويا. ٻنهي چيو:
 ”اسان به گاريون وري چينين کي پيا ڏيون ته الاهي ڪهڙي ٿوم ادرك پيا ساڙين.“
 ”هاڻ اچو ته ٽٽي جڻا بيضا تري کائون، ڊبل روٽي ته جام آهي.“ مون چيو مان.

يو جست ویت ائڊ سي

هونءَ رڌ پچاءَ ۾ اسان پاڪستانين ۾ قاضي عبدالمجيد ۽ راحت عزيز سنا آهن يعني اسان باقي پاڪستانين ۾، بڌجي پيو ته پاڪستان کان ٻئي سال ايندڙ تن جئن ۾، ڪئپٽن اشرف اڃا به سٺو آهي. بهرحال اها ته ٿي پوءِ جي ڳالهه، في الحال هن سال موڪلن ۾ راحت ۽ قاضيءَ نه فقط اسان کي پنهنجن هٿن جا رڌل کاڌا چڪايا ۽ ڪارايا آهن پر ڪيترائي ڊش سيڪاريا پڻ آهن. جيئن ته صحيح طرح چانور ٺاهڻ، گوڀي، پٽاٽن جي پاڇي، واڱڻ ۽ تمانن جو ڀرتو، اسپاگهيتي ۽ مٺاڻ ۾ سستو ۽ تمام جهٽ پٽ ٺاهڻ وارو چلو (مٺي پوري)، پڳل اٺي ۾ کير بيضو، کنڊ ۽ ٿورو مڪڻ وجهي ان کي چڱي طرح مڪس ڪري ۽ پوءِ فرائنگ پٽن ۾ گيهه گرم ڪري مٺان اهو مڪسچر وجهڻ سان چلو ٺهي ٿو جيڪو بسڪٽ ۽ ڪيڪ پيسٽري کان لذت ٿئي ٿو.

واندڪائي ۾ راحت به چار ڪوپ اٺي جا هلڪي باهه تي ڀڄي رکندو آهي جيئن پوءِ ضرورت وقت چلي جهڙي شيءِ ٺاهي سگهجي. ان پڳل اٺي مان ڪڏهن ڪڏهن سيرو به ٺاهيندو آهي. اٺي کي وڌيڪ ڳاڙهو ڪري، ٻيءَ ڊيگڙي ۾ گيهه کنڊ ۽ پاڻي گرم ڪري چاش ٺاهيندو آهي. پوءِ ٻئي ملائي هلڪي باهه تي رکي چمچي سان ڪجهه دير گهمائيندو آهي جيسين اهو گيهه ڇڏي. منجهس پستا، بادام ۽ ڪشمش به وجهندو آهي. انهن مالن مڪڻن وجهڻ بعد سيرو يا جيڪا به شيءِ تيار ٿيندي سا بهتر ئي ٿيندي. خاص ڪري چلهه تي ڪو پيو سڙي، ٺاهي ڪارائي ته کائڻ واري کي اڃا به لذت لڳي ٿو.

هتي رڌ پچاءَ ۾ ڪا تڪليف نه آهي. وقت سو ضايع ٿئي ٿو پر چلهه تي سڙڻ وارو اصطلاح هتي جي رڌ پچاءَ سان لاڳو نٿو ڪري سگهجي. چاڪاڻ جو هن ملڪ ۾ ايڏو ته سڀيءَ آهي جو سال جا نو مهينا ته ڪمري جي هيٺنگ آن رهڻ بعد به سڀيءَ محسوس ٿئي ٿو، سو اهڙي رڌ پچائڻ ۾ تڪليف نه پر فرحت ئي محسوس ٿئي ٿي. اهوئي سبب آهي جو هتي جي هاسٽل ۾ توڙي ٻين ننڍن گهرن ۾ هڪئي ڪمري يا بيڊروم ۾ رڌ پچاءَ لاءِ چلهه جو ڪنڊ ۾ بندوبست ڏنل آهي ۽ ساڳي ڪمري ۾ ريفريجريٽر به رکيل آهي. اها ڳالهه اسان جهڙن ملڪن ۾ ناممڪن آهي جو ويندي سياري ۾ به ايترو سڀيءَ نٿو پوي جيڪو چلهه يا ريفريجريٽر مان نڪرندڙ گرميءَ کي ماري سگهي.

مختلف ملڪن جا رهندڙ شاگرد پنهنجي ملڪ جا مختلف کاڌا تيار ڪندا آهن. گهڻو ڪري اهي کاڌا جيڪي جهٽ پٽ تيار ٿي سگهن. پر اها حقيقت سڀ مڃيندا آهن ته مڙني ۾ پاڪستان، هندستان جي رهاڪن جا کاڌا وڌيڪ لذت ٿين ٿا.

آفريڪا جي شاگردن جو ته گهڻو زور لاهوري گجرن (Sweet Potatoes) ۽ مڱن چوئٽرن (Beans) تي هوندو آهي. چيني، فلپينو، ڪورين ۽ ويتنامي شاگردن جو دلپسند کاڌو مي

(Mee) ۽ نودل (Noodles) هوندو آهي، جيڪو چڏڙي رس ۾ سنهيون ڪٽڪ يا چانورن جي اتي مان ٺهيل سيون وجهي ٺاهين.

هڪ ڏينهن گهانا جي شاگرد پيٽر جو ڪمرو کليل ڏسي اُنون ۽ راحت اندر گهڙي وياسين. پيٽر چلهه اڳيان بيهي بازار مان آندل اڌ پاڻيءَ کن تور جا ٻه پاڪيٽ کولي رهيو هو.

”پيٽر ڇا پيو ڪرين؟“ راحت پڇيس.

”ڊنر پيو تيار ڪريان.“ ورائيائين.

”پر هي اچي پائوڊر جهڙي ڪير مان ڇا ٿو ٺاهين.“

”فوفو ٿو ٺاهيان.“

”فوفو! اها ڇا بلا آهي؟“ اسان تعجب مان پڇيس.

”يو ڊونٽ نو فوفو؟ توهانڪي فوفوءَ جي خبر ناهي؟“ هن جواب بدران اسان کان سوال

ڪيو.

”نه. بلڪل نه. اسان ته اڄ پيا ٻڌون.“ مون چيو مانس.

”اوهه! ڇو ته توهان ترسو Just Wait and See ته اُنون ناهي ٿوڏيڪاريان بيحد لذت ٿئي

ٿو.“ پيٽر چيو.

”ٺهڻ لاءِ هاڻ ڪير ترسندو، جلدي ۾ آهيون ائين زباني ٻڌاءِ.“

پيٽر تيسين پيو دبو کولي ان مان به اچي هيڏي رنگ جو پائوڊر ڪڍي پهرين پائوڊر پاڻيءَ

۾ ملائيندي چيو.

”مون چيو نه ته بس رڳو ٿوري ساعت لاءِ ترسو اجهو ته تيار ٿي ويو.“

مون خالي دٻا کڻي ان تي سٺيدش زبان ۾ لکيل پڙهڻ جي ڪوشش ڪئي ته ڪهڙي شيءِ

آهي. هڪ تي (Potato Mos) وغيره لکيل هو، جنهن مان اندازو لڳايوسين ته پٽائن جو اٿو آهي

۽ ملائڻ سان رڌل پٽاٽا (Meshed Potatoes) ٿي پوندا. ٻيءَ ۾ چانورن يا مڪئي جو اٿو هو يا

ڪير.

”هن ۾ ڀلا ڇا آهي؟“ اسان پيٽر کان پڇيو.

”مون ڪي پاڻ خبر ناهي.“ پيٽر چيو، ”پر هنن ٻنهي پائوڊرن ۾ تمام گهڻو وٽامن ۽ ڪاربو

هيدريٽ آهي. روز روز چانورڪائي کائي بيزار ٿي پيا آهيون.“

”ڀلا قيمت ڇا اٿن؟“ اسان پڇيس.

”هي دبو سورهن ڪروناجو آهي ۽ هي چوڏهين ڪرونا جو.“

راحت اردو ۾ چيو ته عجيب بيوقوف آهي هي پيٽر به. جڏهن شهر ۾ تازا پٽاٽا توڙي

مڪئي هن کان سستي اگهه تي ملي رهي آهي ته پوءِ ٽيهه ڪرونا (سوا سؤ رپيا کن) خرچ

ڪري هي دٻا اٿڻ جو ڪهڙو ضرور. بهرحال اسان به تجسس مان بيهي پيٽر کي ڏسڻ لڳاسين ته

اهو فوفو ڇا آهي ۽ ڪيئن ٿو ٺاهي. ٿي سگهي ٿو ته ڪو اهڙو ڪيڪ پيسٽري ٺهي پوي جيڪو

بيحد لذت هجي ۽ جنهن ٺهيل نڪيل جي قيمت شهر ۾ ٽيهن ڪرونائن کان تمام گهڻي هجي.

پيٽر هاڻ انهن ٻنهي پائوڊرن ۽ پاڻي جي مسڪچر کي ديڳڙي ۾ وجهي چلهه تي رکيو. ”پيٽرڪنڊ مڪڻ ته وجهه.“ مون ڪيڪ پيسٽري يا سيري جو سوچي کيس ياد ڏياريو. ”You Just wait and see“، پيٽر اهو مڪسچر ڪاٺ جي ڏوٽيءَ سان گهمائيندي مونکي صبر سان بيٺو لاءِ چيو. ”بس هاڻ ٻن منٽن ۾ فوفو تيار ٿي ويندو. ويري ٿيسٽي انڊر رچ ان وٽامنس.“

راحت ۽ اٺون هڪ ٻئي جومنه ڏسي وري پيٽر کي ڏوٽي گهمائيندو ڏسڻ لڳاسين. ”پيٽر پلا اهو فوفو ٺاهڻ توکي ڪنهن سيڪاريو؟“ ”مون کي سيڪنڊ ايئر جي شاگرد حاجي جمعا ٻڌايو. هو گهانا بليڪ اسٽار جهاز تي چيف انجنيئر هو ته ان جهاز تي فليپينو بورچي اهو فوفو ٺاهيندو هو.“ راحت کي چيم ته الله خير ڪري. هڪ گهانا جو هن جو هم وطني حاجي جمعو درويش ماڻهو، ٻيو گهانا جو ڏکڻ آمريڪا ڏي هلندڙ جهاز جيڪو سڄو وقت يا سمنڊ تي هوندو يا چلي ۽ برازيل جهڙن ڪنگلن ملڪن ۾ ۽ ٽيون ان مٿان فليپيني بورچي! جهاز هلائيندڙ واقعي فوفو کائيندا هوندا.“

ايتري ۾ اٺي ۾ ملايل پاڻي سڪي ويو ۽ ديڳڙي کي هيٺ لاهي ان مان هٿ سان اٽو ڪرڙي مٺين سان ڳوهڻ لڳو.

”بس. ٺهي ويو فوفو؟“ مون پيٽر کان پڇيو.

”بس، ٺهي ويو فوفو، هاڻ هن ۾ ڪڪڙ جو ٻوڙ ملايان ته پوءِ چڪي ڏسجو.“ ٻوڙ جي ديڳڙي جو ڍڪ لاهي ڏٺم ته ڦنگي پاڻيءَ ۾ مرغيءَ جا ٻه وڏا ٽڪرا تري رهيا هئا. جيڪي پيٽر ان پاڻي جهڙي رس سميت ان اٺي ۾ ملائي وري مٺين سان ڳوهڻ لڳو. راحت آهستي آهستي ٿي سرڪڻ لڳو. در جي ٻاهر پهچي هن مون کي به سڏيو.

”ڪمنگ ڪمنگ“ راحت کي سندس سڏ جي ورندي ڏيندي ٻاهر نڪتس.

”ڇو پلا هليو آئين؟“ مون راحت کان پڇيو.

”يار منهنجي ته اچي دل ڪچي ٿي. هاڻ پيٽر پڪ چوي ها ته اهو فوفو توهان به کائو ۽ پوءِ انڪار ڪريون ها ته دل ڪري ها. سوشرافت ۾ فوفوءَ کان نجات حاصل ڪرڻ لاءِ نڪري آيس.“

”واهه جي ڳالهه ڪئي. هل ته هلون جيڏانهن وياسين پني.“

عالم برزخ ۾

هڪ دفعي ڊنمارڪ جي بندرگاهه ڪوپن هيگن کان فيري (ننڍڙي پئسينجر جهاز) رستي سٽين جي هن شهر مالومو ڏي اچي رهيو هوس ته مون واري ٿيل تي مون کان علاوه به ڄڻا پيا به وينا هئا جيڪي سٽيدش ۽ ايراني زبان ۾ ڳالهائي رهيا هئا.

”Are you an Iranian?” مون پر ۾ ويٺل نوجوان کان انگريزيءَ ۾ پڇيو.

”نه، ائون ايراني نه پر عراقي آهيان.“ هن ورائيو.

”۽ تون؟“ مون ٻئي کان پڇيو.

”ائون ايراني آهيان. اسان ٻئي ٻن ٽن سالن کان هتي رهون ٿا. هي صدام جي ظالم حڪومت کان پڇي آيو آهي ۽ ائون خمينيءَ جي حڪومت کان.“

”پوءِ هتي سٽيدش ۾ رهڻ ڪيئن ٿو لڳي.“ مون پڇيو مان.

”پنهنجي ملڪ کان ته بهتر آهيون. پر اسان کي سال اڌ بعد جيئن ئي پڪي رهائش ۽ هتي جو پاسپورٽ ملندو ته پوءِ آمريڪا پڇي وينداسين. اتي سڀ ۾ بهتر آهي. وڏو ملڪ آهي. هر قسم جو موسم ۽ ماڻهو آهن.“

”پوءِ هيئن ئي ڇو نٿا وڃو؟.“ مون پڇيو مان.

”ان ڪري جو هيئن ايراني يا عراقي پاسپورٽ تي اسان کي آمريڪا يا ٻئي ڪنهن ملڪ جا لفت نه ڪرائيندا.“ هڪ چيو.

”هڪ دفعو سٽين جو پاسپورٽ هٿ اچي ويندو ته پوءِ اسان ٻي ملڪ ۾ سٽيدش يعني يورپي ليبل سان جاتا وينداسين.“ ٻئي چيو.

هتي رهندڙ هڪ پاڪستانيءَ به ڪجهه اهڙن خيالن جو اظهار ڪيو هو:

”مون کي سٽين ملڪ جي آبهوا ۽ نه وري ماحول وڻي ٿو پر هن ملڪ جي Citizenship ملڻ بعد ائون پاڪستاني نه پر سٽيدش سڏيو ويندس. ۽ پوءِ سٽين جي ليبل سان ائون سعودي عرب، ڪويت، دبئي ۽ برونائي توڙي انگلينڊ، آسٽريليا، نيوزيلينڊ جهڙن ملڪن ۾ بنا ويزا جي ائين اچي وڃي پيو سگهندس. جيئن چيجهه وطني کان ميانوالي- يعني جيئن ڪو هڪ ڳوٺ کان ٻئي ڳوٺ اچي وڃي. هيئن هڪ پاڪستانيءَ جي حيثيت ۾ مون کي ڪو عرب ملڪ هڪ ڏينهن لاءِ به پنهنجي ڌرتيءَ تي قدم رکڻ نه ڏيندو. ڀلي کڻي ائون پنج وقت نمازي، پرهيزگار متقي مسلمان هجان. ڀلي کڻي ائون ڊاڪٽر، انجنيئر يا ڪو قابل سائنسدان هجان. عرب، پاڪستاني، هندستانيءَ بنگلاديشي کي پنگي، باگڙي، پيل کان به ڪمتر سمجهن ٿا. پر يورپ جي ڪنهن ملڪ جي پاسپورٽ سان کڻي ڪو ڪارو چور هجي، هن کي جيءَ ۾ جايون ڏيون وڃن ٿيون.“

عراقي نوجوان کان پڇيم: ”توهان ڪهڙي زبان ۾ گفتگو ڪري رهيا هئائو؟“
 ”هتي جي زبان سنڀڻش ۽ فارسيءَ ۾.“ هن ورائيو.
 ”عربي ۾ نه؟“ مون پڇيومانس.
 ”نه، ان ڪري جو هن ٻئي همراهه (ايرانيءَ) کي عربي نٿي اچي.“
 ”تون ايراني ڪٿان سڪين؟“ مون پڇيو مانس.
 ”هتي اچڻ کان اڳ ايران جي هوٽلن ۾ مون پنج سال کن بئرو ٿي ڪم ڪيو آهي. ايراني
 اتي سڪيس.“

”عراق ڇو ڇڏيئي؟“

”بس پنهنجو وطن ڇڏڻ ڪنهن کي وڻي ٿو. حاڪم صحيح قسم جا هجن ته رب پاڪ سک
 ۽ آرام لاءِ سڀ ڪجهه ڏنو آهي، جيڪو ورهائي ونڊي کائي سگهجي ٿو. پر قدرت جتي سڀ
 ڪجهه عطا ڪيو اتي جيڪر اسان جا حاڪم به صحيح هجن ها ته عرب ملڪ سينگاپور،
 سنڀڻ، جپان، آسٽريليا کان وڌيڪ خوشحال ۽ باعزت هجن ها. پر اسان جي حڪمرانن جي
 ڪڏن ڪرتوتن، انڌي حوس، عزت جو سوال سمجهي پر وارن ملڪن سان جهيڙا فساد ڪرڻ ۾
 اسان کي تباهه ڪري ڇڏيو آهي. لکين مرد انهن جهيڙن جنگين ۾ مارجي ويا. منهنجي ماءُ نٿي
 چاهيو ته مون کي ان آرمي لاءِ ڀرتي ڪيو وڃي جيڪا هڪ بي مقصد جنگ وڙهي رهي آهي.
 ساڳيو حال هن ايراني نوجوان جو آهي. انڪار ڪرڻ تي اسان کي ماريو ڪٽيو ويو. جيلن ۾
 وجهڻ جا دڙڪا ڏنا ويا. آخر واهه ڏسي پڇي پياسين ۽ ڏڪڙ کائي اچي هتان نڪتا آهيون.“
 ”پلا هاڻ ايران ۽ عراق جا تعلقات ڪٿي پهتا آهن؟“ مون پڇيو.

”عالم برزخ ۾.“ ايراني ورائيو.

”ڇا مطلب؟“ مون پڇيو.

”بس اهوئي ته نه سٺا آهن نه خراب. انسان مرڻ بعد يڪدم دوزخ يا جنت ۾ ته نه ويندو
 آهي. ان جي فيصلو ٿيڻ ۽ وڃڻ کان اڳ انسان جو جتي روح ٽنگيل هوندو آهي ان کي عالم برزخ
 چئي سگهجي ٿو. سو ساڳيو حال اسانجو آهي.“

سنڌ ۾ رهڻ جنجال ڪيو پيو وڃي

سئيڊن جو هي شهر مالمو چون ٿا ته پارڪن کان مشهور آهي. بلڪل صحيح آهي. جڳهه جڳهه تي هتي پارڪ، باغ بستان ۽ ساوڪ نظر اچي ٿي. سڄو شهر گل ۽ گلڪارين سان ڀريو پيو آهي جنهن تي هن شهر جي ميونسپالٽيءَ جو چڱو خاصو خرچ ايندو هوندو. پر مالمو City of Parks کان وڌيڪ بدڪن جو شهر به چئي سگهجي ٿو، جو جتي ڪئي قسمن قسمن بدڪون آزادي سان ائين گهمندي ڦرندي نظر اچن ٿيون جيئن پاڻ وٽ ڪانگ ڪپرون.

اسان جو پاڪستاني شاگرد احمد ڪمال علوي، جنهن کي شڪار جو تمام گهڻو شوق آهي تنهنجو بدڪن، ڪونجن، آڙين کي ائين هلندو ڏسي وات پاڻي ٿيندو آهي ۽ چوندو آهي: ”دل ٿي چوي ته ڪنهن ڏينهن ٿيلهي ۾ لڪائي ڪمري ۾ اچي مٿن سير ڦيرجي“.

پر کين ڦاسائڻ ايترو سولو به نه آهي. ڪيوٽرن وانگر هي بدڪون بس اسٽاپن، پارڪن، دڪانن ۽ ڪئنالن جي ڪناري وٽ توهان جي اڳيان پيون هلنديون ۽ چڱنديون. پر جيئن ئي کين جهلڻ لاءِ هٿ اڳيان ڪندؤ ته ڦڙڪو ڏيئي اڏامي وينديون. ان کان علاوه حڪومت طرفان پڻ کين ڦاسائڻ جي سخت بندش آهي. انڪري هن ملڪ جي قانوني جي عزت ڪندڙ شهري کين هٿ لائڻ ته پري جي ڳالهه آهي بري نيت سان به نٿا ڏسن. اها بي ڳالهه آهي ته اسان ايشيائي ۽ آفريڪن کي هي شڪار جا پڪي ڏسي اکين اڳيان يڪدم ڊيگڙا ۽ رڌ پچاءَ جوسامان ڦري ٿو. پر هتي جا ماڻهو هنن پکين کي پنهنجي شهر جو مهمان ڪري سمجهن ٿا. جيڪي ٿڌ گهٽ ٿيڻ سان ڏاکڻ علائقن کان هتي اچن ٿا.

هڪ ڏينهن قاضي چيو: ”هي ملڪ ڪيڏا خوش نصيب آهن جو هنن وٽ ههڙا پڪي پيا هلن.“

”دراصل ان کان وڌيڪ ته خوش نصيب پنهنجو ملڪ آهي.“ مون چيو مانس، ”خاص ڪري سنڌ جو علائقو جتي هر سال سياري جي موسم ۾ هن کان به وڌيڪ قسم جا هجرتي پڪي هنن اتراهين ملڪن (ويندي سائيريا کان) اچن ٿا. سو اهو نٿو چئي سگهجي ته هي ملڪ خوش نصيب آهن. اڃا به اهو چئي سگهجي ٿو ته اسان جا ماڻهو يا حڪومت بدنصيب آهن، جيڪي ههڙن پکين جو قدر نٿيون ڪن ۽ نه فقط پاڻ هنن پکين کي بي دردي سان ماريندا وٽون پر اوسي پاسي جي امير عربن کي دعوتون ڏيندا وٽون ته اچو ۽ اچي پينگ ڪريو.“

علوي چوڻ لڳو: ”مون کي يقين آهي ته اهي پڪي جيڪڏهن دبئي، دوحا يا سعودي عرب، ڪويت پاسي وڃن ها ته اتي جا جت عرب به انهن کي نه مارين ها. پر هنن جي بچاءَ ۽ وڌڻ ويجهڻ جا اپاءُ وٺن ها. پر اسان وٽ اهو وڃي حال ٿيو آهي جو انهن مهمان پکين کي به سک جو ساڻه ڪڻ نٿا ڏيون.“

”گذريل ٻن ٽن سالن کان ته انهن ۾ اهڙو ٽاڪوڙو وڌو ويو آهي جو ڪيترن پکين سنڌ ۾ لهڻ گهٽائي بمبئي ۽ هندستان جي ٻين ڪنارن ڏي وڃڻ شروع ڪيو آهي.“ مون کين ڪجهه عرصو اڳ جي هيرالڊ رسالي ۾ ڇپيل هڪ رپورٽ ڏي ڏيان چڪايو.

”ڪيڏو ڏک ٿو ٿئي.“ قاضيءَ افسوس جو اظهار ڪيو، ”اسانجي ملڪ - خاص ڪري سنڌ جي حالت ڏينهن ڏينهن ڇا ٿي رهي آهي. سندس درياءَ سڪندا وڃن، نتيجي ۾ اهي مڇيون پلا نظر نٿا اچن. واٽر ٽيبل مٿي ڪڇڻ ڪري زمين جي سم ۽ ڪلر ستياناس ڪري ڇڏي آهي. هيرن جهڙن ماڻهن کي ڊاڪو ۽ ڏاڙيل سمجهي ماريو پيو وڃي ۽ ڏاڙيلن کي تاتي هن پُر سڪون ڌرتي تي ناحق ٻاريو پيو وڃي. جيئن ڪو سڪ چين سان نه رهي سگهي ويندي پڪي پڪڻ لاءِ به سنڌ ۾ رهڻ جنجال ڪيو پيو وڃي.“

ڪڏ ۾ هڻ انهن ڳالهين کي

سئيڊن، فنلنڊ، ناروي ۽ آئيس لنڊ اهي اتر قطب وارا ملڪ آهن جتي سخت ٿڌ ڪري ماڻهوءَ جو جياپو ايڏو سولو نه آهي جيترو انگلينڊ، آمريڪا، جرمني، فرانس يا جپان ۽ سنگاپور پاسي. اسان جا پاڪستاني دنيا جي هر ڪنڊ ۾ نظر ايندا پر هنن ملڪن ۾ سڀ کان آخر ۾ آيا ۽ اڃا تائين سندن تعداد ٻين ملڪن ۾ رهندڙ پاڪستانين جي مقابلي ۾ تمام گهٽ آهي. موسم کان علاوه زبان جي پڻ ڏکيائي آهي جو هتي انگريزي زبان نٿي هلي. سئيڊش، ڊننش، فنش ۽ نارويجن زبانون اسپيني، جپاني، فرينچ ۽ ملئي جهڙين زبانن کان تمام ڏکيون آهن. بهرحال جن پاڪستانين همت ڪئي ۽ ڪشالا ڪري هيستائين پهتا ۽ ٽڪي پيا انهن ۾ نوي کان مٿي سيڪڙو پنجاب پاسي جي رهاڪن جو آهي. باقي اڻ نَو سيڪڙو ۾ مهاجر، پناڻ، بلوچ ۽ سنڌي اچي وڃن ٿا ۽ اهي به عام طرح عيد جي گڏجاڻين يا ٻين اهڙين محفلن ۾ ورلي نظر اچن ٿا.

هڪ ڏينهن ڪنهن گڏجاڻي ۾ ناروي ۽ فنلنڊ جا رهندڙ ڪجهه پاڪستاني پڻ شامل هئا. تقريباً سڀ پنجاب پاسي جا هئا ان ڪري سڄي گفتگو پنجابيءَ ۾ هلي رهي هئي. مون جهڙو ٿي سگهي ٿو ڪو هڪ به غير پنجابي به هجي جيڪو مون وانگر ڪنڊ پاسي ۾ ويهي خاموشيءَ سان ٻين جون ڳالهيون ٻڌي رهيو هو. ڳالهين ڪندي اها ڳالهه نڪتي ته سنڌ ۾ پنجاب جي ماڻهن کي ايترو هٿ چراند نه ڪرڻ ڪپي. بهرحال سڀ نيڪ نيتي سان ڳالهه ڪري رهيا هئا. ڪنهن کي خوش ڪرڻ بدران سڀ نيوتل جي حيثيت ۾ ٽيڪا ٽپي ڪري رهيا هئا. جنهن ۾ ڪافي حقيقت لڳي رهي هئي. هونءَ به کين ملڪ ڇڏي ڪي سال ٿي ويا ۽ هاڻ سندن مرڻ جيئن مٿيون ماڻهيون هنن ملڪن سان آهن. انڪري سندن تنقيد يا چيد ڪرڻ ۾ ڪا گهڻي طرفداري نه هئي ۽ انون به وچ ۾ پنهنجي راءِ ڏيڻ يا سندن ڳالهه قبول ڪرڻ يا نه ڪرڻ بدران ماڻ ڪري پڻ لڳس ته آخر ٻين ماڻهن کي پاڪستان جي رهاڪن ۽ خاص ڪري سنڌين بابت ڇا Views آهن.

”سنڌ جي زمين، نوڪرين، اسڪولن، ڪاليجن ۽ ڪارخانن فنڪٽرين تي پنجابين جو روزانو وڃي قبضو ٿيندو. هاڻ ته ماڳهين ڪراچيءَ جون فنڪٽريون ئي پنجاب ڏي شفت ٿي رهيون آهن.“ هڪ چيو.

”پنجاب جي رهاڪن کي ائين ڪرڻ نه ڪپي.“ ٻئي چيو، ”ان سان خواهه مخواهه ٻين جي دلين ۾ اسان لاءِ نفرت وڌندي. اسان کي سنڌ ۽ ان جي عوام جي خدمت به ڪرڻ ڪپي.“

”دراصل ان ۾ سنڌي وڏيرن، وزيرن ۽ پير ميرن کان علاوه سنڌي ڪامورن جو پڻ ڏوهه آهي جن کي رڳو پنهنجو فڪر آهي، مقامي ماڻهن جي پلي جو نٿا سوچين.“ هڪ چيو.

”سنڌ جي فلاڻي ڳوٺ ۾ اسان جي هڪ بزنس مين اهو سوچي فيڪٽري هڻڻ تي چاهي ته پلي ان ڳوٺ جا سنڌي بي روزگار هنر به سڪن ته روزگار به ڪمائين. پر ڳوٺ جي وڏيري

(سندس نالو وٺي ٻڌايائين) نياپي ذريعي چٽاءُ موڪليو ته خبردار جو هن جي ڳوٺ ۾ ڪا فنڪٽري يا ڪارخانو هڻي سندس ماڻهو ڪاريا اٿس. هن لاءِ اهي ائين بڪيا، بي روزگار ڀلا آهن. سنڌ جي وڏيري جي اهائي ذهنيت آهي ته ڳوٺ جو غريب نه سڏري نه خوشحال زندگي گذاري. هر وقت سندس موچڙي مار جي منهن ۾ هجي ۽ کيس سائين سائين ڪندو رهي.

”منهنجا مائٽ ٽنڊو محمد خان پاسي هڪ پنجابين جي ڳوٺ ۾ رهن ٿا.“ هڪ ٻئي ڳالهه ڪئي، ”سندن ننڍڙو ڳوٺ هوندي به اسڪول، اسپتال، پارڪ سڀ ڪجهه آهي. سندس پر ۾ سنڌين جو وڏو ڳوٺ آهي، جنهن جو وڏيرو اسيمبليءَ جوميمبر به آهي. اسڪول اسپتال ڏي ته ڏيان نه اٿس پر ڳوٺ جي جيڪا چنگي ناڪو ملي ٿو سان به هو پنهنجين عياشين ۾ خرچ ڪريو ڇڏي. ڪڏهن پنهنجي بنگلي کان ٻاهر نڪري ڳوٺ جو چڪر نه هنيو اٿس ته سندس ڳوٺ جي غريب سنڌين جو ڇا حال آهي.“

”سنڌي پير، مير، وڏيري کان پوءِ ٻئي نمبر تي سنڌين جو دشمن رشوت خور سنڌي ڪامورو پڻ آهي، جنهن پنهنجو پپ پڙڻ لاءِ سڀ ڪجهه ڏاڏو ڏنو آهي.“ هڪ چيو ۽ ٻئي ڪندي چيو: ”اسان وٽ پنجاب ۾ مشهور آهي ته ڪراچي يا سنڌ ۾ ڪو ڪم پوي ته پهرين معلوم ڪجي ته ڪو سنڌي بابا آفيسر آهي. جي سنڌي سائين آفيسر آهي ته پئون ٻارهن. جيڪو ڪين رشوت ڏيندو ان جو ڪم ڪندو. توهان کي ڪوڙو ڊوميسائل ڪپي، زمين جي لڪائي ۾ هير ڦير ڪرائي هجي، ڪٿي نوڪري ڪپي، توهان سنڌي ڪاموري جي هٿ تي ڏوڪڙ وڃي رکو. پوءِ جيڪو گهڻا ڏيندس ان جو ڪم پڪو. پر آهي مڙس جوپٽ، پئسو وٺي پوءِ پلي سندس نوڪري هلي وڃي پر توهان جو ڪم ڪري ڏيندو. پوءِ ان جي مقابلي ۾ پلي ڪو سندس سنڌي ڀائو هجي، پلي ڪو سندس سڳو سوٽ، ماساٽ هجي، ڪين گشاپتا هڻي چيڙي ڪرائي ڇڏيندو. سنڌي ڪاموري لاءِ وڏو پير پئسو آهي.“

سڀ کڻ لڳا، کلي بس ڪيائون ته هڪ پڇيو: ”يار سنڌي ڪامورو يا پير، مير، وڏيرو ايڏو پئسو ڪري ڪيڏانهن ٿو. نظر ته اهي ئي غريب جا غريب اچن ٿا.“ ان کانپوءِ اُنون پنهنجي خيالي دنيا ۾ هليو ويس ان ڪري وڌيڪ ٻڌي نه سگهيس ته ڪڏهن اهو عنوان ختم ٿيو ۽ ڪڏهن ٻيو شروع ٿيو. ان ۾ ڪٿي ڪيترائي به ڪڙاڻ هجي پر ان ۾ جيڪو حقيقت جو پهلو هجي ان کان اسان سنڌين کي اٺ پڪي وانگر اک ٻوٽ نه ڪرڻ ڪپي. ان ئي وقت اُنون هڪ سنڌي وزير جو سوچي رهيو هوس جنهن مون کان سندس هڪ ڀائٽي/ڀائيڃي جي مستقبل لاءِ صلاح ورتي هئي.

”يارهن انجنيئرنگ ۾ بي اي ڪئي آهي هاڻ ڪٿي لڳيائينس.“

”ڳالهه ٻڌ.“ مون کيس صلاح ڏني، ”تون وڏيرو زميندار ماڻهو آهين. الله جي فضل سان توکي پئسي جي ڪا ڪوٽ ناهي. هيئن ڪر جو هن کي آرمي ۾ موڪلي ڇڏ. اڄڪلهه آرمي ۾ انجنيئرن جي چونڊ هلي رهي آهي. اتي هڪ سئو آفيسر ٿي رهندو.“

”نه يار! سول ۾ انجنيئرنگ ان لاءِ ڪانه ڪئي اٿس.“ هن ورائيو.

”چڱو پلا هيئن ڪر، کيس انگلينڊ يا آمريڪا موڪلي ڇڏايم اي ڪري يا اڃا به وڌيڪ پڙهي قابل انجنيئر ٿي ان بعد پنهنجو فرم اچي کولي، جنهن ۾ ٻين به محنتي نوجوان انجنيئرن کي رکي. ائين ڪرڻ سان سندس نالو هڪ طرف پيدا ٿيندو ته ٻين کي روزگار ڏئي خوشي الڳ محسوس ٿيندي.“ مون کيس صلاح ڏني، پرهن خبر ناهي ڇا پسند ڪيو ٿي جو منهنجي ڳالهه کيس ايتري نه وڻي.

سال سوا لاءِ منهنجو ٻاهر وڃڻ ٿي ويو. ان بعد آيس ته ان وزير صاحب ٻڌايو ته هن پنهنجي ان مائٽ کي ڪسٽم ۾ لڳرائي ڇڏيو آهي. مونکي ڏاڍو تعجب لڳو.

”هڪ انجنيئر ۽ ٽيڪنيڪل ماڻهوکي ڪسٽم جي غير ٽيڪنيڪل ۽ گهٽ پگهار واري نوڪري ڏياري تو ته هن جي سڄي تعليم، علم ۽ Creativeness ختم ڪري ڇڏي.“ مون چيو مانس.

وزير صاحب وڏو تهڪ ڏيندي چيو.

”ميان ڪڏ ۾ هن انهن ڳالهين کي. هتي مهيني ۾ تيهه چاليهه هزار رپيا گهر ويني ڪمايو وينو آهي. ان کان وڏو پيو ڪهڙو عيش ڪپي.“ هن چيو ۽ مونکي معلوم ٿيو ته ڪسٽم جي نوڪريءَ بعد همراهه واقعي عيش ۾ آهي. شراب ڪواب جو دور رات تائين پيو هلي. آلي موالِي دوستن جي واهه واهه لڳي پئي آهي. همراهه خوش ته وڏو ڪارنامو ٿي رهيو آهي.

سال ٻن لاءِ وري مونکي ٻاهر وڃڻو پيو ۽ جڏهن موٽي آيس ته ان وزير صاحب جي هاڻ حڪومت ٿي نه رهي هئي. خبر پئي ته سندس وزارت وڃڻ کانپوءِ سندس پائنتي/ پاڻيچي جي نوڪري به هلي ويئي. نوڪري ته هلي ويئي پر سال به ههڙي وڏي پيماني تي عياشيءَ هن نوجوان جي صحت ۽ عادتون ئي خراب ڪري ڇڏيون. ڪسٽم جي رشوت جي نوڪري هئي جنهن مان پئسو پئي آيو. عياشي پئي هلي. يار دوست ساراهه ڪندي نه پئي ڍاپيا. هاڻ رهجي وئي آهي ابي ڏاڏي جي زمينداري. ۽ سنڌ جي زمين جي پوري ساري حال جي سڀني کي خبر آهي. ان عياشي لاءِ پورو پئسونه ملڻ ڪري همراهه کي هر وقت چٽائي آهي يا وٽي چورن ڌاڙيلن سان سنگتون رکندو جيئن سندس خرچ جو پورا ٿئي. ان قسم جون ڳالهيون ٻڌي هر عام سنڌيءَ کي ڏک ٿيندو هوندو ته ٻين ملڪن ۾ ته ماڻهو پڙهي ڳڙهي ڪٿان جو ڪٿان وڃيو نڪرن. رشوت جي پئسن مان به ڪارخانا فنڪٽريون هڻي پاڻ ۽ پنهنجي ڳوٺ جي غريبن کي سکيو بنايو ڇڏين. ڪٿي اسان جو وڏيرو ۽ ڪامورو آهي جو پاڻ ته پنهنجي تباهي آڻي ٿو پر ٻين لاءِ به ڏچو بنجي پوي.

سوال ٿو پيدا ٿئي ته ٻئي جي واتان پنهنجي سنڌيءَ لاءِ ان قسم جون حقيقتون ٻڌي ان تي چڙ ڪجي ۽ هميشه وانگر هن جو ڍڪ ڍڪجي. ان ڪري جو هو سنڌي آهي. پلي پيو پينگ ڪري. يا ان جي حق ۾ هن جي سڌرڻ لاءِ دعا گهرجي جيئن هو سنئين راهه تي اچي ۽ ساڳي وقت غريب عوام کي به سندس ڪتن ڪرتوتن کان نجات ملي. يا شاندار ماضي جا گيت ۽ لوليون ڳائي گهائي ننڊ ۾ غرق ٿي وڃجي. يا ڪڏ ۾ هڻجي اهڙين ڳالهين کي؟

ٽوڙ وڌي دير مان پائجي

سال جي شروعات وارا مهينا يونيورسٽي ۾ دعوتن جو دؤر هلندو آهي. گذريل هفتي ايم ايس سي جي فائينل اينٽر وارن اسان نون آيل شاگردن کي ڊنر ڏني. جيڪي فنملي سان آيل آهن، انهن جي زالن کي پڻ گهرايو ويو هو. پروفيسر ۽ يونيورسٽي جو سڄو اسٽاف هو. ان سان گڏ ڪجهه آفريڪا ۽ لاطيني آمريڪا، فلپين ۽ انڊونيشيا جهڙن ملڪن جون ڪجهه زالون مرد هئا، جن ۾ گهڻا آهي هئا جيڪي هتي سٺين ۾ سياسي پناهه واري پاليسيءَ مطابق رهيل آهن. اهي ههڙين مفت جي پارٽين ۾ ڪاٺ پيئڻ ۽ ڊانس جي شوق ۾ هليا ايندا آهن. ڪجهه هتي جون يعني سٺين جون عورتون پڻ هيون، جيڪي بقول هڪ پراڻي جهازي انجنيئر محمود جي، يورپ جي هر شهر ۾ هڪ گروپ اهڙين عورتن جو هوندو آهي جن جا حقوق غير محفوظ هوندا آهن. اهي اڪثر بيوهه، رن زالون، نشي جون عادي، ٿلهيون، بي ڊوليون، مڙسن سان رنل، اولاد کان تڙيل هونديون آهن. اهي پنهنجين ساهيڙين سان اهڙين پارٽين ۾ اچي نازل ٿينديون آهن. ٿوري دير بعد جيئن ئي نغاري تي ڏونڪو لڳو يعني ميوزڪ شروع ٿي، ته هڪ هڪ اٿي، آفريڪي شيدين سان پيچي ٿي، فلور تي ڊانس ڪرڻ ۾ جنبي ويون. سندن دلپسند ماڻهو ڪارا هوندا آهن، يعني آفريڪي شيدي.

بنگلاديش جي ڪئپٽن حبيب چيو:

”يار ڪارا وڏا لاهه آهن. اسين ايشيا جا چريا رڳو وٽنداسين پوست آفيس ۽ اسپتالن جا ڏس پتا پچندا. اميگريشن آفيس جا چڪر هڻندا ته اسان جي زالن کي جهت ويزا موڪليو ته اچن. موڪل جي ڏينهن ۾ سستا دڪان ڳولينداسين ته ڪٿي حلال گوشت ۽ مرچ مسالا ملن ٿا. هي آفريڪن هتي پهچڻ سان سامان به پوءِ ڪوليندا، پهرين ڪا مڪاني لولي لنگڙي، گوري سٺيدش چوڪري ساهيڙي ناهيندا. پوءِ موچڙو به چوڪري جو ته منهن به چوڪري جو. هو پنهنجين موٽر ڪارن ۾ هنن ڪارن کي پر ۾ ويهارين گهمائين به ته خريداري به ڪرائين. اهڙي طرح هنن شيدي شاگردن جون پنجنئي آڱريون گيهه ۾ آهن.“

سريلنڪا جي ٻڌ شاگرد پريرا (جيڪو ڪولمبو جي بندرگاهه جو انڊمنسٽريٽر آفيسر آهي) چيو: ”بابا هنن آفريڪن همراهن ۽ هتي جي يورپي چوڪرين جو ساڳيو ڪلچر آهي. ڪاٺ پيئڻ نچڻ ڪڏڻ، ڪو غلط ڪم ڪندي جيل ۾ هليا ويندا ته به پرواهه نه ڪندا. جيل ڪاٿي ائين پيا هلندا جڻ حج يا هني مون تان موٽيا هجن. پر پاڻ واري علائقي- يعني بنگلاديش، هندستان، پاڪستان، سريلنڪا جي رهاڪن لاءِ اهو ڪم ڏکيو آهي. پنهنجي غريب توڙي امير جو واسطو، عزت ۽ سوشل زندگي گهر ۽ فنمليءَ سان آهي. نه فقط زال ۽ ٻارن سان پر ماءُ، پيءُ، ڀاءُ، پيڻ سان هر وقت ذهني واسطو ۽ ڳانڍاپو رهي ٿو ۽ سڄي ڳالهه اها آهي ته پاڻ ان معاملي ۾ ڊچون ٿا.“

پوءِ کٽي اسان ۾ ڪو مسلمان هجي، هندو يا ٻڌ هجي يا عيسائي.“
 ”پر هتي جون گوريون رنون به هنن شيدين تي مرن ٿيون،“ بنگلاديش جي حبيب
 چيو، ”مون ته ڪيترا دفعا ٽراءِ به ڪيو آهي پر اڃا تائين ڪا سئيڊن جي چوڪري ته ٺهيو پر
 پولينڊ جي پوڙهي به منهنجي اڳيان گاهه نٿي وجهي. سمجهه ۾ نٿو اچي ته ڪيئن حاصل
 ڪجي؟“

”ڇا؟ گاهه يا چوڪري؟“ پريرا پڇيس.

”لڳي ٿو،“ مون کلندي چيو مانس، ”ته هتي جون يورپي عورتون اسان ڌارين مردن کان
 ڊڄن ٿيون. ان ڪري هو پنهنجن گورن سان ئي گڏ رهڻ بهتر سمجهن ٿيون. پر جيڪي تبديلي
 چاهين ٿيون اهي پوءِ يڪي چاهين ٿيون يعني يا ته بنهه اچو هجي يا وري سخت ڪارو. ان
 ڪري ڪنهن ڪٽڪ رنگي يا هيڏي ڦڪي رنگ واري ايشيائي بدران ڪاري شيديءَ جي ويجهو
 وڃن ٿيون. يعني ڏوڙ پائجي ته ڪنهن وڏي ڍير مان پائجي.“

بنگلاديش جي مفروحا ۽ ملائيشيا جي ڊيزي

بنگالي شاگردن جي زالن سان گڏ هڪ بنگالي نوجوان عورت پڻ هئي. منهنجي پرسان لنگهي ته هڪ ٻئي کي سلام ڪرڻ بعد بنگاليءَ ۾ ”ڪيئن آئين؟ پالو تو؟“ خير خبر ڪئي مانس. پاڻ اوور ڪوٽ ۽ مفلر لاهي ڪليءَ ۾ تنگڻ لاءِ اٿي هئي. مون کان پڇيائين ته ڪٿي جو آهيان. ”پاڪستان جو آهيان پر ’مئرين انجنيئرنگ‘ چنگانگ مان ڪئي هيم، ان ڪري ڪجهه ڪجهه بنگالي اڃا ياد اٿم.“

”اپنا ٻاري ڪوٽائي“ - ”تنهنجو ڳوٺ ڪهڙو آهي؟“ مون پڇيومانس.
 ”امي ڍاڪا ٿاڪيو.“ (اٺون ڍاڪا رهان ٿي) هن ٻڌايو.

دراصل مون معلوم ٿي ڪرڻ چاهيو ته هوءَ اسانجي سينئر گروپ جي چئن بنگلاديشين مان ڪنهن جي زال آهي. (هن سال جي شاگردن جي فٽملي کي هتي اچڻ جي اڃا ويزا نه ملي آهي.) پر هن جي ڳالهين مان جڏهن اندازو نه لڳائي سگهيس ته نيٺ ڊائريڪٽ پڇيومانس ته آيا هوءَ نجم العالم جي زال آهي؟

”نه نه.“ هن پنهنجو هٿ منهنجي منهن ڏي ڪري اهو چوڻ چاهيو ته ڪهڙيون ويٺو ڳالهيون ڪريان. ۽ مون يڪدم درستي ڪندي چيو ته، ”پوءِ توهانمسز ڪنهن معين آهيو؟“
 ”نه نه. منهنجي اڃا شادي به نه ٿي آهي.“

”اوه! آءِ ايم ساري! مون سمجهيو هتي رهندڙ بنگالي شاگردن مان توهان ڪنهن جي زال آهيو.“

”نه نه.“ اٺون بنگلاديش ۾ گورنمينٽ آفيسر آهيان، پرواري شهر لنڊ (Lund) ۾ هفتي کان سيمينار هلي رهيو آهي. اهو ائين ڪرڻ لاءِ آيل آهيان.“ هن پرس مان پنهنجو ڪارڊ ڪڍي مون کي ڏيندي چيو.

موت ۾ مون کيس پنهنجو ڪارڊ ڏنو ۽ سندس ڪارڊ پڙهڻ لڳس. نالومفروحا سلطانا، وزارت خزانا جي ايڪانامڪس رليشن ڊويزن جي ڊپٽي سيڪريٽري هئي.

پاڻ چڱي دير بنگلاديش حڪومت کي درپيش ايندڙ مسئلن ۽ انهن کي خير اسلوبيءَ سان منهن ڏيڻ ۾ پنهنجين ڪوششن بابت ٻڌائيندي رهي. ڪيتريون تعليم يافته بنگالي عورتون اسان جي ملڪ جي ساڳي ليول جي پڙهيل عورتن کان وڌيڪ سلجهيل ۽ سياسي شعور رکن ٿيون ۽ هيءَ ته ڪجهه وڌيڪ ئي هوشيار ۽ معلومات رکندي هئي. پاڻ بيحد دلچسپ ڳالهيون ڪري رهي هئي پر آفريڪن شاگردن اهڙا ته هيئون ڦاڙ گانا ڦل آواز تي ڪئي رڪيا جو سچ پچ دانهون ڪري ڳالهائڻ بعد به چوٿون حصو ڪو مس سمجهه ۾ آيو ٿي. ساڻس وري ملڻ جو رسمي واعدو ڪري اٿان رڙهي اندرين هال جي ساڄي ڪنڊ ڏي آيس، جيڪا ٽيپ رڪارڊر کان سڀ کان ڏورانهين

جڳهه هئي. ملائيشيا ۾ مون سان ڪم ڪندڙ ڪئپٽن لي (جيڪو مون سان گڏ هن سال آيو آهي) هڪ چيني عورت سان بينو هو. هن مون سان واقفيت ڪرائي.

”هيءَ مسز ڊيزي آهي سندس مڙس سئيڊش آهي ۽ ويهن سالن کان هتي رهي ٿي. ۽ هي الطاف آهي.“

”آپا خبر.“ هن مون کان ملڻي ۾ خير عافيت پڇي.

”بائيڪ لا- باگوس.“ مون هٿ ملائي ورائيو. ”توهانجي تعريف ملائيشيا جا سڀ چيني ۽ ملڻي ڪندا آهن.“ مون کيس ٻڌايو. سئيڊن ۾ جيئن اسان پاڪستانين جي مسٽر جوهر، مضمون ۽ مسعود مدد ڪري ٿو تيئن ملڻي همراهن لاءِ هر ڏک دور ۽ تڪليف دور ڪرڻ لاءِ هي پنجاهه سالن کن جي نيڪ عورت پاڻ پتوڙي ٿي.

”آئون ٽيچر به آهيان. فارينرس کي سئيڊش زبان سيڪاريندي آهيان. ڪئپٽن لي چيو پئي ته توهان کي شايد هتي جي زبان سکڻ جي دلچسپي هجي.“

”نه. پڙهائي ڏاڍي آهي. وقت ڪڍي نه سگهندس.“ مون چيو مانس.

”توهان کي ٻن مهينن اندر Crash Course (تڪڙي ۽ گهڻي پڙهائي) ذريعي سيڪاري سگهان ٿي.“

”نه، آئون بنهه ان پويان وقت وڃائڻ نٿو چاهيان، باقي ٻئي مهيني منهنجي زال اچي پئي اها شايد سڪي.“ مون في الحال جان چڏائڻ جي ڪئي.

”بس پوءِ ڪئپٽن لي ۽ ٻين جي زالن سان گڏ کيس به سيڪاريندس. گذريل سال به توهان جي پاڪستاني دوستن: ظهير بابر، ڪئپٽن لوڏي ۽ ڪئپٽن رحمت جي زالن مونکان سئيڊش زبان سکي هئي. پلا فئملي اچڻ بعد هاسٽل مان شفٽ ٿي ڪٿي رهڻ جو ارادو ڪيو اٿئي؟“ هن پڇيو.

”گهڻو ڪري شهر جي ڏکڻ ۾ هولما علائقي ۾.“ مون ٻڌايو.

”گهر لاءِ فرنيچر ۽ ٿانو ڪپنو ته ايندڙ چنڇر تي روٽري ڪلب وارا وڏي Sale لڳائي رهيا آهن. جنهن ۾ گهر جي هر شيءِ تمام گهٽ اگهه تي وڪڻندا. هيءَ Sale سال ۾ هڪ دفعو هٿندا آهن. تون سامان وٺي في الحال ملڻي ڪئپٽن زين اڪبر (آخري سال جي شاگرد) جي گهر يا منهنجي گهر رکي سگهين ٿو.“ ڊيزي چيو.

ريفريجريٽر نه پر ڊيپ فريزر

پاڻ نيلام واري جاءِ جو ڏس پتو لکي ڏنائين ۽ مون سندس ٿورو مڃي کانئس موڪلايو ۽ ڪجهه کائڻ لاءِ پليٽ کڻي. لاطيني ۽ آمريڪا ۾ آفريڪا جي ڪجهه شاگردن جو مفت جي شراب ۽ بيئر تي سخت مارو هو. باقي عرب، پاڪستاني، مصري، اردني ڇپڙي ڪري ڪوڪا ڪولا يا اسپرائيٽ جو گلاس هٿ ۾ جهلي ڏوڪي رهيا هئا. شايد شراب جو ڪوبه عادي نه هو يا شايد سڀ ڪو شريف بنجي رهيو هو. گذريل سال ۽ هن سال جي جملي اٺن ايراني شاگردن مان ڇهه ته بنهه نه آيا جو هر ان دعوت ۾ جنهن ۾ شراب، رباب ۽ شباب هجي اچڻ کان پرهيز ڪن ٿا. بهرحال اسان مسلمانن جي ڪسر في الحال يمن جي محمد مبارڪ پوري پئي ڪئي. هو عدن پورٽ جو انجنيئر آهي. هڪ بيئر جو دٻو خالي ٿيس ٿي ته پيو ڪيائين ٿي ۽ شيدين ۽ ڏکڻ آمريڪن سان آخر تائين مقابلو ڪندو رهيو. ۽ هڪ لولي لنگڙي کي ڇڏيائين ٿي ته پيءَ کي ڪرسي تان اٿاري فلور تي اٿي ڊانس ڪيائين ٿي. جنهن وقت به مون تي نظر پيس ٿي ته چوڪريءَ کي پنهنجي وڌيڪ ويجهو چڪي رڙ ڪيائين ٿي:

”مسٽر الطاف! پليز ٽيڪ ماءِ فوٽو گراف.“ ۽ مونکي به دفعا بهانو ڪري ٿيون دفعو ڪڍڻو ئي پيو ٿي. ٻن ٽن ڏينهن بعد مبارڪ فلسفو به ڳالهائڻ لڳو هو. هونءَ ئي نارمل حالتن ۾ ٿي هو، فلسفانه ڳالهيون ڪري ٿو ۽ هاڻي ته هو ان منزل تي پهچي چڪو هو جتي سندس ديس، وطن، عدن، يمن جوڪو ملان مولوي پهچي نٿي سگهو.

هڪ موقعي تي مون کي جهلي چيو هيائين:

”لڪ فرينڊ! منهنجا دوست! هي ملڪ به عجيب آهي جتي جي، نه گلن ۾ خوشبوءِ آهي، نه کاڌي ۾ لذت آهي ۽ نه وري ڪا عورت ۾ گرمائش آهي.“

ڪئپٽن حبيب چيو؛ ”اهو يماني ياسر عرفات مهانڊو توسان ڪهڙا راز سليندو رهي ٿو.“

کيس ٻڌايم ته هيئن ٿو چوي.

”عجيب ماڻهو آهي.“ ڪئپٽن حبيب پنهنجي روايتي انداز ۾ ٽهڪ ڏيندي چيو. ”کيس اها

خبر نٿي پوي ته ڪهڙي عورت جي ويجهو وڃي. ههڙي سرد رات ۾ اهڙي ٿلهي ۽ پوڙهي عورت جا جذبا Defrost ڪرڻ ۾ ته کيس ٿي راتيون ٿي ڏينهن ڪين.“

”تو مبارڪ جي ساهيڙيءَ کي ريفريجريٽر سمجهيو آهي ڇا؟“ مون کيس کلندي چيو.

”ريفريجريٽر! قسم سان ڊيپ فريزر آهي.“

خطرناڪ ماڻهوءَ جي ملڪ جي آهين

رات جا ٻارهن کن ٿيا ته اهي شاگرد جيڪي فئملين سان آيا هئا، روانا ٿيڻ لڳا، جو ٻارهن کانپوءِ شهر جي بسن جا ڦيرا گهٽجيو وڃن. هونءَ ڪلاڪ ۾ چار يا پنج ڦيرا ڪندڙ بس، رات جو ٻارهن کانپوءِ ڪلاڪ ۾ فقط هڪڙو ڦيرو ڪري ٿي. ان جي معنيٰ هڪ بس چٽي وٺي ته ٻي پوري ڪلاڪ بعد ايندي. پر اهو آهي شهر جي هر بس اسٽاپ تي هر بس مقرر وقت تي اچي ضرور ٿي. هر بس اسٽاپ تي گهڙيال لڳل آهي ۽ سالن کان بس جو اهو مقرر وقت هلندو اچي. ماڻهو پنهنجن گهرن مان واچ ڏسي نڪرن جيئن کين بس اسٽاپ تي سيءِ ۾ وقت وڃائڻو نه پوي.

مهمانن- خاص ڪري فئملين جي وڃڻ ڪري ڊانسنگ ۽ ڊائنگ هال توڙي باقي بچيل اڪيلن همراهن جي دليين ۾ آيل مهمانن لاءِ ڪافي جاءِ ٿي پئي، جو مون ڏٺو ته ڪيترا همراهن جيڪي پنهنجن دوستن يا ملڪي شاگردن جي زالن اڳيان شرماني ڪندڙ پاسو ڏئي رهيا هئا سي به هاڻ انهن جي وڃڻ کانپوءِ پنهنجين سڏايل گرل فرينڊن يا پاڻهي آيل انهن عورتن کي (جن جا حقوق غير محفوظ ٿي لڳا) پنهنجين دليين ۾ جايون ڏيڻ لڳا.

ملائيشيا جي ڪئپٽن ليءَ جي زال اٺنا، پٽ سان لڳل ڪرسي مان هڪ تي ويٺي هئي.

”تون اڃا ويٺي آهين؟“ مون کائس پڇيو.

”لي هلي ته هالن. هڪ ٻئي پويان بيٺر جا دٻا ڏوگهي رهيو آهي.“ اٺنا ورائيو.

اٺنا جي پر ۾ اسان جو پاڪستاني ڪئپٽن سليم ۽ راحت عزيز ويٺا هئا. راحت کي انگريزيءَ ۾ چيم؛ ”ڪئپٽن ليءَ کي مفت جي شراب پيئڻ جي ايڏي پٽ آهي جو پوءِ جان چٽڻ مشڪل آهي. ملائيشيا ۾ به بيوڪو پيئي يا نه پر لي صاحب ضرور پيئندو.“

ڪئپٽن لي جي زال اٺنا منهنجي ڳالهه جي تصدي ڪندي سليم ۽ راحت کي چيو: ”الطاف

سچ ٿو چوي.“

”يار اٺنا ڇا سوچيندي.“ ڪئپٽن سليم مون کي چيو.

”اٺنا ڇا سوچيندي. ڪا لڪيل ڇپيل ڳالهه آهي ڇا. اٺون پنهنجي مائٽن جي ايڏو عرصو

ويجهو نه رهيو هوندس جيترو هنن جي. لي ۽ مون ملائيشيا جي نيول اڪيڊمي ۾ اٺ سال گڏ گذاريا آهن. هنن جو مڱڻو ۽ شادي به مون اڳيان ٿي هئي.“ اهو ٻڌي اٺنا خوش ٿي.

”مون کي لي چوي ٿو ته اٺون هالن، ٿوري دير بعد هو پاڻهي ايندو.“ اٺنا ٻڌايو.

متان وٺي آهين. هي چنڊو ائين ڪڏهن شراب نه ڇڏي.“ مون خبردار ڪندي جهليو مانس.

بنگلاديش جو ڪئپٽن حبيب به اتي بيٺل هو، تنهن چيو: ”ڪئپٽن لي پيئي گهٽ ٿو رڳو

ضايڪ ڪري ٿو. بيٺر جو دٻو کوليو به ڍڪ پيو وري وڃيو نئون دٻو کڻيو اچي. هي ڏسو.“

هن پر واري تيب تي ڪئپٽن لي جا ڇڏيل ٻه کن دٻا کڻي اسان کي ڏيکاريا جيڪي واقعي اڌ

به خالي نه هئا.

ايتري ۾ ڪاهي پاسي واري پت سان لڳل ڪرسي تان هڪ ڪينيا جو همراهه ڏانس لاءِ اٿيو. انون ان جي جاءِ تي ٿي وينس. پروارين ڪرسي تان هڪ حبش ۽ هڪ هتي جي سنيڊش عورت ويٺي هئي. راحت اڙدوءَ ۾ مون کي چيو: ”تنهنجي پر ۾ ويٺل آفريڪن چوڪري اڃا جي آيل مهمانن ۾ سڀ کان حسين ترين آهي.“

”واهه ڙي واهاه راحت عزيز تنهنجا فيصلا.“ مون چيو مانس.

”ڪوڙ ڪونه ٿو ڳالهائين چڱي طرح ٿورو ڏسينس. گوريون به سندس مقابلو نه ڪري سگهن.“ راحت پنهنجي ڳالهه تي پختو رهيو.

”خير هاڻ پر ۾ ويهي، هڪ ته مڙي مڙي ڏسڻ صحيح ناهي ۽ ٻي ڳالهه ته ههڙي چنجهي (Dim) روشني ۾ گوريون اڇيون به چٽيءَ طرح نظر نٿيون اچن سو هن ڪاري ڪوئل جا ته فقط ڏند ۽ ڪنن ۾ پيل اڇا ايترنگ ئي نظر اچي رهيا آهن.“

بنگالي ڪئپٽن حبيب جنهن کي ٿوري ٿوري اڙدو به اچي ٿي تنهن راحت کي چيو: ”سوڀر مانيءَ مهل، هوءَ منهنجي پرسان کائي رهي هئي. مونکي ته ان وقت روشني ۾ به منجهس ڪا خاص سونهن نظر نه آئي، توکي هتي اونداهه ۾ منجهانئس ڪهڙي سونهن تجا ڏيکاري رهي آهي.“

”بس ڪجهه آهي.“ راحت چيو.

”هاڻ ڏيو منهن. اها به ڪا ڳالهه. سائنسي طرح ثابت ڪرڻ بدران ائين ئي ٿيو زوريءَ تاقڻ ته، ڪجهه آهي.“ مون چيو مانس.

”پلا مڙي ڪٿي نه ڏسينس، پراهو ته پچينس ته هوءَ ڪٿي جي آهي.“ راحت مون کي چيو. مون ساڻس هيلو ڪري سندس ملڪ بابت پڇيو.

”يوگينڊا جي آهيان.“ هن ورائيو.

”خطرناڪ ماڻهو جي ملڪ جي آهن؟“ مون يڪدم چيو مانس.

”ڪيئن پلا؟“

”ٻيو وري ڇا. عيڊي امين پاڪستاني، انڊين ۽ ايشين ته پڄاڻي ڪڍيا پر پنهنجن ڪارن جي به پينگ ڪري ڇڏيائين.“

”اها ته ڳالهه آهي.“ هن مڃيو.

”يوگينڊا ۾ ڪٿي رهن؟“ مون پڇيو مانس.

”ڪمپالا جي پرسان.“ هن ٻڌايو.

ها بابا سڀ مٿي چڙهي ويندا

”هتي پڙهڻ لاءِ آيل آهين يا نوڪريءَ لاءِ“ پڇيومانس.
 ”منهنجي پيڻ هتي رهي ٿي. هوءَ هتي جي نئشنل آهي. اڄ کان ڏهه ٻارهن سال اڳ پهرين
 سندس مڙس هتي سڀڻن ۾ اچي رهيو، تن ڏينهن ۾ سڀڻن ۾ اچڻ ڪو اهڙو ڏکيو نه هو، جهڙو
 هيٺ هر صورت ۾ ناممڪن ڪري ڇڏيو اٿن. ڪجهه سالن بعد جيئن ئي هن جو پاسپورٽ ٺهيو
 ته زال کي به گهرائي ورتائين. هيٺن اُنون هنن وٽ گهڻو لاءِ آئي آهيان.
 ”هيڏو خرچ ڪري سڀڻن آئي آهين؟“ مون حيرت مان پڇيو.

”دراصل هتي هميشه لاءِ رهڻ جي ڪوشش لاءِ آئي آهيان، پر هاڻ سڀڻن ۾ يا هن پاسي
 جي ٻين ملڪن ۾ ديرو ڄمائڻ ڏکيو ڪم ٿي پيو آهي. ڪو زمانو هو جڏهن عيادي امين ايشين کي
 يوگينڊا مان پئي ڪڍيو ۽ ظلم مچائي ڏنو هئائين، انهن ڏينهن ۾ نه فقط يوگينڊا ۾ رهندڙ ايشيائي پر
 آفريڪن پڻ امين جي ظلم جو بهانو ٺاهي يورپ جي ڪيترن ملڪن ۾ سياسي پناهه وٺي اتي جا
 شهري ٿي ويا هئا. سڀڻن، ناروي ۽ جرمنيءَ ته انساني همدرديءَ خاطر تمام گهڻن کي رهڻ ڏنو
 هو. پر هاڻ ڏکيو ڪم ٿي پيو آهي.“

”پوءِ تنهنجي معنيٰ تنهنجا پاڙا پتا ويا برباد ٿي؟“ مون چيو.
 ”نه. ائين ناهي. ڪافي اميد آهي. هتي رهڻ لاءِ پورو زور لڳائي رهيا آهيون. ڪجهه ٻيا
 به گس آزمائڻا پوندا.“ هن ٻڌايو.

اتي مارشل آئلينڊ (Marshall Islands) جو مسٽر لئري اچي اڳيان بيهي رهيو ۽ يوگينڊا
 جي چوڪريءَ کي ڊانس جي آڇ ڪرڻ لڳو.
 ”لئري توکي به هر ويرو هاڻ ڊانس ڪرڻي آهي. ٻيون چوڪريون سڀ منڊيون آهن ڇا جو
 ڏيهه ڇڏي هتان اچي نڪتو آهين.“ مون چيومانس.

يوگينڊا جي چوڪري کڻڻ لڳي ۽ لئري به شرماني ’ساري! ساري!‘ چوڻ لڳو.
 ”نه يار ائين چرچا پيو ڪرين.“ مون لئريءَ کي چيو ۽ پوءِ يوگينڊا جي چوڪريءَ کي
 لئريءَ لاءِ چيم:.

”زبرسٽ ماڻهو اٿئي. مارشل آئلينڊ جو هي پهريون شاگرد هتي آيو آهي. گذريل سال
 جيئن ئي مارشل بيت يونائيٽيڊ نئشن جو ميمبر ٿيو ته I.M.O وارن نيويءَ سان واسطو رکندڙ
 هڪ آفيسر کي هيڏانهن اچي ايم ايس سي ڪرڻ جي آڇ ڪئي ۽ سڄي بيت تان هي چونڊيو ويو.
 ان مان اندازو لڳائي سگهين ٿي ته اسان جو لئري ڪيڏي اهم شخصيت آهي.“
 ”اهو به ته ٻڌائينس ته سڄي بيت تي ڪل ماڻهو گهڻا آهن؟“ ڪئپٽن حبيب ڪلندي چيو،
 اڳوڻي جيڏو بيت، چين يا انڊيا جي آدمشماري مان چونڊجي ها ته ڪا وڏي ڳالهه هئي. سڄي بيت

تي ڪل ستر هزار ماڻهو تن مان فقط ٽي نيوڙي ۾ آهن. انهن مان هڪ چونڊجي هتي آيو آهي.“
 لئري تيسين ان يوگنڊا جي چوڪريءَ سان نچڻ ۾ محو ٿي ويو هو.
 ”ڪجهه به آهي.“ مون حبيب کي چيو، ”جتي وڻ ناهي اتي ڪانڊيرو به درخت وارو
 حساب آهي. لئري هن وقت به ٽن اهم پوسٽن تي آهي. هتان ايم ايس سي ڪرڻ بعد کيس اڃا به
 پروموشن ملندي، جو هن بيت تي پڙهيل ڳڙهيل مڪاني ماڻهن جي تمام گهڻي ڪوٽ آهي.“
 ”ها بابا! سڀ مٿي چڙهي ويندا.“ حبيب هڪ دفعو وري ڪلندي طنز ڪئي. ”باقي
 پاڪستاني، هندستاني ۽ بنگلاديشي ڪيڏا به تير هڻي اچن ته به اتي جو اتي رهندا. مون کي ته
 ڊپ آهي ته ٻن سالن بعد پنهنجي آفيس ۾ اها پوسٽ به شايد نصيب نه ٿئي، جيڪا ڇڏي آيو آهيان.
 ڪنهن سياستدان جي چمچي کي اها ڪرسي ڏني ڇڏيندا.“

فيلبي باهت عورت آهي

راحت ۽ حبيب کي چيم ته فائينل ايئر جي شاگردن هيءَ آڌر پاءُ واري دعوت (Welcome Party) اسان کي ان لاءِ ڏني آهي ته جيئن اسان هنن سان ملون جلون. پر پاڻ ته رڳو پنهنجو پاڻ ۾ ويٺا ڪچهريون ڪريون. سامهون فائينل ايئر جي شاگردياڻي مس فيلبي پنهنجي هڪ شيڊي ڪلاس ميٽ سان نچي رهي هئي. سندس سڄو نالو فيلسٽاس وونورو خايومبي آهي. پاڻ اوڀر آفريڪا جي ملڪ ڪينيا جي آهي ۽ اتي جي منسٽري آف ڪميونيڪيشن ۾ ڊپٽي سيڪريٽري آهي. پاڻ سڄي يونيورسٽي ۾ ٿلهي ۾ ٿلهي عورت آهي. مون ڪيتريون ئي ٿلهيون عورتون ڏٺيون هونديون پر هن جهڙي ٿلهي عورت ڪا ورلي هجي. پر فيلبيءَ کي اهم ۽ نمايان سندس ٽولهي نه، خوش مزاجيءَ بنايو آهي. هوءَ جيتري ٿلهي آهي اوترو ئي ڪلمڪ، چرچاڻڻ ۽ پڙهيل لکيل آهي. پاڻ پورٽس ۽ شپنگ انڊمنسٽريشن ۾ ايم ايس سي ڪري رهي آهي. فيلبيءَ کان گهٽ ٽولهي واريون عورتون به شرم ۽ احساس وڃان جيڪر پنهنجو پاڻ کي لڪائينديون وڌن. پر فيلبي کي پرواهه ئي ناهي. هن پنهنجي ٽولهي کي ڪڏهن به ڪمزوري نه بنايو آهي. هر وقت ڪچهري ۽ چرچن پوڳن ۾ مشغول نظر ايندي. هيڏي وزن هوندي به هو ڪلاڪن جا ڪلاڪ نچي سگهي ٿي. بس رڳو يونيورسٽي هلڻ مهل پنهنجو ٿيلهو يا بيگ ڪنهن ڪلاس ميٽ يا اسان نون ايلن مان هڪ کي کڻڻ لاءِ منٿ ميٽ ڪندي آهي ۽ جو بقول سندس ڪائس سامان سان گڏ بس مان لهيو چڙهيو نٿو ٿئي. بس ۾ چڙهندي آهي ته ويٺل مسافر في الحال هيڏانهن هوڏانهن ڏسڻ ۽ ڳالهائڻ ڇڏي کيس غور سان ڏسندا آهن. لهندي آهي ته پيادا مڙس مڙي ڏسندا اٿس. ته به هن مائي کي ڪنهن ڳالهه جو فڪر ئي نه آهي. راحت هڪ ڏينهن چيو: ”تلهن کي ڪاڻ جي معاملي ۾ وڏو احساس ٿيندو آهي ۽ گهٽ ڪاڻ جي ڪوشش ڪندا آهن. پر هي ماسي فيلبي هڪڙي پليٽ خالي ڪري وري ٻي به پهرين وانگر تپ پري ڪائي ٿي. ڏنر تي مچي يا ڪڪڙ جو وڏو حصو هڪ ئي دفعو ملندو آهي. پر هيءَ اهو ڏس به بورچيءَ کان نڪ جو پڪو ٿي پيو دفعو گهرندي آهي. پاڻ نروبي (Nairobi) شهر جي آهي جيڪو ڪينيا جي گاديءَ جو هنڌ آهي. فيلبيءَ کان علاوه سندس ملڪ ڪينيا جو هڪ ٻيو شاگرد عبدالله پڻ آهي. ڪئپٽن عبدالله آدم ممباسا جو مسلمان شيڊي آهي ۽ مئريٽائيم ايڊيوڪيشن ۽ ٽريننگ ۾ ايم ايس سي ڪري رهيو آهي. کيس هڪ ڏينهن چيو هوم ته ڪڏهن لڪي فيلبيءَ جو اخبار لاءِ فوتو ڪيندس. هن وڃي فيلبيءَ سان ڳالهه ڪئي ۽ هاڻ منهنجن هٿن ۾ ڪئميرا ڏسي فيلبي سڏ ڪيو.

”مسٽر الطاف فوتو اچي ڪي.“

پر جيسين فٽلش تيار ڪري اٿيس تيسين گانو ختم ٿي ويو ۽ نچڻ وارا فرحت وٺڻ لاءِ ڊاننگ هال ۾ اچي ويٺا. انهن به اتي فيلبيءَ واري ٽيبل تي ويٺس جتي پاڪستان جو ڪئپٽن عاشق

۽ ڏکڻ آمريڪا جي ملڪ پيرو (Peru) جو الفونسو وينا هئا. عاشق کي چيم ته فيليءَ جي تصوير مضمون سان گڏ ڪنهن اخبار يا رسالي ۾ ڏيندس ته پڙهندڙن کي احساس ٿئي ته فيلي ڪيڏي باهت عورت آهي جيڪا پنهنجي ههڙي ڳري جسم کي بهانو بنائڻ بدران ههڙي شيءَ ۾ جهڙ مينهن واري ملڪ ۾، ۽ هن عمر ۾ پڙهي رهي آهي.

ٿوري دير بعد فيلي ۽ پيا ڊانس لاءِ اٿيا ۽ مون سندس فوٽوڪيڊي ڊانسنگ هال ۾ ويٺل راحت ۽ سليم کي واچ ڏيکاري هلڻ جو اشارو ڪيو.

”اڃا ٿورو ترس. ٻين بجي دعوت ختم ٿيڻ جو وقت آهي. هونءَ به سڀاڻ اچر آهي. موڪل جو ڏينهن.“

مندا گاسڪر جي لائو

فلور تي سڀ جوڙا جوڙا هئا. جن ۾ ڪي يونيورسٽي جا شاگرد ۽ شاگردپاڻيون هيون ۽ ٻيون ٻاهران آيل ڪاريون ۽ گوريون مهمان عورتون هيون، جيڪي آفريڪن شاگردن سان نچي رهيون هيون. پٽين جي چوڌاري رکيل ڪرسين تي ڪجهه بنگلاديش، پاڪستان، سعودي عرب ۽ ايران جا شاگرد اڪيلا هئا ته ٻيا سڀ جوڙا جوڙا ويٺل هئا. چوڌاري ٽيبلن تي گلاس ۽ ڊهن جا ڍير هئا. ائش تڙي سگريٽن جي راس سان تب هجڻ ڪري ڪيترائي پنهنجا سگريٽ بيئر جي ڊهن يا گلاس ۾ وسائي رهيا هئا. پٽ تي پٽتو چيس، ڪرئڪر بسڪٽ ۽ چونڊن جا ذرا پرزا پکڙيا پيا هئا. جنهن مان لڳو پئي ته دعوت واقعي گهڻو وقت هلي رات جي پوئين حصي ۾ پهچي چڪي آهي. راحت هتان هتان برف جون به چار ڳوڙهيون هٿ ڪري ڪوڪا ڪولا کي ڪجهه تڏيرو ڪري کڻي آيو. پر واري ٽيبل تي فائيل ايئر جي چوڪري لائو اڪيلي ويٺي هئي. پنهنجن گلاس مان ٿوري ٿوري ڪوڪا ڪولا ڪڍي ٽيون گلاس ٺاهي کيس ڏنوسين.

”ڏس ته صحيح توهان فائيل ايئر وارا به ڪمال ٿا ڪريو،“ راحت لائو کي چيو ”بيئر جيڪو مهانگو آهي ان جا ڊها ته جام کڻي رکيا اٿو باقي ڪوڪا ڪولا تي ڪنٽرول وجهي ڇڏيو اٿو.“

”پر مزي جي ڳالهه ته ڪوڪا ڪولا به ته هتي اوتروئي مهانگي آهي.“ لائو چيو ۽ پنهنجي ٽيبل تان اٿي اسان واري ٽيبل تي اچي ويٺي. لائو عمر توڙي قد بت ۾ سڀ کان ننڍي آهي. هيترا ڏينهن اٺون اهوئي سمجهندو رهيس ته هوءَ انڊونيشيا يا ٿائيلينڊ جي آهي. سندس چهري مان ائين ئي لڳو ٿي. پر ان ئي ڏينهن مون کي معلوم ٿيو ته هوءَ ڏور اوڀر جي ڪنهن ايشيائي ملڪ بدران هندي وڏي سمنڊ جي ڪنهن ٻيٽ کان آئي آهي.

”معاف ڪجانءِ لائو! تون سيشلز ٻيٽ جي ته نه آهين.“
”نه.“

”خبر ناهي مون کي ڪنهن ٻڌايو ته تون انڊين اوشن جي ڪنهن ٻيٽ جي آهين. شايد موريشس جي!“

”نه. اٺون منڊاگاسڪر جي آهيان.“ هن ٻڌايو. ”اووهه! آءِ ايم ساري! پهرين ته اٺون توهان کي ٿاڻي يا انڊونيشي سمجهندو هوس.“ مون ٻڌايومانس.

”ها. مون کي ڪيترا ائين سمجهندا آهن. ڪي ته مونکي ملٽي، سلوني يا انڊين به سمجهن ٿا. هن آهستي آهستي جملا ٺاهي انگريزءَ ۾ ٻڌايو.“

اسان پنهنجو ساڻس تعارف ڪرائي ڪانٽس سندس مادري زبان جو پڇيو.
”منڊوگاسڪر ۾ اسان جي پنهنجي لوڪل زبان قومي زبان آهي. هڪ ٻئي سان اها

ڳالهايون.“

”پوءِ انگريزي ڪٿي پڙهينءَ؟“

”هتي سٺين ۾ ئي اچي سگهيس، تن مهينن جو شارٽ ڪورس ڪيم، ڇو جو منڊا گاسڪر ۾ اسڪول ۽ ڪاليج ليول تي انگريزي نه پر فرينچ هلي ٿي.“

”پوءِ شاباس هجڻي. سٺي انگريزي ڳالهائين ٿي. هتي اچڻ کان اڳ ڪجهه ته انگريزي ايندي هوندي؟“ مون پڇيو مانس.

”صفا نه. پهريان ڏينهن ته جهڙي گونگي گانءَ ٿي پئي هلي. فقط انهن آفريڪن ڪلاس ميٽن سان ڳالهائيندي هيس جن جي ملڪن ۾ فرينچن جو راج هو. مثال طور: ڪانگو، نائيجريا، الجيريا، موراڪو وغيره. ڪلاس روم ۾ به گهڻو سمجهه ۾ نه ايندو هو. انگريزي نه اچڻ ڪري وري سوال به پڇي نه سگهندي هيس. پر ڏينهن رات محنت ڪندي رهيس. اُنون عزم جي پڪي آهيان. هاڻ ته چڱي انگريزي سکي وئي آهيان پر ان هوندي به اڃا سڪندي اچان.“

سندس ننڍي عمر ڪري سمجهه ۾ نه پئي آيو ته آيا شادي شده آهي يا اڪيلي. مڙس جي خيريت جو پڇيس يا ماءُ پيءُ جو حال احوال وڻجيس.

”باءِ دي وي آر يو مئڊ؟ ڇا تون شادي شده آهين؟“ مون پڇيو مانس.

”ها. ٻه ٻار به اٿم. ڏس عجيب ٿو لڳي نه؟ ويتر قدبت جي به هلڪي آهيان ان ڪري ڪيترن کي يقين ئي نٿو اچي. منهنجي شادي پڙهائيءَ دوران ٿي وئي. منڊاگاسڪر جي يونيورسٽي مان M.B.A ڪري پوءِ ملڪي شپنگ ڪمپني ۾ اسسٽنٽ مئنيجر طور نوڪري ورتي. منهنجي باس چيو ته سٺين ويندينءَ؟ جنرل منجمينٽ ۽ انڊمنسٽريشن ۾ ايم ايس سي ڪري اچ ته توکي اڃا وڌيڪ پروموشن ڏيان. مڙس سان ڳالهه ڪيم، هو ميڊيڪل ڊاڪٽر آهي. تنهن چيو همت ڪري سگهين ته پلي وڃ. ٻارن جو فڪر نه ڪر ۽ مون پئي ڏينهن هيڏانهن اچڻ جو رضانا مولڪي ڏنو.“

”ڪيڏا وڏا ٻار اٿئي؟“

”هڪ چئن جو ۽ ٻيو ٻن سالن جو.“ لالائو ٻڌايو.

”ٻارن کي ته ڏاڍو ياد ڪندي هوندينءَ. ڇو جو هڪ پيءُ ٻارن کان پري رهي سگهي ٿو، پر ماءُ لاءِ ڏاڍو ڏکيو ڪم آهي. خاص ڪري ٻن ۽ چئن سالن جي ننڍن ٻارن کي يڪدم ڇڏي ڏيڻ.“

”واقعي. اها ڳالهه ته آهي. ٻارن ۽ مڙس جي جدائي، اوپري ۽ نئين زبان (يعني انگريزي) ۽ هيڏي پڙهائي ۽ اڪيلي سر رهڻ. ڪڏهن ڪڏهن ايڏي ڊپريشن ٿيندي آهي جو چڻ وڍ پوندا آهن. پر اُنون به همت ڪري منهن ڏيو ويئي آهيان.“

”پوءِ مڙس ۽ ٻارن کي ڇو نٿي گهرائي وٺين. تنهنجي ٻارن جي ته پڙهائي جو به مسئلو ناهي.“

”اسان جي بيت تي پهچڻ جي ٽڪيٽ تمام گري آهي. اهي هوائي اڏا جتي گهڻا مسافر

وڃن ٿا انهن جي ٽڪيٽ ايتري ناهي، جيتري منڊاگاسڪر جي، جتي ڪو ايڪڙ بيڪڙ ماڻهو وڃن ٿا. هڪ فرينچ ايترو لائين جو، هفتي ۾ هڪ دفعو هوائي جهاز Antananarivo وڃي ٿو. سو به پئرس کان. ”(انتانانا ريوو‘ منڊا گاسڪر جي گاديءَ جو هنڌ آهي.)

”هانو. مون کي ياد آهي. هڪ دفعي اسان جو جهاز موزمبيق جي بندرگاهه ۾ بيٺو هو. اتان ايمرجنسي ۾ هڪ انجنيئر کي ٽرانسفرڪري ٻئي جهاز تي موڪلڻو هو، جيڪو توهان جي پيٽ منڊا گاسڪر ۾ بيٺل هو. موزمبيق کان منڊا گاسڪر ڪو ايترو پري ناهي. ٻنهي جي وچ ۾ فقط سمنڊ جي وٿي آهي، جنهن کي موزمبيق چئنل سڏجي ٿو. موزمبيق جي هوائي اڏي مويوتو (تن ڏينهن ۾ لارينزو مارڪس سڏبو هو) کان توهان جي گاديءَ واري هنڌ انتاناناريوو تائين ڪلاڪ کن جو پنڌ مس ٿيندو، پر موزمبيق کان منڊا گاسڪر (انتاناناريوو) ڪابه ڊائريڪٽ اڏام نه هئي. نتيجي ۾ هن انجنيئر کي پهرين موزمبيق کان لسبن Lisbon پورچو گال موڪليو ويو (موزمبيق پورچوگالين جي قبضي ۾ هجڻ ڪري ان تي انهن جو اثر رسوخ آهي). پوءِ لسبن کان ٻي اڏام ۾ لنڊن ويو. اتان پوءِ ٽين ۾ پئرس پهتو. پئرس ۾ کيس ٽي ڏينهن کن هوٽل ۾ رهڻو پيو جو پئرس کان انتاناناريوو (منڊاگاسڪر) هفتي ۾ فقط هڪ اڏام آهي. بهرحال ڇهه سؤ کن ميلن جي سفر لاءِ ڪمپنيءَ جو اناويهه هزار روپيا خرچ اچي ويو ۽ انجنيئر کي ڪلاڪ کن جو سفر بدران يڪو هفتو کن ڏهه ٻارهن هزار ميل سفر ڪرڻو پيو.“

”اها ته تڏهن جي ڳالهه آهي اڄ کان 15 سال کن اڳ جي. هيئر ته هتان کان منڊاگاسڪر هڪ طرفي ٽڪيٽ ته پوڻا چار هزار ڊالر (هڪ لک روپيا) آهي. ٻي ڳالهه ته منهنجو مڙس نوڪري ڪيئن ڇڏي اچي هتي ويهي رهي. بس ارڙهن مهينا گذري چڪا آهن باقي ڪي ڇهه مهينا. هاڻ اسين فائينل ايترو وارا اچي چڙهيا آهيون. جولاءِ ۾ ٽيون سيمسٽر ختم ٿيندو. ان بعد 15 ڏينهن موڪل ڪائڻ بعد آگسٽ ۽ سيپٽمبر ۾ ناروي، جرمني ۽ انگلينڊ فيلڊ ٽرپ (Field Trip) ۾ بزي رهنداسين. ان بعد اچڻ سان پروجيڪٽ (ٿيسز) جمع ڪرائڻ آهي. پوءِ امتحان ۾ سامان جي پئڪنگ ڪبي ته گريجوئيشن اچي ويجهي ٿيندي.“

”بهرحال شاباس هجڻي. تو جهڙيون عورتون اسان جي مشرقي عورتن لاءِ همت ۽ محنت جو سٺو مثال آهن.“ مون چيومانس.

”آئون جڏهن منڊاگاسڪر کان آيس پئي ته ڪيترن پاڙي اوڙي جي عورتن چيو ته زال ذات ٿي اڪيلو پئي وڃي سو به يورپ جهڙي ملڪ ۾ ۽ يورپ جي به ان ملڪ ۾ جيڪو آزاد جنسي تعلقات، تڏ ۽ مهانگائيءَ کان مشهور آهي.“

”پر منهنجي مڙس مون کي چيو ته تون ڪنهن جي به ڳالهه جو فڪر نه ڪر. بس همت بلند رک ۽ مون به کين اهوئي چيو ته انسان جي عزت ۽ شرافت هن جي دل ۾ آهي. جيڪي عورتون خراب ٿين ٿيون اهي مڙس هوندي، ستن ڪوٽن ۾ به خراب ٿيو وڃن. آئون پڙهڻ وڃي رهي آهيان ۽ جتي آفريڪا ۽ ايشيا جي ملڪن جون عورتون پڙهي رهيون آهن اتي آئون به تعليم حاصل ڪري اينديس ۽ هونءَ به رڳو مردن کي نه پر عورتن کي به اعلى کان اعلى تعليم حاصل

ڪرڻ ڪپي. مرد وانگر عورت کي به پڙهائي ڪم اچي ٿي. سندس تعليم نه فقط پنهنجو پاڻ لاءِ ڪارآمد ثابت ٿي سگهي ٿي پر مڙس لاءِ، ٻارن لاءِ، قوم لاءِ ۽ ملڪ لاءِ پڻ. ”

”ڏاڍو سنو، توسان ملي سچ پچ خوشي ٿي. ساڳي هاسٽل ۾ رهڻ ڪري جيتوڻيڪ روز گس پنڌ تي ملاقات ٿي پئي. پر مون کي اها خبر نه هئي ته تون ايڏو باهمت آهين ۽ پڙهائي کان علاوه ڪيترن مسئلن ۽ مونجهارن کي منهن ڏيو ويئي آهين. توتي انون ضرور به اکر لکندس. پنهنجي ملڪ جي اخبار لاءِ به. ” مون چيو مانس.

”فوٽو به ڏجانءِ.“ ۽ پوءِ ان اخبار جي ڪاپي مون کي به ڏجانءِ ته انون پنهنجي مڙس کي موڪليندس. ” لالائو موڪلائيندي چيو.

ڪجهه منڊاگاسڪر بابت

”آفريڪا جي ڀر ۾، هندي وڏي سمنڊ ۾ هي هڪ ٻيٽ نما وڏو ملڪ آهي. ڪجهه عرصو اڳ سندس نالو ملاگاسي به رهيو پر هاڻ وري منڊاگاسڪر جي نالي سان سڏيو وڃي ٿو. سندس پکيڙ اٽڪل ڇهه لک چورس ڪلوميٽر آهي ۽ آدمشماري هڪ ڪروڙ کن اٿس، جن ۾ ڪيترين ئي مڪس قومون رهن ٿيون. انهن ۾ آفريڪا جي مختلف قبيلا جا شيڊي، عرب، ملٽي، پئسفڪ ٻيٽن جا Polynesian، ننڍي کنڊ جا ماڻهو ۽ چيني پڻ اچي وڃن ٿا. ويهه هزار کن يورپي به رهن ٿا. جن ۾ گهڻائي فرينچن جي آهي- جن جو هي ملڪ ڪالوني ٿي رهيو هو.

انتاناناريوو (Antananarivo) سندس گادي جو هنڌ آهي ۽ ٻيٽ جي وچ تي آهي. ان جي آدمشماري ٻارهن لک ٿيندي. ٻئي نمبر تي وڏو شهر توماسينا ۽ مهاڄنگا آهي. اهي ٻئي بندرگاهه آهن. ان کان علاوه هڪ ٻه ٻيا به ننڍا بندرگاهه اٿس. ملڪ جي زبان ملاگاسي ۽ فرينچ آهي. ٿوري گهڻي انگريزي به ڳالهائي وڃي ٿي پر ملڪ جو سڄو ڪاروبار ۽ سرڪاري لکپڙهه فرينچ ۾ ٿئي ٿي، جيئن پاڻ وٽ انگريزيءَ جو مان آهي. هي ٻيٽ فرينچن جي قبضي ۾ رهيو ۽ 1960ع ۾ کيس آزادي ملي.

ملڪ جو وڏو ’صدر‘ آهي جيڪو ”سپريم انقلابي ڪونسل“ جي مدد سان حڪومت هلائي ٿو. ليجسليٽو پاور ملڪ جي نئشنل پيپلز اسيمبلي جي 137 چونڊيل ميمبرن جي هٿ ۾ آهي. هر پنجين سال اليڪشن ٿيندي آهي. باقي هتي جو صدر ستن سالن لاءِ چونڊبو آهي.

منڊاگاسڪر جي خاص ايڪسپورٽ لوڻگ ۽ ڪافي آهي، جنهن مان هو غير ملڪي ماڻهو ڪمائي ٿو. هي ملڪ اسان جي ملڪ وانگر اتر گول ۾ هجڻ بدران ڏکڻ اڌ گول ۾ آهي. ان ڪري هتي ڊسمبر جو مهينو سڀ ۾ گرم آهي ۽ سيءَ ۽ تڙ جون ۽ جولاءِ ۾ پوي. نومبر کان مارچ تائين منڊاگاسڪر ۾ مينهوگيءَ جي موسم سڏبي آهي.

منڊا گاسڪر ۾ پهچڻ لاءِ سندس هوائي ڪمپني Air Madagascar جي هوائي جهاز ۾ وڃي سگهجي ٿو. ان هوائي ڪمپنيءَ ۾ ٽيون حصو مالڪي فرانس وارن جي آهي. ايئر منڊاگاسڪر کان علاوه ايئر فرانس، ايئروفلوت ۽ ايئر ماريشش جي به هفتي ۾ هڪ اڌ اڏام هتان هٿان اچيو نڪري.

منڊاگاسڪر ۾ چنچر ۽ اچر جا ڏينهن موڪل ٿين، سومرکان جمع تائين صبح جو ائين کان شام جو ڇهين تائين اسڪول، ڪاليج آفيسون کليل رهن ٿيون. گرمي ۽ گهم ڪري هتي جا ماڻهو منجهند جو ٿوري دير آرام ڪن. ان ڪري ٻارهن کان ٻين بجي تائين آفيسون ۽ دڪان بند رهن.

يو.اين.او ۽ آءِ.ايم.او

يونائيٽيڊ نئشنس (اقوام متحده) گڏيل ملڪن جي هڪ جماعت آهي ۽ دنيا جا 150 کن ملڪ ان جا ميمبر آهن. اسيمبلي جي ميٽنگ ۾ اهم مسئلن جي گڏجاڻيءَ لاءِ انهن ملڪن جا ميمبر نيويارڪ ۾ اچي گڏ ٿيندا آهن، جتي (UNO) جي عمارت آهي. پاڪستان به 30 سيپٽمبر 1947ع کان ان جو ميمبر آهي. مختلف ڪم هلائڻ ۽ انهن جي نظرداري ڪرڻ لاءِ U.N.O جا ڪيترائي ننڍا ننڍا ادارا آهن. جيئن ته دنيا جي ماڻهن جي ڪرنڊڙ صحت جي ڳڻتي لاءِ ورلڊ هيلٿ آرگنائيزيشن (W.H.O) نالي ادارو آهي. دنيا جي مزورن کي ڪنهن قسم جي ظلم ٿيڻ کان بچائڻ لاءِ انٽرنيشنل ليبر آرگنائيزيشن (I.L.O) آهي. اهڙيءَ طرح سامونڊي دنيا جي مسئلن-جهازن جي بناوت، ان ۾ استعمال ٿيندڙ لوهه ۽ مشينري ۽ جهازن کي هلائڻ کان وٺي سمنڊ کي گند ڪچري کان صاف رکڻ لاءِ انٽرنيشنل مئريٽائم آرگنائيزيشن (I.M.O) ان کان علاوه ويهه پنجويهه ادارا پيا به آهن، جن جا هيڊ ڪوارٽر لنڊن، پئرس، جينيوا، مائٽريل ۽ ٻين اهم شهرن ۾ آهن.

هر اداري جي قاعدي قانون ٺاهڻ ۽ ڪم ڪار هلائڻ لاءِ پنهنجي اسيمبلي ۽ ڪائونسل آهي، جنهن ۾ ٻن دنيا جا مڙيني ”چڱا مڙس“ (ملڪ) حصو وٺن ٿا. هر هڪ اداري وٽ دنيا جي اهم زبانن: انگريزي، روسي، اسپيني، فرينچ، عربي ۽ چيني وغيره جا ڪيترائي ترجمي ڪار آهن. ميٽنگ دوران هر تقرير ۽ ان تي ٿيندڙ سوال جواب مٿين زبانن ۾ ترجما ڪيا وڃن ٿا جيئن جنهن ملڪ جي نمائندي کي جيڪا ٻولي سمجهه ۾ اچي انجو ٿيل تي لڳل ٻڻڻ ڊٻائي ڪنن تي چڙهيل ايئرفون ۾ ٻڌي سگهي. مثال طور انگريزي ۾ تقرير هلي رهي آهي ته وينزويلا ڏکڻ آمريڪا جو نمائندو تقرير هلندي ان جو ترجمو اسپيني زبان ۾ ٻڌي سگهي ٿو ته بحرين جي نمائندو عربي ۾. ۽ پوءِ سوال جواب ڪرڻ وقت هو مٿين اهم زبانن مان ڪنهن ۾ به سوال ڪري سگهي ٿو جنهن جو ترجمو ٻين زبانن ۾ ان وقت ٿيو وڃي. چيني نمائندو چيني زبان ۾ تقرير ڪري ٿو ته پاڪستاني ان جو انگريزيءَ ۾ ترجمو ٻڌي سگهي ٿو ۽ پاڪستانيءَ جو انگريزيءَ ۾ ڪيل سوال جو جواب ڪنهن ٻئي ملڪ جو نمائندو فرينچ يا روسي زبان ۾ ٻڌي ۽ ڏيئي سگهي ٿو پر پاڪستاني پنهنجن ڪنن ۾ لڳل ايئرفون ۾ انهن سوالن جا جوان انگريزيءَ ۾ ئي ٻڌي ٿو.

سو يونائيٽيڊ نئشنس توڙي ان جي ٻين ادارن جي گڏجاڻي وقت ضروري ناهي ته سڀني کي انگريزي اچي. ميٽنگ لاءِ ميمبر ٻاهر پلي هڪ ٻئي جي زبان نه ڄاڻڻ ڪري هڪ ٻئي سان آمهون سامهون نه ڳالهائي سگهن پر ميٽنگ دوران ترجمي جي سهوليت ڪري دنيا جي مختلف ملڪن جا نمائندا اچي هڪ ٻئي سان بحث مباحثو ڪري سگهن ٿا. اسان جي هيءَ سڀڻ واري W.M.U يونيورسٽي به ڪجهه اهڙو ئي بين الاقوامي ادارو آهي پر اسان وٽ شروع کان اها ڳالهه رکي وئي ته فقط هڪ زبان انگريزي هلندي جنهن کي بين الاقوامي زبان جو درجو مليل

آهي ۽ جن کي انگريزي نٿي اچي انهن کي پنهنجي ملڪ يا هتي اچي پهرين انگريزي سکڻي پوندي. يونيورسٽي جا پروفيسر جپاني، اسپيني، نارويجن، انڊين، يوناني ۽ فرينچ آهن. پر سڀني کي انگريزيءَ ۾ ليڪچر ڏيڻو پوي ٿو. هي يونيورسٽي يونائيٽيڊ نئشنس جي اداري I.M.O سن 1983ع ۾ سٺين جي هن شهر مالمو ۾ ٺهراڻي.

سمنڊ تي ڪيترن جو ئي واسطو آهي

هن صديءَ جي اڌ بعد- خاص ڪري آخري چوٽي ۾ سامونڊي دنيا ۾ هر طرف تمام گهڻيون تبديليون آيون آهن. پهرين فقط مال بردار ۽ مسافر جهاز هئا پر هاڻ تيل جا تنڪر، گئس ۽ ڪارون ڪڻڻ لاءِ مختلف جهاز، مسافر ۽ سندن ڪارون ڊوئينڊر رو رو (Ro Ro) فيريون ۽ ڪنٽينر ڪئريڪر (Container Carrier) اڌ هوا ۽ اڌ پاڻي ۾ هلندڙ هوور ڪرافٽ (Hoover-Craft) مڇيون ڦاسائڻ ۽ سمنڊ تي ئي صاف ڪري ڊهن ۾ بند ڪرڻ واري فئڪٽرين وارا جهاز- مطلب ته ڪئين قسمن جا جهاز نڪري پيا آهن. ويهه پنجويهه هزار تن جي جهازن کان وٺي لک ڏيڍ تن، چئن لک تن جا سپر تنڪر، ويري لارج ۽ الٽرا لارج جهاز نڪري پيا آهن. اهڙيءَ طرح بندرگاهن جا نمونا به جهازن مطابق تبديل ٿي ويا آهن. ڇو جو هڪ ڪنٽينر جهاز يا رورو فيري عام ڌڪي (جيتيءَ) تي ته بيهي نه سگهندي. بندرگاهه کان علاوه جهاز سازي جا ڪارخانا ۽ سمنڊ تي هلڻ جا مختلف رستا اختيار ڪيا ويا آهن. گهڻي آزادي به سٺي ناهي. قاعدو قانون نه هجڻ ڪري ڪيترائي شپ يارڊ ردي سامان استعمال ڪري سگهن ٿا يا پنهنجي مرضي تي سمنڊ تي رستا ناهي هلڻ ۽ ٻين لاءِ رستو نه ڇڏڻ تي حادثا ٿي سگهن ٿا ۽ نه فقط جهاز جو سامان ۽ ماڻهن جي جان تباهه ٿي سگهي ٿي پر انهن جهازن ۾ ڪنيل ڌامر جهڙو تيل، يا ٻيا زهريلا ڌاتو سمنڊ جي سوين ميلن جون ساهواريون شيون ماري يا ڪاري سگهن ٿا.

سمنڊ تي اڄڪلهه فقط بيٺين وارن جو واسطو ناهي جيڪي ٻين کي اهو چئي پڄاڻي ڪين ته هي دنيا هنن جي آهي ٻيا پڇي پاسو ڪن. پر هاڻ ته اٽل گئس وارا اهو چئي سگهن ٿا ته ملڪ جي معاشيات سڌارڻ لاءِ گئس ۽ تيل ضروري آهي جنهن جي کوجنا ڪرڻ لاءِ سمنڊ ۾ Oil Rings ۽ ٻيو ريسرچ ورڪ ڪرڻ لاءِ اسان کي کلو کاتو ڏنو وڃي. باقي ٻيا مڙيني ماڻهو مهاڻو ٽيهه قدم پري ٿي بيهن. فشريز (مڇيون ڦاسائڻ ۽ ان جو ڪاروبار هلائڻ) وارا پنهنجي اداري جي اهميت مڃائي سگهن ٿا. پاڪستان جهڙي ملڪ ۾ ئي فشريز جو ادارو مڇين، گانگن مان ملڪ کي ڪروڙين ڊالر ڪمائي ڏئي ٿو. اهڙيءَ طرح بحري فوج وارا پنهنجن جهازن ۽ ملٽري ڪمن لاءِ سمنڊ تي پنهنجو ديرو ڄمائڻ جي حق جو اظهار ڪري سگهن ٿا.

سو انهن ڳالهين کي منهن ڏيڻ ۽ ٻين الاقوامي نموني جا قاعدا قانون ٺاهڻ ۽ سمجهڻ لاءِ I.M.O وارن هي اسان جي (W.M.U) ورلڊ مٽريٽائيم يونيورسٽي ناهي آهي جيئن دنيا جي ملڪن جي اهم سامونڊي ادارن سان واسطو رکندڙ آفيسر پنهنجي ڪم ۾ وڌيڪ ماهر ٿيڻ لاءِ ٻن سالن لاءِ هتي اعلى تعليم حاصل ڪن. هر ملڪ جي سامونڊي ڪاروبار، آدمشماري ۽ بندرگاهن جي حساب موجب ان ملڪن مان شاگردن جو تعداد اچي ٿو. مثال طور پاڪستان، بنگلاديش، انڊيا مان هر سال به ٿي اچن ٿا. فلپين ۽ ايران مان چار ڪن، سريلنڪا، برما، بلغاريا، ويٽنام،

رومانيا مان هڪ هڪ. اسپين پورچوگال، سڀين جهڙا يورپي ملڪ جيتوڻيڪ وڏا آهن پر ترقي يافته (Developed) آهن ان ڪري اُتان هڪ شاگرد به ڪافي آهي. هن يونيورسٽيءَ مان اهو فائدو ٿي رهيو آهي ته دنيا جي ملڪن ۾ سمنڊ جي قاعدن ۽ قانونن ۾ هڪجهڙائي اچي رهي آهي. جهاز ۽ ان ۾ سفر ڪندڙ انسان جي سلامتي ۽ سمنڊن کي صاف رکڻ جا اپاءَ ورتا پيا وڃن. مثال طور جهاز جي بناوت جي سلامتي چيڪ ڪرڻ لاءِ نه فقط فلنگ اسٽيٽ (جنهن ۾ اهو جهاز رجسٽرڊ ٿئي ٿو ۽ ان ملڪ جو جهنڊو ڦڙڪائي ٿو) دخل اندازي ڪري سگهي ٿو پر پورٽ اسٽيٽ (جنهن جنهن ملڪ جي بندرگاهه ۾ جهاز وڃي ٿو) پڻ چڪاس ڪري سگهي ٿو. مثال طور آفريڪا جي ڪنهن ملڪ جي جهاز تي باهه وسائڻ جو ايمرجنسي فائر پمپ ڪم نٿو ڪري، جيڪا خطرناڪ ڳالهه آهي. ڪنهن وقت به باهه لڳڻ تي ان کي وسائڻ لاءِ ان پمپ جو هجڻ ضروري آهي پر جهاز جو مالڪ اهو سوچي ته جهاز پراڻو ٿي ويو آهي سال ڏيڍ بعد هونءَ ئي جهاز وڪڻي ڇڏيندس يا پڇي پوري لوهه ڪري هلائيندس، ان ۾ هن وقت لڪ ڏيڍ خرچ ڪري نئون پمپ ڇو وجهان ۽ ٻيو ته باهه لڳي به يا نه به. اهڙي طرح هو اثر رسوخ ۽ دوستي ياري ۽ پئسو ڏوڪڙ رشوت طور ڏيئي پنهنجي ملڪ جي قانون هلائيندڙ اداري جون اکيون ڍڪي جهازين جي جان سان ڪيڏي سگهي ٿو، پر ٻئي ملڪ ۾ ڦاسي سگهي ٿو. بين الاقوامي قانون موجب هاڻ پورٽ اسٽيٽ کي به اٿارٽي آهي ته جهاز تي ڪا خامي ڏسن ته جهاز کي بندرگاهه ۾ اندر گهڙڻ يا ٻاهر نڪرڻ کان سوگهو ڪري ڇڏين پوءِ جهاز ڪهڙي به ملڪ جو هجي. يعني جيسين رب ڏنو ميهار چاليهه رپيا قاسم علي يڪ منشي وٽ سرڪاري کاتي لاءِ جمع نه ڪرائي تيسين کيس سندس رولاڪ ڇور جو رسو نه ملندو. ان وانگر جهاز جو مالڪ پنهنجي ملڪ ۾ ته پلي بچي سگهي ٿو پر ٻي ملڪ جي بندرگاهه ۾ پهچڻ سان اتي جي پورٽ اٿارٽي يا مٿين ايڊمنسٽريشن ان کي سوگهو ڪري سگهي ٿي، ۽ جيسين پمپ نه ٺهرائي ۽ ڏنڊ نه پري تيسين جهاز چري نٿو سگهي. ۽ اڄڪلهه جي مهانگائيءَ ۾ جهاز هلندو ئي رهي ٿو ته ڪمائي سگهي ٿو. جو بندرگاهه ۾ هڪ ڏينهن بيهن جو گهٽ ۾ گهٽ ٻه اڍائي لک رپيا کن جملي خرچ آهي. (بندرگاهه جي ڌڪي جي مساوڙ، جهازين جو کاڌو پيٽو، پگهار، جهاز تي بجليءَ پاڻيءَ جو بندوبست وغيره.)

دنيا جي ماڻهن سان ڏيڻ ويڻ

سڀ کان وڏو فائدو هن قسم جي بين الاقوامي يونيورسٽي جو اهو آهي ته مختلف ملڪن (ننڍن توڙي وڏن)، مذهبن، ادارن، ڪلچرن، زبانن ۽ رنگ روپ جي ماڻهن سان يڪا سارا ٻه سال چڱي طرح ڏيڻ ويڻ ٿئي ٿي. هيترا سال هيڏي دنيا ڏسڻ بعد به ملاوي (Malawi) گرينڊا، ڪوٽا ڊي آوري ۽ مارشل آئلينڊس جهڙن ملڪن ۾ بندرگاهن جا ماڻهو مون ڏٺا هئا. ۽ ڪيترا ملڪ جيتوڻيڪ وڏا آهن پر هتي اچي خبر پيئي ته انهن ۾ ڪو چاڙهو ناهي ۽ ساڳي وقت گرينڊا ۽ سينگاپور جهڙن ننڍن ٻيٽن جو سامونڊي قانون سخت آهي ۽ ايران، سعودي عرب جهڙن ملڪن جي ماڻهن کي دنيا کڻي ڇا به سمجهي ته هو جاهل ۽ عياش آهن پر هتي اچي معلوم ٿيو آهي ته اهو ڪيڏو غلط آهي. هنن کي تعليم حاصل ڪرڻ ۽ پنهنجي ملڪ جي جهاز راني، جهاز سازي ۽ قاعدي قانون کي باسلامت ۽ سخت بنائڻ لاءِ بيحد گهڻي اڻ تڻ آهي.

۽ هڪ اديب جي حيثيت ۾ مون کي هڪ هنڌ ويهي مختلف ملڪن جي ماڻهن ۽ انهن جي رسم رواج، مذهب، پوشاڪ، زبان بابت ڄاڻ پوي ٿي. گهانا مون لاءِ ڄڻ ٻن قدمن تي آهي، ترڪي ستن قدمن تي جو ترڪي جو عدنان ٽن ڪمرن بعد واري ڪمري ۾ رهي ٿو. فلپين، نائيڇريا ۽ موراڪو وغيره گرائونڊ فلور تي ته منڊاگاسڪر، روس، آذربائيجان، ڪانگو ڇهين فلور تي آهي. لفت ذريعي ٻن ٽن منٽن ۾ پهچيو وڃي، نه ته ڏاکڻين رستي پنجن منٽن ۾. ان کان علاوه ڏينهن ۾ ٻه دفعا ماني تي، ٽي وي روم ۾، ڪمپيوٽر روم ۾، بس ۾، يونيورسٽي جي ڪنٽينن ۾، تقريباً هر ملڪ جي، هر ماڻهوءَ سان سلام دعا ٿيو وڃي ۽ هفتي سوا ۾ هڪ دفعو هر هڪ سان پندرهن ويهه منٽ ڪچهري ٿيو وڃي.

هتي (سئيدن) ۾ اچڻ کانپوءِ ڪيترا دفعا انهن پاڪستاني دوستن کان پڇيو هوم جن کي يونائيٽيڊ نيشنس جي مختلف ادارن جون انٽرنيشنل ميٽنگون اٿيندڙ ڪرڻ جو نيويارڪ، لنڊن يا جنيوا ۾ موقعو مليو هو:

”ٻه هفتا کن نيويارڪ ۾ رهڻ دوران آفريڪا، ڏکڻ آمريڪا يا عرب ملڪن کان آيل نمائندن سان ڪچهري ٿي هوندي؟“

”نه. ڪنهن به قسم جي ذاتي ملاقات ڪنهن سان نه ٿي سگهي. ڇو جو اتي ايندڙن مان سڀني کي انگريزي نٿي اچي جو ساڻن ڳالهائي سگهجي. ميٽنگ دوران ترجمي جون سهوليتون هجڻ ڪري ڪم جي ڳالهه تي ته ضرور بحث مباحثو هلي ٿو. ميٽنگ ختم ٿيڻ بعد، ٻاهر نڪرڻ تي سڀئي جهڙا گونگا ٻوڙا، ٻيو ته لنڊن، پئرس، نيويارڪ اهڙا شهر آهن جتي نه فقط اسانجا پاڪستاني سفارخاني وارا ۽ دوست يار، مت مائٽ موجود آهن پر ٻين ملڪن کان آيل همراهن جا پڻ. نتيجي ۾ ميٽنگ ۾ ڪم ڪرڻ جي ڳالهه پوري ٿيڻ تي هرڪو پنهنجن سان ملڻ لاءِ وٺيو پڇي.“

ڪنهن کي به ٻئي جي ملڪ جي ماڻهوءَ سان ملڻ يا ڄاڻ سڃاڻ وڌائڻ جو شوق نٿو ٿئي. ” هن ٻڌايو.

پر هتي، هن يونيورسٽيءَ ۾ اها مٿين ڳالهه ناهي جنهن جا ڪيترائي سبب آهن. سڀ کان وڏو اهو ته هر هڪ کي انگريزي ڳالهائڻ اچي ٿي ۽ اهو سوچڻو نٿو پوي ته آيا هو منهنجي ۽ آئون هن جي زبان سمجهي سگهندس يا نه. ۽ ٻيو ته سٺين جو هي شهر مالومو نه گاديءَ جو هنڌ آهي نه هتي ڌارين ملڪن جا سفارتخانا ۽ انهن سان وابسته هم وطني آهن. نه وري ڪو تمام وڏو شهر آهي جتي اسان جي ملڪن جون هوائي ڪمپنيون، بئنڪون ۽ ٻيا تجارتي ادارا هجن جن ۾ ڪم ڪندڙ پنهنجن ماڻهن سان ئي ملاقات ڪجي. جيئن دٻئي، ڪويت، سينگاپور، لنڊن، جهڙن هنڌن تي ڪيترا ماڻهو چار چار سال رهي ايندا آهن پر کين پاڙي ۾ رهندڙ ڪنهن ڌارين ملڪ جي ماڻهوءَ سان ملڻ جو وقت نه ملندو آهي، جو پنهنجي ئي ملڪ جا ايترا هوندا آهن جو سٺو وقت انهن سان ملڻ ۾ گذري ويندو آهي. پر هتي اها ڳالهه ناهي. ٽين ڳالهه ته سڄو ڏينهن يونيورسٽي ۾ گڏ آهيون پر شام جو رهائش به هڪ ئي هنڌ هاسٽل ۾ آهي. اسان مان جيڪي هاسٽل ۾ رهڻ بدران الڳ فيلٽ وٺي رهيل آهن سي به سڀ هڪ ئي علائقي ۾ آهن. ان کان علاوه هر هڪ جو ڌار ڌار ڌنڌو ڌاڙي هجڻ بدران ساڳيو ئي آهي. يعني سڀ شاگرد آهيون ۽ روز جي هوم ورڪ کان وٺي امتحان جي تياريءَ تائين هڪ ٻئي ۾ ڪم پوندو رهي ٿو. ڪنهن کان ٻئي ڏينهن پيرڊن جو پڇڻ، ڪنهن کان امتحان لاءِ اهم سوالن جو پڇڻ. پروجيڪٽ (ٿيسز) لکندي ڪمپيوٽر ۾ ايندڙ مسئلي بابت ڪنهن کان پڇڻ، پٽون وساري اچڻ تي، ڪنهن کان اڏارا پئسا وٺڻ ته ڪنهن کان پينسل، سانچو، رٻڙ گهرڻ، مثال طور اڄ رسيس ۾ ٽرنيڊاڊ (ويست انڊيز) جو شاگرد (چيف انجنيئر ڊئوڊسن) اچي ويهي رهيو. کيس جهاز جو ٻاهريون حصو ماپڻ لاءِ Simpsons Rule سمجهه ۾ نه پئي آيو. پوءِ ظاهر آهي ڪجهه پڙهائڻ جون ڳالهيون ته ڪجهه دنيا جهان جون ٻيون ڳالهيون ڪندا رهياسين.

”يار ورلڊ ڪرڪيٽ ڪپ ۾ (ويست انڊيز) نه کٽيو پر ان جو افسوس نه اٿم پر اها خوشي اٿم ته، پاڪستان کٽيو ۽ انگلينڊ وارن کي شڪست ملي.“ ڊئوڊسن چيو.

”هوءَ پاڪستانين کي ڪئربين (Caribbean) سمنڊ جي ٻين ٻيٽن: ڪيوبا، هائتي، ڊومنين ريپبلڪ کان وٺي اڪيڊار، گايانا، سري نام جي ڄاڻ هجي يا نه پر ڪرڪيٽ جي ڪري ويست انڊيز جي نالي کان هر هڪ واقفڪار آهي.“ مون ٻڌايومانس.

”آئون ڪيترا دفعا جهاز کي ڪراچي وٺي آيو آهيان اتان صدر مان پٿر (Onax) جون ڪافي شيون وٺي پنهنجي نئين گهر کي سينگارڻو اٿم.“ هن چيو.

”آئون به ڪنهن زماني ۾ ٽرنيڊاڊ ٻيٽ جي بندرگاهه ’پورٽ آف اسپين‘ ۾ ڏاڍو ويو آهيان. توهان جو هڪ ليڪڪ جيڪو جيتوڻيڪ انڊين نسل جو آهي. منهنجو بيحد دلپسند آهي. سندس نالو وي. ايس نائيپال (V.S. Naipaul) آهي.“ مون ٻڌايومانس.

”واقعي سٺو رائٽر آهي. مون کي پڙهڻ جو شوق ناهي پر مون سندس هڪ ٻه ڪتاب

ڪنهن زماني ۾ پڙهيو هو.“
اهڙيءَ طرح سان هڪ ٻئي سان ڪچهري ۽ ڏيڻ ويٺ ٿيندي رهي ٿي.

موراڪو جو اڪوڪ عبدالوهاب

اڄ جي ئي ڳالهه آهي ته موڪل مهل، يونيورسٽي کان بس اسٽاپ تائين اچي رهيو هوس ته موراڪو جو اڪوڪ عبدالوهاب مليو. بس اسٽاپ تي لڳل ٽائيم ٽيبل ڏسي هن چيو: ”بي بس اڌ ڪلاڪ کن کانپوءِ ايندي موسم سٺي آهي. اچو ته واک ڪري هاسٽل هلون.“

”هلو.“ ورائيو مانس.
 ۽ پوءِ وچان ئي وچان پارڪن ۽ رستن سان شارٽ ڪٽ ڪندا، ايندڙ ويندڙ ماڻهو توڙي عمارت تي ٽيڪاٽي ڪندا، اچي هاسٽل پهتاسين.
 ”يار الطاف چانهه ٿي وڃي.“ عبدالوهاب چيو.
 ”نهيو ڪنهن ٻئي دفعي، هيٺ تون به ٽڪل هوندين.“ ورائيو مانس.
 ”ڪو خاص پروگرام نه هجي ته اڄ ته گڏجي چانهه پيون، هونءَ ئي مون کي پنهنجي لاءِ ته ٺاهڻي آهي.“ هن زور ڏنو.

”پروگرام وري ڪهڙا آهن. هل پلا.“ مون ورائيو مانس..
 عبدالوهاب گرائونڊ فلور تي رهي ٿو ۽ ائون ٽين فلور (ٽين ماڙ) تي، لغت ڏي وڌندي وڌندي، عبدالوهاب جي چانهه جي دعوت لاءِ موٽيس ۽ هن جي ڪمري نمبر 117 تي پهتاسين.
 هتي سئيڊن ۾ به ماڙين (منزلن) جي ڳڻپ چين جپان وانگر ٿئي ٿي. انگلينڊ يا پاڻ وٽ هيٺيون گهر (پٽ وارو) گرائونڊ فلور سڏبو آهي. ان جي مٿان واري عمارت پهرين ماڙ ۽ پوءِ ٻين ٽين ماڙ ٿيندي آهي، پر هتي گرائونڊ فلور پهرين ماڙ سڏبو آهي ۽ ان جي مٿان پوءِ ٻي، ٽين، چوٿين ماڙ ٿئي ۽ ڪمرن جي نمبرن وارو ڪاٻي پاسي وارو انگ فلور (ماڙ) سان وابستلا هوندو آهي. جيئن عبدالوهاب جو ڪمرو نمبر 117 آهي معنيٰ هو پهرين ماڙ تي سترهين ڪمري ۾ آهي. منهنجي ڪمري جو نمبر 322 آهي معنيٰ ائون ٽين ماڙ تي باوهين نمبر ڪمري ۾ رهان ٿو.
 عبدالوهاب ڪمرو کولي، مون کي ٽي وي جي سامهون واري ڪوچ تي ويهاري ٽي وي آن ڪئي. ان وقت لاس ايجنلس (آمريڪا ۾ ٿيل ڪارن جي هنگامن جي پراڻي رپورٽ C.N.N تان هلي رهي هئي. عبدالوهاب ڪتابن جي بنگ ڪنڊ ۾ رکي، اوور ڪوٽ ۽ بوٽ لاهي، پٽيليءَ ۾ چانهه لاءِ پاڻي رکي هيٽر کي آن ڪيو. سامهون ٽيبل تي ڪيترائي سامونڊي دنيا سان واسطو رکندڙ مٿيٽائيم لا (قانون)، مٿيٽائيم ٽريڊ ۽ ٽرانسپورٽ جا ڪتاب رکيا هئا. هڪ ٻه ڪٿي ڏٺم، سڀ فرينچ زبان ۾ هئا.

”عبدالوهاب! توهان جي ملڪ ۾ مادري زبان کان علاوه ٻي ڌارين ٻولي انگريزي آهي يا فرينچ؟“

”فرينچ، پر ائون انگلينڊ ۾ ڪافي وقت رهيو آهيان ان ڪري مون کي انگريزي به اچي

ٿي، پر اهڙي سٺي نه جيتري فرينچ. ”
 ”تو گريجوئيشن انگلينڊ مان ڪئي؟“ مون پڇيو مانس.
 ”نه. اها فرانس جي يونيورسٽيءَ مان فرينچ زبان ۾ ڪيم. انگلينڊ ۾ ٻين مختلف ڪورس
 ۽ سرڪاري ديوتڻي خاطر رهڻ ٿيو.“
 ”ڇڻو ته پوءِ فرانس ۾ جڏهن فيلڊ ٽرپ لاءِ هلڻ ٿيو ته ترجمي لاءِ تنهنجو ئي پاسو
 وٺجي.“ مون کلي چيو مانس، ”تنهن لاءِ ته اتي مزو ٿي ويو، ۽ تون اسان لاءِ ڄڻ انڌن لاءِ لٽ
 هوندين، جو اسان کي بان زونار کان وڌيڪ فرينچ جو پيو اکر به نٿو اچي.“
 ”ها. پر مون کي فرانس بنهه نٿو وڻي. آءٌ لو انگلينڊ.“ عبدالوهاب چيو.
 ”ڇو پلا؟“ پڇيو مانس.

”بس انگريزن جو پنهنجو اسٽائيل آهي. هنن جو ڪلچر، نمونو، رسم رواج، شهر، دڪان،
 عمارتون. کاڌا پيٽا ٻين سان وهنوار- هر شيءِ ۾ پنهنجائپ جي سڳند آهي. اهوئي ته سبب آهي جو
 هنن يورپي پاڙين مڙسن ۾ وري به انگريز بهتر هئا ۽ جيتري توهان جي هنن سان
 Attachment آهي اوتري اسان جي فرينچن سان ناهي، جن جي هٿ هيٺ اسان جهڙا
 ڪيترائي آفريڪي ۽ عرب ملڪ رهيا.“

پاڻي تهڪڻ تي پٽي وجهي ٿوري دير دم تي رکي پوءِ چانديءَ جي گلن واري روايتي
 ڪٽليءَ ۾ چانهه وجهي اچي منهنجي اڳيان رکي. ان سان پليٽ ۾ ڪجهه پستا بادام ۽ عربي مٺائي
 هئي جيڪا ڪنهن زماني ۾ مون لبنان جي شهرن طرابلس ۽ بيروت ۾ کاڌي هئي. اڄڪلهه
 ڪراچيءَ ۾ ڊفينس مارڪيٽ ۾ گلشن سوٽ مٽ وارو به ناهي ٿو.
 هن قسم جي روايتي ڪٽلي هن کان اڳ مون عربن جي محلاتن جي تصويرن ۾ يا اتر
 آفريڪا جي ملڪن تي ٺهيل هالي ووڊ جي فلمن ۾ ڏٺي هئي.
 ”ڇو پلا مٺائي نٿو کائين. مٺاڻ پسند ناهي ڇا؟“ عبدالوهاب پڇيو.
 ”پسند آهي، پر توهان جي عرب دنيا جي مٺائي حد کان وڌيڪ ئي مٺي ٿئي ٿي ۽ چانهه
 جو مزو خراب ڪريو ڇڏي.“

”پرواهه نه ڪر. ان ئي ڪري مون چانهه ڪجهه وڌيڪ مٺيري ناهي آهي.“
 مٺائي چڪي پڇيو مانس ته اها ڪٿان ورتائين.
 ”موراڪو جي آهي.“ هن ورائيو.
 ”ڪو مٺ مٺ آيو هو ڇا؟“
 ”نه اُنون پاڻ گذريل هفتي ويو هوس.“

”هاڻ مون کي ياد آيو. اڳئين هفتي بس سينٽرل اسٽيشن تي ترسي ته ڪجهه شاگرد
 ڊرائيور کي ٿوري دير وڌيڪ ترسڻ لاءِ چئي رهيا هئا. اُنون اڳيان ويٺو هوس. مون سبب پڇيو مان
 ته هڪ ٻڌايو ته ڪنهن شاگرد کي سامان لاهڻو آهي، جيڪو موراڪو پيو وڃي. مون سمجهيو
 چرچا پيا ڪن ته ريل رستي موراڪو پيو وڃي. ڇو جو موراڪو پهچڻ لاءِ هڪ بالٽڪ سمنڊ

اڪري وڃ يورپ ۾ پهچڻو آهي ۽ پوءِ اسپين مان پونوچ سمنڊ جو ٻيو حصو لتاڙڻو آهي. جيڪو خالد بن وليد به بيڙيءَ رستي اڪريو.“

”نه. انون ريل رستي گوتوبرگ ويو هوس جتان فيريءَ ۾ چڙهي فرانس پهتس ۽ اتان ڊائريڪٽ اڏام رباط هئي.“ عبدالوهاب ٻڌايو.

”ٻارن کي هتي گهرائين پيو يا نه؟“ مون پڇيومانس.

”نه. ان ڪري جو هڪ ته منهنجي زال نوڪري ڪري ٿي. پر کڻي هوءَ سال سوا نوڪري تان موڪل ڪري، پر ٻارن جي پڙهائي خراب ٿي ويندي. وڏي ڏي اٺم ان بعد به پٽ، ننڍي کانسواءِ ٻئي وڏا ٻار اسڪول وڃن ٿا.“

”پر عبدالوهاب! ڌارين ملڪن جي ٻارن لاءِ هتي مالومو ۾ ڪيترائي اسڪول اٿن.“ مون

ٻڌايومانس.

”ها. انهن بابت مون معلوم ڪيو. پر اهي يا ته هتي جي ٻولي سڏيندڙن ۾ آهن يا انگريزيءَ

۾. منهنجا ٻار مون وانگر عربي ۽ فرينچ پڙهن ٿا.“

چانهه جو ڪوپ ختم ٿيڻ تي عبدالوهاب اڌ ڪوپ ٻيو پريو.

”چانهه ڪيئن لڳي؟“ هن پڇيو.

”تمام سٺي ٺاهي اٿي پر سمجهي نه سگهيس ته ڪهڙي چانهه آهي؟ ڪاري، سائي،

چيني... ۽ ڪهڙي برانڊ جي- بيلو ليل، ٽيٽلي، جاسمين...“

”مون کي پڪ هئي ته تون ان بابت ضرور سوچيندين. هيءَ گرڻ ٿي نموني جي آهي. پر

هڪ خاص جنس جي آهي جيڪا مون موراڪو مان آندي آهي.“ هن ٻڌايو.

موڪلائڻ مهل عبدالوهاب ڪجهه چانهه جي پٽي ۽ مٺائي وجهي ڏني.

”مٺائي واري پليٽ موٽائڻ وسري وڃيم ته مهرباني ڪري ياد ڏيارجانءِ.“ مون کائڻس

موڪلائيندي چيو.

سو اهڙي طرح گهڻو ڪري روزانو ڪنهن نه ڪنهن ڌارئين ملڪ جي باشندي سان ملڻ

جو موقعو ملي ٿو.

تنزانيا، زنجبار ۽ دريپلو

هڪ گڏيل دعوت ۾ جتي بيا ته نهيو پر ڪيترن عرب رياستن ۽ آفريڪا جي مسلمان ملڪن جا ماڻهو شراب پي رهيا هئا، اتي منهنجو ڪرسچن ڪلاس ميت دويپلو نالي، ڪوڪا ڪولا کڻي اچي منهنجي پرسان ويٺو. پاڻ اوڀر آفريڪا جي ملڪ تنزانيا جو آهي. تنزانيا ڪنهن زماني ۾ به الڳ ملڪ هئا. هڪ ٽانگانیکا ۽ ٻيو زنجبار. زنجبار بيت کي انگريز زنجبار (Zanzibar) سڏين ٿا.

دويپلو MDOBILU جي نالي اڳيان ايم اڪر پڻ اچي ٿو پر ايم جو اچار ايترو هلڪو آهي جيترو انگريزيءَ جي لفظ سڪلاجي ۽ نمونيا ۾ P جو اچار آهي يعني نه برابر. يا ڇڄ ماڻهو ڇڪارڻ لکڻ مهل D جو به اڳيان واڌارو ڪندا آهن. دويپلو جا سندس قبيلي جا آفريڪي شاگرد پورو نالو وٺڻ ٿا پر اسان لاءِ ’دويپلو‘ سڏڻ ايترو ئي ڏکيو آهي جيترو غير سنڌي لاءِ ’مگيلڊو‘ يا ’ڏاٽر ڏنو‘ اچارڻ. اهو ئي سبب آهي جو ائون وچان ئي کيس دريپلو سڏيان.

وري به دريپلو ۽ دويپلو ۾ ايترو فرق ناهي جيترو جارج ۽ هورهي ۾ آهي. هورهي پڻ اسان جو ڪلاس ميت آهي. پاڻ وچ آمريڪا جي هڪ خوشحال ملڪ ڪاسٽا ريڪا جو اسپيني ڳالهائيندڙ آهي. (وچ آمريڪا ۽ ڏکڻ آمريڪا ۾ اسپيني ائين ئي هلي جيئن گلف ۾ عربي. C اسپيني زبان ۾ ل کي ’ج‘ نه پر ’هه‘ پڙهيو آهي. يعني هو لڪندو Jorje آهي پر پڙهيو هورهي آهي. اسان ته کيس هورهي سڏيون پر هر نئون ماڻهو کيس جارج سڏي ٿو.

دويپلو کي چيم: ”دريپلو! تون بيئر شينر ڪونه پيئين ڇا؟“

مرڪي ورائيائين: ”No I perfect Coke.“

۽ پوءِ ساعت کن ترسي چيائين: ائون شراب ڏاڍو پيئندو هوس. پر هاڻ مون ڇڏي ڏنو

آهي.“

”تمام سٺو. پر ڇو؟ هڪ تو جهڙي جوان، جهازي ۽ ولايت ۾ ايندڙ ويندڙ آفيسر لاءِ، جيڪو پهرين کان پيئڻ جو عادي هجي، سگريٽ يا شراب جهڙي شيءِ ڇڏي ڏيڻ ڪمال جي ڳالهه آهي!“ مون چيو مانس.

پاڻ مرڪي چوڻ لڳو:

”بس ڇڏي ڏنم. دراصل خاص سبب ته ايڪانامڪل هو. اجايو خرچ آهي انهن ڳالهين پويان. موت ۾ وري ڪجهه به ڪونه ٿو. ۽ پوءِ هڪ دفعو ماڻهو ان سنگت ۾ اچي ٿو ته اڙجيو وڃي. تنزانيا ۾ ته وري ولايتي شراب تمام ڏکيو ملي ٿو. پوءِ مڪاني ٺهيل ڪچو ۽ ڪنو بيئر پيئڻ ڪري صحت به خراب ٿيو پوي. پر هونءَ به I Want to be a good Christian ائون هڪ سٺو عيسائي ٿيڻ چاهيان ٿو.“

سني عيسائيءَ کي شراب پيئڻ کان پرهيز ڪرڻ کپي، اها مون لاءِ نئين ڳالهه هئي. ان ڪري پڇيومانس:

“Is it so? – ڇا عيسائي به ان کي خراب سمجهن ٿا؟”

“ها بلڪل. هن ورائيو، ”اسلام، عيسائيت، يا ڪوبه مذهب هجي، نيڪ ٿيڻ جي تلقين ڪري ٿو. نشي پتي لاءِ ڪهڙو مذهب يا مهذب ماڻهو چونڊو. بس اسان ماڻهن کڻي ان قسم جي ڳالهين کي وڏ ماڻهپي جا ماڻا (Status Symbols) ٺاهيا آهن. ٻين آفريڪي ۽ ايشيائي غريب ملڪن وانگر منهنجي ملڪ جا ماڻهو به ڪوڪلو شان ۽ لئه رکڻ لاءِ اهڙا ڪم ڪن ٿا ۽ منهنجا دوست مون مان اهائي اميد رکن ٿا ته انهن به پيئڻ پيارين پوءِ ٻار پلي گهر ۾ پيا بڪ مرن. يا رشوتون کائي ظاهري ڏيک ۽ عيش ڪريان. پر انهن حقيقت پسند انسان آهيان ۽ انهن ڳالهين سان نفرت اٿم.”

دوبيلو کي ڪيترا ماڻهو يوگنڊا جو سمجهندا آهن جو سندس شڪل يوگنڊا جي عيڊي امين سان ملي ٿي. ۽ ڪيترا کيس پرڀٽ عيڊي امين سڏين، پر منهن تي هرگز نه. ڇو جو اسان جي دوبيلي ۽ عيڊي امين جي ڪردار ۾ زمين آسمان جو فرق آهي. عيڊي امين جي جڏهن ڪمن ڪري هن پاسي جا يورپي ته ساڻس سخت نفرت ڪن ٿا پر سندس ملڪ جا ماڻهو به کانس ڇڏن ڪن ٿا، جو هن هڪ خوبصورت ملڪ کي اهڙو تباهه ڪري ڇڏيو جو اڃا وري صحيح نه ٿي سگهيو آهي.

هڪ ڏينهن دوبيلو کان سندس ملڪ تنزانيا بابت پڇيم ته، معاشي طرح ڪيئن آهي؟
 ”صحيح ناهي.“ هن غمگين لهجي ۾ چيو، ”اسان جو ملڪ تمام سڪيو ستابو هو ۽ ترقيءَ جي راهه تي گامزن هو. پلو ٿئي عيڊي امين جو. هڪ ڏينهن اوچتو ئي اوچتو پنهنجي فوج اسان جي ملڪ جي سرحد تي موڪلي. اسانجي سرسبز ۽ سائي ستابي ڌرتيءَ جو ڳڙل حصو پنهنجي قبضي ۾ ڪري ڇڏيو. ڇي هي يوگنڊا جو حصو آهي. نقشي ۾ غلط ڏيکاريل آهي.“
 ”پوءِ؟“ مون پڇيومانس.

”بس پوءِ ڌرتي خاطر، عزت ڪارڻ اسان کي سڀ ڪجهه قربان ڪري فوج پٺيان خرچ ڪرڻو پيو ۽ ڪي سال اسان وڙهندا رهياسين ۽ ملڪ جي سڄي ڪمائي فوج ۽ فوجي ساز و سامان خريد ڪرڻ ۾ برباد ٿيندي وئي. اهڙن موقعن تي مغربي قومون پنهنجي وچ ۾ ٽپي يڪم صلح ۽ امن امان ڪرائڻ بدران پنهنجين فنڪٽرين ۾ تيار ڪيل جنگي سامان وڪڻڻ پنهنجو فرض سمجهن ٿيون. ڇو جو هنن جي خوشحاليءَ جواهوئي راز آهي ته اسين وڙهندا رهون. هيئنڙ قرضن جا ڪوٽ چڙهيل آهن جن جو وياج ئي ايترو آهي جو لاهيندي هي حال اٿئون. قرض ۽ وياج لاهيون يا ملڪ جي بي خوشحاليءَ کي منهن ڏيون.“

”واقعي تنزانيا جي ابتر حالت ڏسي افسوس ٿئي ٿو.“ مون چيو ۽ ٻين سان گڏ ماني لاءِ اٿياسين. مانيءَ واري هال تائين اچڻ مهل دوبيلو آهستي چيو:

”اسان جي غريب آفريڪي ۽ ايشيائي ملڪن وڏين طاقتن پويان لڳي به پنهنجي بيڙي

ٻوڙي آهي. نتيجو اکين اڳيان آهي. روس سوشلزم ۽ ڪميونزم جي تعريف جا هوائي محل آسمان تائين اڏيندو رهيو. اڄ خبر پئي ته هو ڪجهه به نه هو. اندر سڄو ڪوڪلو هو. هاڻ روس ته ان نظام ۾ تباهه ٿيندو رهيو پر نعري ۾ اچي اسان جهڙا غريب ملڪ وڌيڪ غريب ۽ فقير ٿي ويا.

مانيءَ جي ٿيل تي اسان جون ڪرسيون ملڪن جي پهرين اکر مطابق هيون. پاڪستانيءَ جي حيثيت ۾ منهنجي ڪرسي پاپانيوگني ۽ فلپين جي وچ ۾ هئي. ۽ تنزانيا جي دوپيلو جي ترڪيءَ، ٽيونيشيا ۽ توگو ٽرينيڊاڊ وارن جي پر ۾ هئي.

”See you Latter“ چئي دوپيلو في الحال موڪلايو.

هن وقت هي مضمون لکڻ وقت دوپيلو جي اباڻي وطن زنجبار (Zanzibar) ۽ ٽانگانيڪا بابت سوچي رهيو آهيان، جيڪي ڪنهن زماني ۾ ڪينيا ۽ ممباسا سان گڏ بلي بلي ملڪ ۽ بندرگاهه هئا. ننڍا هئاسين ته فلمن ۾ هنن ملڪن جا فلمايل نظارا ڏسبا هئا ۽ هنن ملڪن تي ٺهيل گانا مشهور هئا جن مان هيٺنر به هڪ ياد اٿم.

”تم ني ديكها ڪيا بهلا

گر نه ديكها آفريڪا

ٽانگانيڪا! ٽانگانيڪا!

ممباسا تي پڻ هڪ گانو- شايد فلم ’آزاد‘ جو مشهور هو.

عمان جو سلطان ۽ آغا خاني

زنڙيوار جو بيت دنيا جي خوشحال جاين مان هڪ هو. هانگ ڪانگ، سينگاپور، دنيي وغيره ته چڻ ڪالهه واپار وڙي ۾ پڙ ٿيا آهن. نه ته لونگن جو واپار هجي يا ناريل، عاج يا غلامن جو، زنجبار جا واپاري سڀ ۾ اڳ هوندا هئا ۽ سڄي اوڀر آفريڪا ۾ سندن خوشحاليءَ جي هاڪ هئي. عرب توڙي انگريز، ڊچ پورچوگالي پري پري کان ڪهي هتي ايندا هئا. واپار وڙي لاءِ، گهمڻ ڦرڻ لاءِ، آرام ۽ عياشي لاءِ ۽ مختلف هنڌن تي آيل ماڻهن سان ملڻ جلڻ لاءِ.

عمان جي سلطان جون ته هن بيت تي ايڏيون دلچسپيون هيون جو 1832ع ۾ هن پنهنجي سڄي حويلي کي زنجبار ۾ اچي رهايو. عمان جي سلطان جي محلات ٺهڻ بعد يڪدم آمريڪا زنجبار ۾ پنهنجو قونصل خانو کوليو. گڏيل ننڍي کنڊ جي واپارين (خاص ڪري هندو سنڌي، گجراتي، آغا خاني ۽ بوهرين) کان وٺي چيني، ملئي، گورڪا هتي نظر ايندا هئا. پر زنجبار جي خوشحاليءَ جو ستارو عدن، ڪولمبو ۽ بيروت جيان هڪ ڏينهن گردش ۾ اچي ويو. سندس رونقون ان وقت کان اجهاڻ لڳيون، جڏهن هتي جي ماڻهن 1964ع ۾ عماني سلطنت جي خلاف انقلاب آندو. (عماني سلطان هاڻ پورٽس مائوٽ- انگلينڊ ۾ رهي ٿو) ۽ ٽانگانيڪا سان شامل ٿي سوشلسٽ حڪومت وارو ملڪ تنزانيا ٺاهيو.

اهو زنجبار بيت جنهن جا پٿر جا ٺهيل گهر ۽ چوڌاري اچي پوڄي ڏنل چمڪندڙ پٿيون ۽ سوڙهين گهٽين ۾ واپارين، خريدارن، تماشائين ۽ سير سڀاڻو ڪندڙن جي چهل پهل، خوشبو، آواز ۽ خوشيون هيون، هاڻ سڀ خاموشيءَ ۾ تبديل ٿيل نظر اچن ٿيون. رات جو دير تائين هي جاڳندڙ بندرگاهه اڄ ڏينهن جو به چڻ سٺو پيو آهي. نه اهي ديس ديس جون شيون ۽ سوکڙيون آهن ۽ نه ان جا قدردان ۽ خريدار. دڪاندار دڪانن جي ڏاڪڻين وٽ ويٺل نظر ايندا. پنهنجي وڪر جو وڪرو ڪرڻ بدران هتان هتان جو اوپاريون لهواريون ڪندي نظر ايندا. شل نه ڪو توهان کي فون ڪرڻ جي ضرورت پوي. هر ٽيليفون توهان کي مرمت هيٺ ملندو. جڏهن ته گهاري کان ڳاڙهي يا جوهي کان چني وارن زبون حال رستن تي به ڪا ٽريفڪ نظر اچي ٿر پر زنجبار جي سڄي بيت تي آڪرين تي ڳڻن جيتريون موٽر ڪارون نظر اينديون. نه ته اڄ جيڪو سنگاپور جو اوڄ آهي اهو زنجبار جو هجڻ کپي ها. پر ملڪ جا حاڪم ملڪن جون اجهو ائين قسمتون ڦيرايو ڇڏين. ڪو زمانو هو جو هن سلطنت ۾ لونگن جو فصل ايڏو ٿيندو هو جو دنيا جي اڌ ضرورت پوري ٿيندي هئي. ان ڏينهن انگ اکر پئي پڙهيم ته زنجبار ۾ جتي پهرين ويهه هزار ٽن لونگن جو فصل لهندو هو. Nationalization بعد هاڻ ڏيڍ هزار ٽن مس لهي ٿو. انڊونيشيا برازيل جهڙن ملڪن، دنيا جي لونگ مارڪيٽ تي قبضو ڪري ورتو- جهڙي طرح عدن ڪولمبو زنجبار ممباسا جهڙن بندرگاهن (جيڪي ڪنهن زماني ۾ خريدارن جي جنت سڏبا هئا) جي ڪسر

سنگاپور دٻئي جهڙا بندرگاهه پوري ڪري رهيا آهن. تنزانيا جي حڪومت وڏي ڪوشش ۾ لڳي پئي آهي ته ڪنهن نموني سان زنجبار جو اوج موٽي اچي. هوءَ ڌارين کي واپار ڪرڻ ۽ پئسو لڳائڻ لاءِ دعوتون ڏيئي رهي آهي. پر سيٽ ماڻهو پئسو لڳائيندي ڊچن ٿا جو آفريڪي ملڪن جو ڪو خاص پروسو ناهي. ڪنهن وقت به ڪو عقيدتي امين، ڪو ملٽري جو جنرل يا ڪو سياسي ڊڪٽيٽر موڊ بگڙڻ تي ڪين تڙي ڪڍي. پٽن ۾ آيو آهي ته هاڻ آغا خان دلچسپي وٺي رهيو آهي. عمان حڪومت به تحفي طور هوائي اڏو ٺاهيو پئي ڏيڻ، جنهن جي خاندان جا اڃا ڪيترائي ماڻهو زنجبار ۾ رهن ٿا. ڪجهه وڏيون هوٽلون ۽ ڊيوٽي فري علائقا (Zones) پڻ ٺهي رهيا آهن. هن ننڍڙي ٻيٽ جي چيف منسٽر جو اهڙوئي خواب آهي ته زنجبار کي اوڀر آفريڪا جو سنگاپور بڻايو وڃي. پر ان جي حصي تائين پهچڻ ۾ به ظاهري طرح ڪيس وڏي منزل طئه ڪرڻي آهي. جو هتي نه ماڊرن ٽيلي ڪميونيڪيشن سسٽم آهي نه بئنڪاري، نه آفيسون آهن ۽ نه سواري جو بهتر سسٽم، جيڪو ٻيٽ کي تنزانيا جي مين لئنڊ سان ملائي- جيئن سينگاپور، ملائيشيا سان ملي ٿو يا هانگ ڪانگ چين سان.

ايتري قدر جو اڄ جا ماڊرن مال بردار جهاز به هن بندرگاهه ۾ بيهي نٿا سگهن. جيڪو ڪاٺ پيڙن ۽ ڏاڻو (Dhow) پيڙي جي لحاظ سان ٺاهيو ويو هو. جن پيڙين جو هن علائقي ۾ صديون راج رهيو.

گلوبل وارمنگ

مالمو ۾ ريلوي اسٽيشن وٽ هوٽل Savoy ۾ روٽري ڪلب جي ميٽنگ اٿينڊ ڪري نڪتس ته سامهون ويهون نمبر بس نظر آئي. يڪدم اچي چڙهيس. پارڪ وٽان ٿيندي هتي جي اهم اسٽاپ گستاوو اڊولف تورگ تي ڪافي دير اچي بيٺي. ٻين ماڻهن سان گڏ ليزا (Lisa) به چڙهي. ليزا فلپين پورٽ اٿارٽيءَ ۾ آفيسر آهي. پاڻ سيڪنڊ ايئر جي شاگردياڻي آهي. گذريل سال سندس مگڻو هتي پڙهندڙ هڪ ٻئي فلپيني شاگرد سان ٿيو هو. پاڻ راندين ۽ پڙهائي ۾ ڪافي هوشيار آهي. بس ۾ منهنجي پرسان اچي ويئي ۽ تازو اسٽوڊنٽ ڪائونسل جي ٿيل اليڪشن جون مون کي مبارڪون ڏنائين. وائيس پريزيڊنٽ جي پوسٽ لاءِ مون کي جن ملڪن جي شاگردن وٽ ڏنو انهن ۾ سعودي عرب، ايران، ملائيشيا، مصر ۽ چين سان گڏ فلپين اڳيان اڳيان هو. منهنجي مقابلي ۾ به ٻيا اميدوار ڏکڻ آمريڪا جا هئا. هڪ وينزويلا جو ۽ ٻيو ڪئيبين سمنڊ جي ڪنهن ٻيٽ جو هو.

مون سندس وٽ لاءِ ٿورو مڃيو. بس آهستي آهستي چرڻ لڳي. اڄ صحيح معنيٰ ۾ سڀيءَ ناهي. گرمي ته نٿي چئي سگهجي. جيتوڻيڪ هتي جا ماڻهو هن کي اونهارو چون ٿا پر اسان اڃا ڪوٽ پايو هلون. بس سٽيئر ۽ اوورڪوٽ جو بار ضرور لاڻو اٿئون ۽ ٻي ڳالهه ته اس نظر آئي آهي ۽ منجهند جو ويهه ڊگريون ٽيمپريچر ته اسان وٽ سياري ۾ ٿيندو آهي پر هتي جي حساب سان گرمي آهي. ليزا ۽ ائون رستي تي ۽ بس ۾ چڙهندڙ اڌ اڳهاڙن چوڪرن ۽ چوڪرين کي ڏسون ٿا.

”رات ٿي وي جي خبرن ۾ آيو هو ته ويهن سالن ۾ هتي اهڙي گرمي نه ٿي. اسڪاٽلينڊ ۾ ڪالهه 25 ڊگريون ٽيمپريچر هو. ايترو گهڻو هن کان اڳ اتي پنجيتاليهه سال اڳ ٿيو هو.“ ليزا ٻڌايو.

هڪ چوڪري بنا برٽيزنر جي ٻانهن کانسواءِ واري گنجي ۾ چيغم کائيندي چڙهي. ان تي مونکي تعجب لڳو. يعني چيغم کائڻ تي نه پر، سندس اوگهڙ نمايان ٿيڻ تي. پر کيس گهٽ ۾ گهٽ پتلون ته هئي. ان جي پٺيان چڙهندڙ ساهيڙيءَ جو هيٺيون حصو به اڌ اڳهاڙو هو. هو فقط ڦٽ کن ڊگهي چڙيءَ ۾ هئي. اڳئين کي چڙي پوئينءَ جي سفيد ۽ شفاف جسم کي ڏسڻ لڳس. يڪدم خيال آيو ته بس ۾ ويٺل ٻيا ڇا سوچيندا. مون چوڪريءَ مان نظرون ڪڍي ٿيڙي اک سان پاسي وارين سيٽن تي ويٺل مسافرن کي ڏٺو. مرد حضرات اهوئي ڪي ڪجهه ڪري هئا جيڪو ائون ڪري رهيو هوس. يعني اکيون ٺاري رهيا هئا. باقي پوڙهيون پنهنجيون هڙون ۽ بجڪا ڪڇ ۾ رکي پنڪيون کائي رهيون هيون. نوجوان مرد ۽ چوڪرا ته نه برابر بس ۾ چڙهن. هو سائيڪل تي اچن وڃن يا پنڌ.

ٻئي چوڪريون ٽڪيٽ وٺي اسان جي ڀر واري سٽ تي اچي ويٺيون ۽ اخبار ڪڍي پاڻ کي وڃڻي هڻي اهو حساس ڏياريو ته ظلم جي گرمي آهي.

ليسا هنن جي ان ادا کي چٽائي ڏسڻ بعد مون ڏي سوالِي نگاهن سان ڏٺو ته ڇا واقعي اهڙي گرمي آهي!

”هاڻ ايتري به گرمي ناهي. هتي جي ماڻهن کي ڪجهه نخرو به آهي.“ مون لپسا کي انگريزي ۾ پر آهستي چيو. متان ذڪر ۾ آيل ڀر ۾ ويٺل چوڪريون ٻڌي وٺن جو انگريزي زبان گهڻو تڻو هر سٽيڊس سمجهي ٿو.

”نه هنن کي گرمي واقعي لڳي ٿي. سوير يونيورسٽيءَ جي ڀر واري بيچ (سامونڊي ڪناري) تان اٺون واڪ ڪري پئي لنگهيس ته ڪيتريون چوڪريون ۽ وڏي عمر جون زالون چولا ۽ باڊيون لاهي ڇڄڻ تي لپٽيون پيون هيون.“ لپسا ٻڌايو.

”اهو گرمي ڪري نٿيون ڪن پر اهو سڄ نڪرڻ ڪري ان جي خاص ڪرڻ Ultra Violet) سان پنهنجي جسم کي سيڪ ٿيون ڏين.“ مون ٻڌايومانس.

”نه گرمي به آهي ۽ گذريل سال هن کان اڃا گهٽ گرمي هئي ته اسڪول جي ٻارن کي موڪل ڏيئي ڇڏيائون. ڇو جو هتي جي عمارت جون دريون پنهنجي ملڪن جي درين وانگر نٿيون ڪلن ۽ نه وري چٽين ۾ پڪا لڳل آهن جيڪي هلائي هوا کائڻي.“ لپسا ٻڌايو ۽ پوءِ ٿورو ساڻهه ڪئي، سنجيده ٿي چيو: ”دراصل Global Warming جو به ته اثر آهي. سڄي ڌرتي جو گولو گرم ٿي رهيو آهي.“

هن جواب لاءِ مون ڏي نهاريو. سندس ڳالهه مون کي به دل سان لڳي. ترقي يافته ملڪن فئڪٽرين، ڪارخانن، لارين موٽرن جي ايڏي ٿم لڳائي آهي جو فضا ۾ ڪاربان ڊاءِ آڪسائيڊ گئس وڌي ويئي آهي ۽ ان گئس کي هضم ڪرڻ واري سڀ کان بهتر شيءِ وڻ وڻڪار آهي جيڪا خط استوا جي اوس پاس وارن غريب ايشيائي، آفريڪي ۽ لاطيني آمريڪا جي ملڪن ۾ آهي. هو اهي قدرتي جهنگل ۽ ٻيلا وڍي عمارتي ڪاٺ جو وڪرو ڪري پنهنجي ملڪ جون ضرورتون پوريون ڪري رهيا آهن. نتيجي ۾ دنيا جا اڌ کان وڌيڪ جهنگل ٻيلا نابود ٿي ويا آهن ۽ هڪ طرف دونهون ئي دونهون (CO2) وڌي رهيو آهي ته ٻئي طرف ان کي منهن ڏيڻ وارو ساھوارو- وڻ ٿڻ ختم ٿي رهيو آهي.

قيامت ۾ يقين رکين ٿو

”گرين هائوس جي اثرات بابت تنهنجا ڇا خيال آهن؟“ مون کي ماڻ ۾ ڏسي لپسا وري سوال ڪيو.

دراصل لپسا ڪجهه وڌيڪ ئي منڌل لڳي رهي هئي ۽ ان عالمي مسئلي بابت مون کي به پريشان ٿيڻ ڪپي، جيڪو اسانجي هڪ سبجيڪٽ Environmental Pollution جو هڪ حصو آهي ۽ ان بابت جيئن ئي لپسا ياد ڏياريو ته ساعت ٻن لاءِ اُنون به غمگين ٿي ويس. پر مون جهڙي هڪ پاڪستاني لاءِ خاص ڪري سنڌ جي رهاڪوءَ لاءِ ٻيا روزمره جا سر تي سوار ويجهڙا ۽ مستقبل قريبي جامسٽلا ڪي گهٽ آهن جو ڏور آئيندي جي (سو به الاڻي اچي يا نه) هڪ عالمي مسئلي جي هيٺن کان ئي ڳڻتي ڪريان. اسين ماڻهو سوين مونجهارن ۽ مسئلن ۾ وڪوڙيل، هر ڀل تي جيئن لاءِ جس ڪندڙن لاءِ ڪڏهن ڪڏهن اهڙيون عالمي آفتون رحمت ثابت ٿينديون آهن، جيڪي اسان کي لاتعداد ڏکڻ غمن کان نجات ڏياريو ڇڏين. هو ڇا چوندا آهن ته ڏک غم ته سڀني وٽ آهن پر اسان سنڌي ماڻهن وٽ وٽائين آهن. هيڪاندا گهڻا آهن.

لپسا کي ته نه پائرن پينرن جي پڙهائيءَ جو فڪر آهي، نه انهن جي نوڪرين جو، نه مٿن مائٽن جي بيماري ۽ علاج جو ۽ نه گهر ۽ مساواڙ جو. سندس ڪو مت مائٽ اغوا ٿئي ٿو، نه ڪنهن سندس عزيز ۽ پاڙي واري جي گهر ۾ ڪاٺ لڳي ٿو. نه مٿانن پوليس جي پٽ آهي ۽ نه ملٽري جو مار موچڙو. نه اٽي لٽي جي ڪوٽ جو مسئلو آهي نه ڪوڙن ڪيسن ۾ ڪورٽن جا چڪر آهن. نه ڪنهن ڏاڙيل، پير وڏيري جا ظلم آهن نه هنن کي ڊاڪٽر مدي خارج دوائون ڏني وڌيڪ اگهو ڪري ٿو. هوءَ ڀلي اڃا کان پنجويهه سالن بعد اچڻ وارن مسئلن تي اڃا ئي سوچي ڪجهه وڌيڪ سنهي ٿئي.

”ڇا پيو سوچين؟“ دريءَ جي ٻاهران مون کي ٽڪ ٻڌي گهوريندو ڏسي هن پڇيو. پارڪ واري بس اسٽاپ وٽ وڻ هيٺان هڪ چوڪر ۽ چوڪري پاڪر پائي ويٺا هئا. ان اسٽاپ کي جيئن بس ڇڏيو ته لپسا کي سندس سوال جو جواب ڏنم. دراصل ولايت ۾ اڪيلو رهندڙ عورت توڙي مرد تي ڪڏهن ڪڏهن رڪي رڪي سخت قسم جي Depression حاوي ٿيندي آهي. لپسا تي هن وقت شايد ان دوري جو اثر هو، جنهن ڪري هن کي هر ڳالهه ۾ مايوسي نظر اچي رهي هئي. ۽ ان ڊپريشن مان نڪرڻ لاءِ هن ڪجهه نه ڪجهه ڳالهائي پاڻ کي بزي ۽ Occupied رکڻ چاهيو ٿي.

”لپسا! اُنون سوچي رهيو آهيان ته ان ڌرتيءَ جي گرمائش ۾ به سڀ کان وڌيڪ نقصان پاڻ ايشيائي ماڻهن کي ٿيندو ۽ خط استوا جي ويجهڙائي وارن ملڪن جي ماڻهن جو گهڻو موت ٿيندو. ڏس پاڻ وٽ اڳهين سخت گرمي ٿئي ٿي. ويتر جي تي چار ڊگريون وڌيڪ گرمي ٿي ته

معنى قيامت ئي ٿي. خبر اٿئي گذريل سال سنڌ ۾ ڪجهه ڏينهن ايڏي سخت گرمي ٿي جو ڪيترا اڏمندڙ پڪي Dehydration ڪري بيهوش ٿي ڪري پيا هئا. آفريڪا ۾ ته هيٺئر ئي ان گرميءَ جا اثر سوڪڙ Draught جي صورت ۾ نظر اچڻ لڳا آهن. اٽوپيا، صوماليا، سوڊان ۽ چاڊ سان گڏ هي پهريون دفعو موزمبيق ۽ هاڻ ڪينيا ۾ به مينهن نه پوڻ ڪري اهو ملڪ به ڏڪاري حالت ۾ داخل ٿي رهيو آهي ۽ توهان فلپيني ماڻهن سان جيڪي ننڍن ننڍن پيٽن تي رهو ٿا گرميءَ سان گڏ سامونڊي ٻوڏ جو به مسئلو ٿيندو. گرميءَ ڪري اتر قطب ۽ ڏکڻ قطب جي برف ڳرندي ۽ سمنڊ جي وڌندڙ ليول خط استوائي ملڪن جا ڪنارا ۽ ٻيٽ ٻوڙي ڇڏيندي.

۽ هاڻ ليسا وڌيڪ گنپير ٿي ويئي ۽ هاسٽل جي بس اسٽاپ تائين، چپ چاپ، چيچ سان پنهنجي هڏن سان ڀريل مٿي کي کنگهندي رهي. بس مان لهي هاسٽل جي در تائين به ماڻ منوڙي ۾ سوچيندي آئي ۽ پوءِ لفت ۾ پنهنجي ڇهين ماڙ ڏي روانو ٿيڻ کان اڳ پڇڻ لڳي:

”الطاف! هڪ ڳالهه ته ٻڌاءِ. قيامت ۾ ڇا تنهنجو يقين آهي؟“

”هانو. بلڪل. انون مسلمان آهن ۽ هر مسلمان جو قيامت جي ڏينهن تي يقين هجڻ ضروري آهي.“ مون ورائيو مانس.

”مون کي ته ائين لڳندو آهي ته قيامت ڄاڻ ته آئي.“ ليسا چيو.

”اسان جي مذهب موجب قيامت جي مقرر ڏينهن جي ڪنهن کي خبر ناهي. پر اهو ڏينهن اچڻو ضرور آهي. ان جا آثار نمودار ٿيڻ لڳا آهن. ٿي سگهي ٿو ههڙيون گرميون اڳتي هلي قيامت آڻين.“

”ڪيئن پلا؟“ ليسا حيرت مان پڇيو.

”انون ننڍو هوس ته آمريڪا جي هڪ شهر فلڊ لڦيا ۾ هڪ عيسائي سائنسدان مون کي ٻڌايو هو. هو تازو مسلمان ٿيو هو ۽ هيءَ ڳالهه اڄ کان ويهه ٻاويهه سال اڳ جي آهي، جڏهن هي Green House Effect ۽ گلوبل وارمنگ جهڙيون ڳالهيون اڃا عام ماڻهوءَ جي خواب خيال ۾ به نه هيون. هن چيو ته ڌرتي اڳتي هلي ٿڌي ٿيڻ بدران گرم ٿيندي ۽ اها گرمائش هڪ حد کان پوءِ تيزي سان Geometrical Progression ۾ ايڏو وڌي ويندي جو هي دنيا جو گولو جيڪو چقمق وانگر هر شيءِ کي پاڻ وٽ ڇڪي بيهاريو وينو آهي سو ڪشش وڃائي ويهندو. ڇو جو گرمائش ۾ Magnetic Properties (حقمقي خاصيتون) ختم ٿيو وڃن. لوهه جي ذرڙن کي چقمق سان چنبڙائي ۽ پوءِ چقمق کي موم بتيءَ سان گرم ڪيو. هو چڪڻ جي خاصيت وڃائي ويهندو ۽ لوهي ذرڙا وڃي پٽ تي ڦهڪو ڪندا. ان ريت جڏهن ڌرتي گرمائش ڪري پنهنجي ڪشش وڃائي ويهندي ته انسان جانور ته ڇا پر وڏيون وڏيون عمارتون ۽ جبل تڪر ڌرتيءَ جي گولي کان اڇلي پري هليا ويندا.“

منهنجي ڳالهه پوري ٿيڻ تي ليسا ڪو ٻيو سوال ڪري ان کان اڳ لفت جو دروازو کولي ڪيس اندر گهڙڻ لاءِ چيو ۽ سندس ماڙ جو ڇهون نمبر بٽن ڊبائي ڪيس لفت ذريعي روانو ڪيو ۽ انون پاڻ ڏاڪڻيون جڙهي پنهنجي ڪمري جي ٽين ماڙ تي پهتس.

ڪجهه عيدي امين ۽ يوگنڊا بابت

1972ع ۾ عيدي امين يوگنڊا ۾ ٽيهه هزار کان مٿي رهندڙ ايشينن کي ملڪ نيڪالي ڏني ڇڏي. ڪينيا، تنزانيا ۽ يوگنڊا ۾ رهندڙ ننڍي کنڊ جي واپارين لاءِ مڪاني ماڻهن کي ائين نفرت ٿي پيئي جيئن صديءَ جي شروع ۾ اوڀر يورپ وارن کي يهودين لاءِ هئي.

آفريڪا ۾ رهندڙ 'ايشيائي' مڪاني (آفريڪن ڪارن) ۽ 'يورپي گوڙن' جي وچ ۾ سندن وچ وانگر هئا. انگريز ۽ يورپين هنن جي ڪا حيثيت نٿي مڃي ۽ ڪارن کي هنن جي پئسي ۽ ترقيءَ تي ساڙ هو، جيڪي هنن سخت محنت، سادگي، بچت ۽ ٻاهرين ملڪن ۾ رهندڙ سندن ماڻهن ذريعي واپار ڪري حاصل ڪيو هو. (ڪجهه ٺڳي ۽ اٽڪل بازيءَ ذريعي پڻ).

يوگنڊا مان تڙجڻ بعد ننڍي کنڊي جا ماڻهو سڄي دنيا ۾ پکڙجي ويا. ڪي هندستان، پاڪستان هليا ويا ته ڪي انگلينڊ، آمريڪا. پٺيان ڇڏيل سندن مال ملڪيت تي عيدي امين جي چاڙتن قبضو ڪري ورتو. ڪجهه وقت ٿيو ته يوگنڊا جو هاڻوڪو صدر يوويري مسيونو انگلينڊ جي دوري تي آيو. هن ڪيترن پاڪستاني، هندستاني همراهن کي يوگنڊا واپس هلي پنهنجو واپار سنڀالڻ لاءِ چيو، جيئن سندس ملڪ جي تباهه ٿيل ٺاڻي ڏوڪڙ جي حالت ڪجهه سڌري پوي. ڪجهه همراهه ته وڃڻ لاءِ راضي ٿي ويا آهن. انهن ۾ گهڻا اسماعيلي فرقي جا آهن. يوگنڊا جي حڪومت مسلمانن توڙي هنن کي سندن ڇڏيل ملڪيت توڙي زمين ۽ مندر مسجدون واپس ڪرڻ جو واعدو ڪيو آهي. آغا خان يوگنڊا ۾ وڏي پئماني Investment ڪرڻ جو خيال ڏيکاريو آهي. مازمو ويرانو- هڪ امير کوجو پاڻ سان گڏ ڪيترن ئي انگريز واپارين کي يوگنڊا جو دورو ڪرائي ڪجهه واپار شروع ڪرڻ جو اعلان ڪيو آهي.

يوگنڊا ۾ رهندڙ هڪ بوهريءَ سان ڪجهه ڏينهن اڳ ڊنمارڪ ۾ ملاقات ٿي. هو عيدي امين جي ڪڍڻ تي بمبئي هليو ويو هو ۽ هاڻ واپس يوگنڊا جي شهر ڪمپالا وڃي رهيو آهي جتي هن جو ننڍپڻ گذريو. مون کائيس پڇيو:

”ڇا توهان سمجهو ٿا ته هڪ دفعو واپار تي وري توهان جو قبضو ۽ اوج ٿيندي؟“

”نه مون جهڙن ڪيترن جي دل ۾ واپار ۽ ان مان نفعو حاصل ڪرڻ جي مول مقصد ناهي.“ هن ٻڌايو، ”هيترا سال بمبئي ۾ رهيس. سڀ سڪ هوندي به مون کي اهو سڪون نه ملي سگهيو جيڪو مون کي ڪمپالا (يوگنڊا) ۾ حاصل هو. يوگنڊا اهو ملڪ آهي جتي منهنجو ڏاڏو ننڍي عمر ۾ آيو. جتي منهنجو پيءُ ڄائو ۽ جتي مون جنم ورتو. جنهن جي گهڻين ۾ مون ننڍپڻ جا ڏينهن گذاريا. انهن وڃايل يادن ۾ تڻل خوابن جي ڳولا ۾ آفريڪا جي هن ”هاڻ- ويران- ٿيل“ ملڪ ڏي وڃي رهيو آهيان.“

هوم ميڊ هيئرڪٽ

سئيڊن ۾ نه فقط موچي ڪل ٿولاهي پر حجام پڻ. شهر جي چڱي خاصي علائقي ۾ ته وار ٺهراڻن تمام گهڻي آهي. پر مالومو جي چاڪيوڙي ۽ محمود آباد اخترڪالوني جهڙن علائقن به، هيئرڪٽ سستي سستي ته به هڪ سؤ ڪرونا يعني چار سؤ رپيا آهي. راحت عزيز خبر ناهي ڪهڙي ملڪ جو نالو وٺي پئي ٻڌايو ته اتي جا حجام جهاز جي خلاصين جي اڌ قيمت ۾ سنوارت لاهين ٿا. سو جڏهن به هنن (انجنيئرن) ۽ نيوپيگيشن آفيسرن کي وار ٺهراڻا هوندا هئا ته حجامن سان ڪوڙ ڳالهائي ته هو آفيسر نه پر خلاصي آهن، اڌ قيمت ادا ڪندا هئا.

ڪئپٽن سليم وري جپان جي ڪنهن شهر جو نالي پئي ٻڌايو ته هونءَ ته جپان ۾ ڏاڙهي ٺهراڻن جا ٽي سؤ رپيا ۽ وار ٺهراڻن جا ساڍا ٽي سؤ رپيا آهن پر ان شهر ۾ جتي حجامڪو ڌنڌو سڪڻ جا ڪيترائي اسڪول آهن، سيڪڙا حجام اڌ قيمت ۾ وار لاهين. ”پوءِ اسان جو جهاز جڏهن به ان بندرگاهه ۾ ويندو هو ته اهڙا خٽابي (Apprentices) گوليندا وٽندا هئاسين جيڪي اڌ قيمت تي وار ڪٽي اسان کي وڏي خرچ کان ڪجهه بچائين ۽ پاڻ اعليٰ حجام بنجڻ لاءِ پريڪٽس ڪن. يعني اسانجو مٿو هنن جي لاءِ ٽريننگ گرائونڊ هو.“ راحت چيو: ”ڪراچيءَ ۾ ظهير بابر ۽ اشرف ازور جن (جيڪي هتي سئيڊن ۾ به به سال رهي ايم ايس سي ڪري ويا آهن) مونکي حجام، موچي ۽ Dentist جي اگهه کان اڳهين خبردار ڪري ڇڏيو هو. ان ڪري سئيڊن اچڻ کان اڳ بوت جي تري تي رٿڙ جو ٿلهو سول هٿائي ڇڏيم. ٻن ڏانن ۾ ڪيڙو لڳڻ جا آثار هئا انهن جي فلنگ (پرائي) ڪرائي ورتم ۽ وار ضرورت کان وڌيڪ ڪٽائي پوءِ مالومو پهتس. پر هاڻ به ٽي مهينا گذرن بعد وارن جي ڪٽائي ڪرائڻ ضروري پيو سمجهان.

سيڪنڊ اينر جي شاگرد ڪمال علويءَ صلاح ڏني ته هڪ دفعو پاڻ ٽي ڪنڇيءَ سان Trim ڪجن ۽ ٻئي دفعي ڪنهن ”سستي حجام“ کان هيئرڪٽ ڪرائڻ سان ڪم صحيح پيو هلندو ۽ ٻن سالن ۾ فقط پنج يا ڇهه دفعا اهو ڦاهو ڦڪڻو پوندو. ”پر اهو ’سستو حجام‘ سؤ ڪرونا وارو آهي يا ان کان به ڪو گهٽ آهي؟“ اسان پڇيس. ”جنهن مارڪيٽ ۾ اربع ۽ چنڇر ڏينهن سيڪنڊ هئنڊ شيون وڪامن ٿيون، اتي اهي به ڏينهن هڪ حجام عورت ويهي ٿي ۽ فقط اسي ڪرونا وٺي ٿي. اڄ هڪ جارڊن جو شاگرد عايد خلف به ان کان وار ٺهراڻي آيو آهي.“

”هاڻ جي پئٽرول ۽ ڊيزل تيل جا مالڪ يعني عرب به اهڙن حجامن وٽ ويندا ته پوءِ هتي جا اوچا حجام ته بڪ مرندا.“

دراصل لڳاتار چار ڏينهن موڪل هجڻ ڪري هرڪو وارن جي گس ۾ لڳو پيو آهي. ملائيشيا جي ڪئپٽن لي جيڪو هتي هتي آيو هو، تنهن شايد پاڻي پاڻ يا سندس زال اٿنا کان اهڙي ته خراب هيئرڪٽ ڪرائي آهي جو پري کان پڌري آهي. پاڻ به شڪي ٿي رهيو آهي انڪري ناشتتي تي پين جي وڃڻ کانپوءِ دير سان آيو. پر سندس قسمت خراب هئي جو سيڪنڊ ايئر جو ايراني شاگرد محمد علي شاهبا اڃا ويٺو هو. ٻيا ڏهه ويٺا هجن ها ته لي جي اها خوفناڪ هيئرڪٽ ڏيان ۾ ئي نه ائين ها يا گهٽ ۾ گهٽ رمارڪ نه ڏين ها. پر علي جيڪو ڪافي چرچائي آهي (۽ لي پاڻ به سڀني سان چرچا ڪري ٿو) تنهن لي جي پرسان بيهي ڪائس پڇيو:

”هيءَ ڪٿان جي هيئرڪٽ آهي؟“

”هوم ميڊ Home Made آهي.“ لي مختصر جواب ڏنو ۽ ان کان اڳ علي ڪا ٻي ٽيڪاٽي ڪري. لي ڪارن فليڪس ڪائڻ ۾ لڳي ويو.

ڪهڙو مٿو ڪنهنجو آهي

ملائيشيا ۾ حجامن سان ڪچهري دوران هنن کي وار ڪٽریندو ڏسي اهو اندازو لڳايو هوم ته وار ٺاهڻ ڪو ڏکيو ڪم ناهي. اهو راحت وارن کي به ٻڌائيم ته ضرورت پوي ته مون وٽ هليا اچو. شام ڌاري راحت ڪئنچي ۽ سيفتي کڻي آيو ته وار ٿورا ننڍا ڪري سگهندين.

”بلڪل.“ مون وڏي اعتماد سان چيو ۽ پوءِ سندس پنن تي توال رکي وارن ۾ ڦٽي گهمائي سندن مڏي پنن ڪٽرڻ واري ڪئنچيءَ سان ٿورا ٿورا ڪري وار ڪٽریندو ويس. تمام سٺي طرح ڪم هلي رهيو هو. مون کي پاڻ تي تعجب لڳو ته پهرين دفعي ئي سٺي حجامت ڪري رهيو آهيان. پر پوءِ الائي ڇو پاڻ کي ايڪسپرت سمجهي تڪو تڪو ڪٽرڻ لڳس. ان تڪاڻي ۾ به به ٿي اهڙا لاٻارا هڻي ويس جو راحت جي مٿي جي ڪن حصن جا وار باگڙين جي ٻارن جهڙا ٿي پيا. ڏاڍوپريشان ٿيس ته هاڻ ته ڏاڍي ڳالهه ٿي. راحت کي ڪا خبر نه ته پٺيان ڇا پيو وهي واپري. هو خوش ته وار سٺا پيا لهن ۽ پٺسا پيا بچن. پهرين سوچيم ته کيس حادثي جو اطلاع ڪيان. پر پوءِ اهو سوچي ته وٺي رڙيون ڪندو ۽ مون کي وڌيڪ ڪوشش ڪرڻ نه ڏيندو. سوآهستي آهستي ڪري ڪياڙيءَ کان وڌيڪ وار ڪٽرڻ شروع ڪيم جيئن ساڄي پاسي جا وار کاٻي پاسي گهڻ ڪٽريلن سان هڪجهڙائي ظاهر ڪن. بهرحال ڪجهه حد تائين ڪامياب ٿيس پر ايترو به نه جو ٻئي کي محسوس نه ٿئي. ڪڏهن ڪڏهن ڪل به پٺي آئي ته راحت جي مٿي سان ڇا ته ويڏن ٿي ٿي وئي. ڪيترائي ڏيان ۾ خيال آيا. هڪ ته اڄ موڪل جو آخري ڏينهن نه هجي ها ته به خير ٿي وڃي ها. ٿي چار ڏينهن موڪل جا ڪمري ۾ ئي گذارڻ سان وار ڪجهه وڌا ٿيڻ تي سنوت ۾ اچي وڃن ها. جو هونءَ به ڪهڙي به ايڪسپرت حجام کان وار ٺهرائبا آهن ته هڪ ڏينهن مٿو ڪٽريل نظر ايندو آهي. ٻيو Alternative اهو هو ته راحت کي صلاح ڏيان ته جتي هي ٿي چار ڏينهن موڪل ڪئي اٿي اتي ٿي چار ڏينهن پيا به کڻي موڪل ڪر. پر پڪ هيم ته هو اها ڳالهه نه مڃيندو جو ٻئي ڏينهن کان اهم سبجيڪٽن جا ليڪچر هئا. هڪ اهو به اڀاءُ هو ته جيڪو ٿيو سو ٿيو. هاڻ ڏنڊ خاطر اٺون سو ڪرونا (چار سو رپيا) پريان ۽ ڪنهن سٺي حجام کان هلي Finishing صحيح ڪرائجي. جيتوڻيڪ اهو به وڏن وارن کي ته ڪٽري ننڍا ڪري سگهندو پر ننڍا ٿي ويلن کي وڌا ڪيئن ڪندو. هتي ته Wig نقلي وار به مهنگا ملن ٿا. بهرحال سٺن لفظن ۾ راحت کي خطري جو سگنل ڏنم.

”يار ڪي خاص نه ٿيا آهن پر مڙيئي ڪم هلي ويندو. جهڙا پاڻ واري چيني همراهه ڪٽپڻ ليءَ جا لڳي رهيا آهن ڪجهه اهڙائي آهن.“

آرسي ته ڪنهن وٽ به نه هئي جو پويان جهلي ڊريسنگ ٽيبل ۾ لڳل آرسي ۾ پنهنجي پٺ ڏسي سگهجي. سو شريف انسان راحت، بنا هيئر اسٽائيل ڏسڻ جي راضي ٿي ويو.

ان بعد يڪدم سليم وٽ پڳس ۽ کيس ٻڌايم ته هيءَ ڳالهه ٿي آهي. هاڻ مهرباني ڪري راحت کي ڏسڻ سان هيٺين ڦاڙ رڙ نه ڪجانءِ. بلڪه راحت جي خوفناڪ هيئر ڪٽ ڏسي ڪو به ڏندڻ جي وڃي ته به پاڻيءَ جا چنڊا راحت کي هٿجانءِ ته هن جو هيئون سڌير رهي. ان بعد اٺون اچي سمهي رهيس. شام جو وهنجي سهنجي راحت ٻين پاڪستانين سان گڏ ويٺو هو. وهنجڻ ۽ تيل هڻڻ بعد ڪجهه بهتر لڳي رهيو هو. پڪ هيم ته کيس ڪنهن نه ڪنهن ته ضرور توڪيو هوندو. سو مون غلطيءَ جو اعتراف ڪندي چيو:

”يار هڪ به اونها ڪٽ لڳي ويا ان ڪري ليول تي اٿڻ جي ڪوشش ۾ ڪجهه وڌيڪ وار ڪترڻا پيا.“

”نه نه نيڪ آهي. ڏينهن ٻن ۾ سڀ صحيح ٿي ويندو.“ راحت بردباريءَ سان جواب ڏنو، جنهن مون کي ڪافي راحت ڏني. انهيءَ دوران علوي مون لاءِ Trimmer کڻي آيو جيڪو ڦٽيءَ وانگر آهي ۽ منجهس به بليڊ پون ٿا.

”واهه! واهه! بس راحت خان هاڻ پلا منهنجا وار تون هن سان ڪجهه ننڍا ڪري وٺ. ڪو خاص وقت نه لڳندءِ. تنهنجي مقابلي ۾ منهنجي مٿي تي ڪو چوٿون حصو وارن جو به مس آهي.“ مون چيو.

”نه يار! اهو جوڪم جو ڪم اٿون نه ڪري سگهندس. خاص ڪري تنهنجي هيئرڪٽنگ جو. تنهنجي مٿي تي وار ئي ڇا آهن. جي خراب ڪٽنگ ٿي پئي ته سواءِ پاڪي ڏيارڻ جي ڪو ٻيو Alternative باقي نه رهندو.“ راحت ورائيو.

”بيلي ائين ته نه ڪريو. مونکي به ته چار سؤ رپيا بچائڻ ڏيو. ڇو ٿا مون کي حجام ڏي موڪليو.“

”اهڙي منهن بلڪ مٿي سان تون حجام وٽ وڃين ئي ڇو ٿو. ههڙي سيءَ ۾ اهي مختصر وار به لهرائڻ بدران ڪا بچڪي واري ٽوپي پائي ڇڏ.“ علويءَ چيو.

پوءِ ڪئپٽن سليم جي صلاح سان آرسيءَ اڳيان بيهي هر هڪ Trimmer ذريعي پنهنجي پنهنجي هيئرڪٽ ڪئي. حجام جهڙي سٺي هيئر ڪٽ ته نه ٿي پر سٺي هوم ميڊ هيئرڪٽ ٿي وئي.

”هڪڙي صلاح ڏيانو“ ان وقت آيل ڪئپٽن عاشق اسان کي صلاح ڏني. ”به ڏينهن پيا به موڪل ڪري ڪمري ۾ ويهڻ سان هڪ ته رهيل هوم ورڪ پورو ٿي ويندو ۽ ٻيو ته ڪنهن کي محسوس نه ٿيندو ته اسان ڪاهوم ميڊ هيئرڪٽنگ ڪئي آهي. پر اها صلاح توهان مڃينداؤ ڪونه. ان ڪري ٻي صلاح اها اٿو ته ايندڙ ٻه ڏينهن نائيجريا ۽ گھانا جي شيڊي شاگردن سان گڏ گڏ هلجو. ڪنهن تي شڪ به نه پوندو ته ڪهڙو مٿو ڪنهن جو آهي. اڃا به پنهنجو وڌيڪ سٺو لڳندو.“

هرڻ (Rein- Deer) ۽ بگهڙ

سئيڊن جا اترهان علائقا جتي ٻارهوئي برف لڳي پئي آهي. اتي بگهڙ ۽ رين ڊيئر به مشهور جانور آهن. رين ڊيئر هرڻ جو قسم آهي، جيڪو گوشت لاءِ ۽ برف ۾ گاڏيون چڪڻ جي ڪم اچي ٿو. سئيڊن جهڙن اترهن ٿڌن ملڪن ۾ برف جي ڪري، ٻيو ته ڪجهه نٿو ٿئي ۽ پوءِ هتي جا ماڻهو کاڌي خوراڪ، پوشاڪ ۽ واپار خاطر هن قسم جي هرڻن جا ڏڻ پالين. هي هرڻ قدبت ۾ وڏا ۽ سندن سڱ ڦڏا سڌا ۽ ڪيترين ئي شاخن وارا ٿين ٿا. رين ڊيئر سواريءَ جي ڪم پڻ اچي ٿو. ڪاٺ جي، ڦيٽن بنا گاڏين ۾ هنن کي جوڻيو وڃي ٿو جيڪي برف تي ترڪن. ان کان علاوه هن هرڻ جو گوشت، کير ۽ گل ڪم اچن ٿا غريب هرڻن کان علاوه هنن ٿڌن برفاني پٽن ۾ بگهڙ جهڙو خوفناڪ جانور پڻ رهي ٿو. بگهڙ هنن هرڻن لاءِ آخري ڏينهن آهي. ان ڪري هتي جا ذراڙو بندوقون کڻي بگهڙن پويان هوندا آهن. بگهڙن کي ماري ماري انهن جو ڳاڻڻو ان حد تائين گهٽائي ڇڏيو اٿن، جو سرڪار کي اچي ڳڻڻي لڳي آهي ته اهو وقت پري ناهي جو هن جانور (بگهڙ) جو نسل دنيا جي تختي تان ختم ٿي ويندو. ان ڪري هن جانور کي اٺلپ جنس قرار ڏيئي سندس مارڻ تي بندش وڌي وئي آهي. پر اتر يورپ جا هي قطبي رهاڪو ان قانون کان بلڪل خوش ناهن. سندن دانهن جا خط هتي جي اخبارن ۾ ايندا رهن ٿا.

”اسان جي روزگار جو ذريعو هي هرڻ آهن. بگهڙ اسان جي مال کي ماري رهيا آهن ۽ مال جي بچاءَ لاءِ اسين بگهڙ ماريون ٿا، ته سرڪار قانوني ڪارروائي ڪري اسان کي سزائون ۽ ڏنڊ وجهي ٿي. اسين وڃون سو وڃو ڪيڏانهن. يا ته سرڪار هي قانون ختم ڪري يا اسان جي هرڻ مرڻ تي ان جو ملهه ادا ڪيو وڃي.“

ڪوئي مهانڊو جانور

يورپ جي سرد اتراهن ملڪن ۾ گڏڙ جي قد بت جيڏو ڪوئي مهانڊو، هڪ جانور بيحد مشهور آهي. جيڪو منڪ (Mink) سڏجي ٿو. هن جي ڳري اگهه واري بجن واري ڪل نه فقط سيءَ جو بچاءَ ڪري ٿي پر فئشن طور پڻ هن جو مٿانهون درجو آهي. هن جانور منڪ جي ڪل جو معمولي ڪوٽ به لڪ لهي.

وڏي قيمت ڪري، پئسي ڪمائڻ جي لالچ ۾ ماڻهن هن جانور جي اها مارا ماري شروع ڪئي، جو ائين لڳو ته هي اٽلپ جانور پڻ هن دنيا مان ڄاڻ ته غائب ٿيو. ڪيترن مهينن کان، ان ايندڙ افسوسناڪ حالت کان هن پاسي جون اخبارون خبردار ڪنديون رهن ٿيون. ٽي وي ۽ ريڊيو تان پڻ ايندو رهي ٿو ته مهرباني ڪري ان فئشن کي ڇڏي ڏيو. نه ته هي جانور فقط تصويرن ۾ ڏسڻ لاءِ رهجي ويندو. توهان کي پنهنجي دولت جو ڏيکاءُ ڪرڻو آهي ته مهنگو منڪ ڪوٽ وٺڻ بدران ڪا ٻيءَ شيءِ وٺو.

ان مهم پنهنجو اثر ڏيکاريو آهي ۽ ماڻهن کي هن ڪوئي مهانڊي منڪ سان محبت ۽ ان جي ان ڪل جا ڪوٽ وڪٽڙ ۽ پهريندڙ ڊڪاندارن ۽ اميرن سان نفرت ٿي پئي آهي. گذريل هفتي قاضي حميد لنڊن جي ٽوئر تان موٽي اچي ٻڌايو ته اتي ڪا عورت منڪ ڪوٽ پائي شهر ۾ نڪري ٿي ته ماڻهو ان کي پٿر هڻن ٿا ان ڊپ کان نه ڪو پائي ٿو نه خريد ڪري ٿو. منڪ ڪوٽن جا اگهه ڪري پيا آهن. پنج سؤ پائونڊن (پنجويهه هزارن جو ڪوٽ) ڪو هزار ٻن روپين ۾ به نٿو وٺي.

بيماريون ۽ موت آدمشماري کي صحيح رکڻ لاءِ آهن

گذريل چند مهينن ۾ يورپ ۾ ڪجهه اهم شخصيتن جو Aids ڪري موت ٿيڻ تي، هڪ دفعو وري هن بيماريءَ جو خوف ۽ هراس ڇانئجي ويو آهي. اهي ملڪ جن جي آدمشماري گهٽ ۽ ڪنڊوم استعمال نٿا ڪن اتي به هاڻ اهڙين شين جو وڪرو وڌي ويو آهي. ملائيشيا جهڙن ملڪن وڌندڙ ڪپٽ کي منهن ڏيڻ لاءِ رپڙ ٺاهڻ جو تعداد ٻيڻو ڪري ڇڏيو آهي.

اسان جو ٽائي ڪلاس ميٽ مسٽر 'سوتي ڇائي' جيڪو هيئرڪٽ لاءِ حجام وٽ وڃڻ جو سوچي رهيو هو تنهن کي ملائيشيا جي ڪنپن لپيءَ سمجهائيندي چيو:

"سوتي! مهرباني ڪري ڪنڊي ۽ بليڊ پنهنجو کڻي وڃ. Aids بيماري نه فقط سيڪس مان پر ٻئي جي استعمال ڪيل سئي يا پاڪيءَ سان به ٿي سگهي ٿي."

۽ پوءِ معصوم صورت ٺاهي اسان کي چيو: "آئون هميشه پنهنجي ڪنڊي ۽ سيفتي استعمال ڪندو آهيان. ٻي صورت ۾ ڪهڙي خبر متان انڊز ٿي پوي ته ڪيڏي ڏک جي ڳالهه آهي. ڪجهه ڪيو به نه ته به، گهر ويٺي درد پرائڻ واري ڳالهه ٿي."

اوشنو گرافي جي آمريڪن پروفيسر هڪ ڏينهن ليڪچر دوران چيو ته "عوام جي وڏن سان دنيا جي گولي (ڌرتي توڙي سمنڊ) تي ڪچري جو مقدار وڌي ٿو. دنيا جي آدمشماري جڏهن به حد کان وڌي ٿي ته قدرت ان کي گهٽائڻ جا اپاءُ ڪري ٿي. طوفانن، ٻوڏن، زلزلن، ڏڪارن، بيمارين رستي. پر انسان ان قدرتي عمل کان پاڻ بچائڻ جي ڪوشش ڪري ٿو. ان ڪري صحيح آدمشماري ٿيڻ بدران اهائي وڌندي رهي ٿي. ايڏي بيماريءَ جي خوفناڪ هجڻ جي خبر عام ڪرڻ بدران راز ۾ رکي وڃي، جيئن پلي گهڻي کان گهڻا ماڻهو مرن ۽ بئلس صحيح ٿئي."

خبر ناهي ڇو سندس ڳالهه ۾ چرچو يا حقيقت جو پهلو گهٽ ظالميت جو عنصر وڌيڪ محسوس ٿيو- خاص ڪري اسان ٽين دنيا جي رهاڪن کي جن جي ملڪن جي آدمشماري هيڪاندي گهڻي آهي. سندس مٿينءَ ان ڳالهه (يا چرچي) تي جڏهن ڪوبه نه ڪليو ته کيس به احساس ٿيو ۽ ڳالهه کي گول مول ڪرڻ جي ڪوشش ڪرڻ لڳو.

سهڻي سيڪريٽري

اسان جي يونيورسٽي توڙي هاسٽل ۾ ڊزن کن ڪمپيوٽر ۽ پرنٽر اسان جي استعمال لاءِ رکيا ويا آهن جيئن ٿيسز (جنهن کي پروجيڪٽ ۽ Dissertation به سڏجي ٿو) لکي سگهون. ۽ جلدي لکڻ لاءِ ٽائپ جو اچڻ ضروري آهي، جيئن گهڻي کان گهڻيون آڱريون استعمال ڪري، جلدي لکي سگهجي. ٽائپ سيڪارڻ جو بندوبست پڻ يونيورسٽي وارا ڪن ٿا. مالومو شهر جي لئبرري پراسان هڪ ٽائپنگ جو وڏو اسڪول آهي. يونيورسٽيءَ وارا انهن کي في شاگرد جي حساب سان ڏهن ڏينهن جي به سؤ ڪرونا (اٺ سؤ رپيا) في ڏيندا آهن.

هن سال به جيئن ئي نوٽس بورڊ تي سرڪيولر لڳو ته جن کي ٽائپنگ سڪڻي هجي اهي پنهنجا نالا لکن ۽ هفتي ۾ ٻه دفعا شام جو ٽائپ سڪڻ لاءِ تيار ٿين. ته اسان به جهٽ پت نالو ڏنو، جيئن ٻن آڱرين سان ٽائپ ڪرڻ بدران سڀني آڱرين سان ٽائپ ڪرڻ جي پرنڪٽس ٿئي. يونيورسٽيءَ طرفان ان آفر ۾ هڪ شرط رکيو ويو ته ٽائپنگ جي في هو ڏيندا پر ڏهن ڏينهن مان گهٽ ۾ گهٽ اٺ ڏينهن اسان کي ضرور وڃڻ کپي نه ته فيءَ جا به سؤ ڪرونا اسان کي ملندڙ مهيني جي خرچيءَ مان ڪٽيا ويندا.

پهرين ڏينهن ته خوش خوش وياسين. پر پوءِ جلدي ٽائپنگ جا ڪلاس مٿي جو سور ٿي پيا. ڇو جو اسان سڀني اهوئي سوچيو ته ڪو اڌڪلاڪ ٽائپ سڪڻ سان اسان اهڙا ماهر ٿي وينداسين جهڙا پاڪستان ۾ ڪورٽن اڳيان رٽائرڊ آفيسر پڳل ٽائپ تي ٽائپ ڪندي نظر ايندا آهن. پر پوءِ پهرين ڏينهن ئي محسوس ڪيوسين ته عشق ناهي راند جيڪي ڪيڏن گهرو. تنهن وانگر ٽائپنگ سمجهڻ هڪڙي ڳالهه آهي پر ائين ٽائپ ڪرڻ اهڙو سولو ڪم ناهي جو مائي انيليءَ جو هڪ ٻه ليڪچر ٻڌي ڏهن ئي آڱرين سان ٽڪ ٽڪ شروع ڪري ڏيون. سڄي ڳالهه ته اها، ته ٻن ڏينهن ۾، ٽائپ ۾ صحيح طرح پنو وجهڻ به مس آيو ۽ انيليءَ کي جڏهن چيوسين ته هي ڏهن ڏينهن ۾ ايڪسپرت ٿيڻ ته مشڪل آهي، ته هن به چٽاءُ ڏنو ته ان لاءِ ته گهٽ ۾ گهٽ ڏهه هفتا کين سو به دل لڳائي روزانو به ٽي ڪلاڪ پرنڪٽس ڪندؤ، ته پوءِ ڪم جهڙي ٽائپ ڪري سگهندؤ. هن 'دل لڳائي' لفظ تي زور ڏيندي ان انداز سان چيو ڄڻ دل لڳائي اسان هرگز نه ڪنداسين، سو اسان هرگز سڪي نه سگهنداسين. انهيءَ ڪري اسانجي بسم الله ئي موچاري نه ٿي. پهرين ڏينهن ئي دل ٽٽي پئي.

ٻن ڏينهن کانپوءِ ڪيترن ٽائپ سڪڻ کان توبهه ڪري ڪلاس روم وارو ڏيڍ ڪلاڪ ڪچهري ڪرڻ لڳا. يا وقت پاس ڪرڻ لاءِ هڪ آڱر سان ئي دوستن يارن کي خط لکڻ لڳا. ان خط لکڻ جي شروعات گهانا جي اٺلس پنهنجي مڙس کي خط لکڻ سان ڪئي. هر هڪ ايندي ويندي کيس چيو ٿي: "مڙسين کي اسانجا سلام لکجانءِ."

”اٺلس! منهنجا به سلام لڪجانءِ.“ پري کان وينل آذربائيجان جي ٿلهي چنگيز چيو.
 ”مون کي چريو سمجهيو اٿو ڇا؟“ اٺلس چيو، ”مڙس ڇا سوچيندو ته اٺون ٻار ڇڏي هتي
 سٺين پڙهڻ آئي آهيان يا ترڪيءَ جي حسن بقال، آذربائيجان جي چنگيز، پاڪستان جي الطاف ۽
 ٻين جا سلام نياپا پهچائڻ آئي آهيان.“
 ”ڇڱو پلا مون طرفان Hello لکينس.“ ڪولمبيا جي انا روزا چيس
 ”سڀ ماڻ ڪري ويهو.“ اٺلس چيو.
 منهنجي ڀر ۾ آفريڪا جي هڪ ملڪ گنيءَ جي وينل شاگرد عورت چيو: ”اٺلس ڪنهن
 عورت بابت ته هرگز مڙس کي نه لکندي.“
 ”ڇو پلا؟“ مون پڇيومانس.
 ”چوي ٿي ته سندس مڙس دل ڦينڪ عاشق آهي. هن يونيورسٽيءَ ۾ پڙهندڙ عورتن بابت
 لکانس ته هو توکي سلام چئي رهيو آهي ته، يڪدم سندن ائڊريس گهرندو.“
 ”پوءِ پلا اتي اڪيلوڪنهن جي آسري ڇڏي آئي آهيس؟“ مون پڇيومانس.
 ”ان لاءِ ٻڌائيندي آهي ته کيس ڏيڇ ۾ ماٺن وٽان هڪ خوفناڪ قسم جي نوڪريائي
 (حبش) جيڪا ملي آهي، اها سندس سار سنڀال لهندي آهي ۽ مڙس جيڪڏهن ڪنهن غلط ڪم
 ڏي رغبت ڏيکاريندو آهي ته ان جا اسڪريو ٽائٽ ڪندي آهي.“
 ”توبنهن! توبنهن!“ موراڪو جي امين چيو، ”انهي ڪري ته اٺون گهانا يا سينيگال جي
 ڪنهن شيدائي سان شادي نٿو ڪريان. جيتوڻيڪ منهنجا نانا انهن ملڪن ۾ آهن، پر مون صاف
 صاف چيو اٿمان ته اٺون فرينچ ڳالهائيندڙ چوڪريءَ سان ڪٿي شادي ڪندس پر هجي اچي رنگ
 جي.“
 گنيءَ جي هيءَ شاگرد عورت امين جي ان جملي جو آخري حصو ٻڌي ڪاوڙ مان امين
 ڏي نهارڻ لڳي، موراڪو جو امين ۽ گنيءَ جي هيءَ شاگردياڻي ٻئي فرينچ ڳالهائيندڙ آهن ۽ ٻئي
 ڪارا آهن.
 ٽائپنگ جي ڪلاس ۾ هرڪو ان انتظار ۾ هوندو هو ته ماسٽرياڻي- منڇم انيلي فوٽن واري
 لسٽ کڻي حاضري هڻي ته پڇڻ جي ڪجي. ان چڪر ۾ هرڪو اڳيان وينل ڪرسيءَ تي انيليءَ
 ڏي اهائي بهاني پيو ويندو هو ته جيئن هو ڏسي ۽ حاضري لڳي.
 انيليءَ ٻار ٻار اها صلاح ڏني ٿي ته ڏهه پندرهن منٽ ٽائپ ڪري به منٽ واک ڪريو.
 پر اسان ڏهه پندرهن منٽ واک ڪري به منٽ ڪن ٽائپ ڪئي ٿي. چنگيز، حسن بقال ۽
 ماريطانيا جو شيخنا ته هتان هتان ڦري ڏکڻ واري دريءَ تي وڃي بيٺا هئا، جتان هيٺ سئمنگ پول
 تي نظر پئي ٿي.
 ”پلي توهان اتي بيهي وقت خراب ڪريو“، انيليءَ چٽاءُ ڏنو، ”ٻئي سال جڏهن توهان کي
 ٽيسز ٽائپ ڪرڻي پوندو ته پوءِ پاڻهي خبر پوندو.“
 ”ٽائپنگ مان فائدو ئي ڪهڙو آهي؟“ هڪ ڏينهن موريطانيا جي شيخنا غاوض انيليءَ کان

پڇيو.

”ڪمال آهي!“ انيليءَ چيو، ”وڏو فائدو ته اهو آهي ته تائينگ اچڻ ڪري راز وارا خط پت ۽ سرڪاري ڪاغذ توهان پاڻ تائينپ ڪري سگهندو.“

”پر ائون ته ان هوندي به تائينگ لاءِ هڪ سهڻي سيڪريٽري رکندس.“ ائوري ڪوسٽ جي ڪمانڊر مائڪل چيو.

مائڪل اوڀر آفريڪا جي ملڪ ڪوٽا ڊي ائوري کان آيل آهي، جيڪو ملڪ ڪجهه سال اڳ تائين، ائوري ڪوسٽ جي نالي سان مشهور هو. ’عابد جان‘ سندس مشهور بندرگاهه آهي، جنهن ۾ اسان جا پاڪستاني جهاز اڪثر ويندا رهن ٿا. منهنجي پر ۾ راحت عزيز ويٺو هو. تنهن ڪمانڊر مائڪل جي مٿين ڳالهه تي نڪ ڪي موڙو ڏيئي مون کي آهستي چيو: ”ڏوڙ اٿس پئي. اها سهڻي حبش سيڪريٽري الائي ڪهڙي هوندي. سينيگال جي ائميءَ جهڙي هجي ته به غنيمت.“

”يار تون ائميءَ کي ائين نه سمجهه.“ مون چيو مانس.

”واقعي! مجنونءَ جي ليليٰ به ته ڪاري هئي. ائمي جا به ڪيترا مجنون ڊڪار ۾ ڦرندا هوندا.“ راحت چيو.

”بلڪل صحيح ٿو چئين.“ ورائيو مانس، هتان ايم ايس سي ڪرڻ بعد سندس هڪ سان شادي ٿيڻ واري آهي. مون کي فنمليءَ سان دعوت ڏني اٿس. اوسي پاسي جي ڪنهن ملڪ ۾ هونداسين ته ضرور هلنداسين. ڪنهن زماني ۾ تيل وٺڻ لاءِ اسان جو جهاز ڊڪار ۾ ڏاڍو ويندو هو.“

نانگ جهڙو نالو

اسانکي ڳالهائيندو ٻڌي ڪئپٽن سليم به اچي پر ۾ ويٺو.
 ”يار ويٽنامي ٻني ڄڻا: ذبح زئان ۽ تران ٽائينگ ۾ ڏاڍا تڪا آهن.“ سليم چيو.
 ”تڪا آهن! اهي درويش Keyboard کي ڏسي هڪ آگر سان ويٺا نڪ نڪ ڪن، جڏهن ته ٽائينگ سڪڻ واري کي پني ڏي ڏسڻ ڪپي.“

ٽائينگ جو هي اسڪول چار ماڙ آهي. هر ماڙ تي ڪيترائي ڪلاس روم آهن جن مان ڪن ۾ ٽائپ سڪڻ جو بندوبست آهي ته ڪن ۾ شارٽ هٽنڊ جو، ته ڪن ۾ وري هتي جي ماڻهن لاءِ ڌاريون ٻوليون: انگريزي، جرمن، فرينچ سڪڻ جو ته ڪن ۾ ڌارين کي هتي جي زبان سڏيندڙ سڪڻ جو.

هڪ ڏينهن اسان جو ڪلاس ميت وچ آمريڪا جي ملڪ نڪراگنا جو گونزاليز، ٽناليت مان ٿي اچي انيلي کان پڇيو:

”اسان مردن جو ڪهڙو ڪاڪوس آهي؟ جنهن جي ٻاهران H لکيو پيو آهي يا D وارو.“

H وارو سڏيندڙ زبان ۾ Herr مرد کي سڏجي ٿو ۽ Dame عورت کي. انيلي ٻڌايو.
 ”صحيح ٿي چوین.. گونزاليز ورائيو ” ائون ايچ Herr وارو، عورتن جو سمجهي ڏي واري ڪاڪوس ۾ هليو ويس. پر پوءِ چوڌاري پٿين تي انگريزيءَ ۾ لکيل به چار جملا پڙهي سمجهي ويس ته هي عورتن جو ڪاڪوس آهي. پٿين تي لکيو پيو هو I Love Charles ۽ My Boy Friend is Sexy.“

انيليءَ کان هڪ ڏينهن پڇيم ته، سڏيندڙ زبان سڪڻ سولو ڪم يا ڏکيو؟
 ”جن کي انگريزي اچي ٿي انهن لاءِ ته سولي ڳالهه آهي جو ڪيترائي لفظ ۽ گرامر انگريزيءَ جا آهن يا انهن سان ملن ٿا. بس ڪجهه زبان کي ٿورو گهڻو موڙڻو پوي ٿو.“
 ”اها ته ڪا وڏي ڳالهه ناهي.“ مون چيو مانس، ”اسڪول ۾ خبر ناهي ته ڪيترا دفعا She Sells Sea Shells in a Sea Shore ورجائي ويندا هئاسين.“
 ”چڱو پلا ست هزار ست سؤ ستهر جو سڏيندڙ لفظ Sujstsensjuhundra Sjtiosju ته چئي ڏيکارا!“

”انيلي اهو ته ڪجهه به ناهي. سنڌي زبان جا ڪي ڪي لفظ ته چينيءَ کان به ڏکيا آهن.“ مون چيو مانس ۽ دل ۾ آيو ته کيس مائي پاڳي جي راڳ جا هيٺيان ٻول ورجائڻ لاءِ چوانسي:
 ”هونءَ تان پچان، چيل پمريا هيڪلي،
 تارڙو مناڙو جاني، چاني ماني، ڏيڪلي.“

پر پوءِ سوچيم ته انيلي لاءِ اهو اچارڻ ڏکيو ٿيندو. سوچيومانس:

”انيلي ذرا هي جملو ته مون کي چئي ٻڌاءِ.“

”Rasolomampionona Lalao of Anatananarivo

”اهو ڇا آهي؟“ پڇيو.

”تون واقعي نالا پڙهي نه پر شڪليون ڏسي حاضري هڻين ٿي. اهو نالو آهي منڊاگاسڪر

کان آيل شاگردپاڻيءَ جو. ’رسولومام پينانونا لائو! سندس نالو آهي ۽ ’اناتاناريوو’ سندس شهر

جو نالو آهي جيڪو منڊاگاسڪر جي گاديءَ جو هنڌ پڻ آهي.“

نيپالي گورکا يا شيدي غلام

اسان جا پاڪستاني فائينل ايئر جا شاگرد: قاضي حميد ۽ عاشق خان هتي جي يونيورسٽي W.M.U طرفان فيلڊ ٽرپ تي لنڊن ويا هئا، جتي کين I.M.O جون هلندڙ ڪانفرنسون ڏسڻيون هيون ته ڪيئن دنيا جي ملڪن جا ميمبر سامونڊي مسئلن تي بحث مباحثو ڪن ٿا. سندن غير حاضريءَ وارو اهو سڄو هفتو سٺين ۾ موسم سٺي رهي. جيتوڻيڪ سٺين جا ماڻهو ان کي اونهارو چئي رهيا هئا پر اسان جهڙا ايشيائي ۽ آفريڪائي ڪجهه سيءَ محسوس ڪري ڪجهه وڌيڪ سيءَ جي اچڻ جي ڊپ کان سٺيئر پائي پئي هلياسين. پر هتي جا يورپي چوڪرا چوڪريون، مرد عورتون شهر ۾ فقط گنجين ۽ ڇڏين ۾ پئي هليا. پارڪن ۽ سمنڊ جي ڪناري تي ته عورتون گنجين ۽ ٻاڏين کي به لاهي اس جو سيڪ وٺنديون رهيون. ههڙن ڏينهن ۾ هتي جي عورتن جو سمنڊ جي ڪناري تي اگهاڙو لپٽي پوڻ ڪو عيب يا خراب ڳالهه نه سمجهيو ويندو آهي.

عاشق جيئن ئي ڪالهه لنڊن کان موٽيو ته هتي (مالمو- سٺين) جي موسم جو حال پڇيائين.

”هي سڄو هفتو سيءَ نه برابر رهيو. ٽيمپريچر بندرهن ۽ ويهن جي وچ ۾ رهيو. اوڏانهن لنڊن جو ڇا حال هو؟“ اسان پڇيس.

”لنڊن ۾ ڏاڍي گرمي هئي. ڏينهن جو ٽيمپريچر 25 کان به مٿي چڙهي ويو ٿي.“ عاشق ٻڌايو.

”ابو! پوءِ ته انگريزن جي حالت هوندي! جڏهن هتي جي موسم ۾ ئي ماڻهو ڪڇن ۾ پئي هليا.“ اسان رڙ ڪري چيو.

”نه.“ عاشق جواب ڏنو، ”اهائي ته انگريز جي خوبي آهي جو هو ويس وڳي توڙي عادتن جو بي افعالو نه آهي. فرينچ، جرمن، اسپينش، سٺيدش پلي ڇا به پيا ڪن پر هي هر وقت ۽ هر حال ۾ پرتڪلف رهندو. انگلينڊ جي گرمي ته ڪجهه به نه آهي. انگريز ته هندستان، ڪينيا ۽ نائيڇيريا جي گرميءَ ۾ به ڪمپليٽ سوت پائي ٽپ ٽپ ٿي پوءِ ٻاهر نڪرندا هئا. هنن کي يورپين جون اهي ٽرڙپائون هرگز نٿيون وٺن.“

”واقعي.“ اسان سندس تائيد ڪئي، ”انگريز ان ۾ پنهنجو مثال پاڻ آهن. جهنگ جبل هجي، بر بيابان هجي، انگريز تاءِ سوت ۾ نڪرندو. ڪانٽي چريءَ سان ڪائيندو ۽ ڪموت تي ويهي هڻندو- پوءِ ان ڪموت کي شڪار توڙي سير سفر تي ڪٿي هڻڻ لاءِ پلي هن کي چار گورکا نوڪر يا شيدي غلام رکڻا پون.“

هتي جي بائبلوٽيڪ

يورپ جي ڪيترين زبانن ۾ لئبرريءَ کي بائبلوٽيڪ سڏجي ٿو. انون نٿو سمجهان ته يورپ جي ڪنهن ايڏي ننڍڙي شهر کي ايڏي وڏي، سهڻي ۽ ڪتابن سان ڀرپور لئبرري هوندي، جيڏي سئڀن جي هن شهر مالومو کي آهي. جپان، ٽائلينڊ، ملائيشيا ۽ ڏور اوڀر جي هن کان وڏن شهرن ۾ به ايڏي وڏي لئبرري مونکي نظر نه آئي. هندستان، پاڪستان جي وڏن شهرن ۾ بيشڪ وڏيون لئبرريون آهن پر منجهن ڪتابن جي ايڏي ورائٽي ناهي. جيڏي هتي آهي.

مالومو شهر ۾ ٽي چار لئبرريون آهن جن مان مک ۽ وڏي لئبرري هيءَ ”مالومو اسٽڊس بائبلوٽيڪ“ نالي شهر جي وچ ۾ آهي. اها هتي جي اهم بس اسٽاپ ”گسٽائو اڊولف ٽورگ“ وٽ آهي. منجهس سئڀڻ ڪتابن کان علاوه عربي، ايراني، اڙڌو ۽ ٻين ڪيترين زبانن جا ڪتاب آهن. پر سڀ کان خاص ڳالهه جيڪا هن لئبرري کي دنيا جي ٻين ڪيترين لئبررين کان اهم حيثيت ڏئي ٿي اها آهي رسالن ۽ اخبارن جي گهڻائي. هن لئبرري ۾ نه فقط سئڀڻن ۽ پروارن يورپي ملڪن جا مڙيئي رسالا ۽ اخبارون آهن پر دنيا جي ڪيترن ئي ڏورانهن ملڪن ۽ زبانن جا رسالا ۽ اخبارون هتي اچن ٿيون. پاڪستان کان ڪراچيءَ جي روزنامه اخبار ’جنگ‘، ’ڊان‘ ۽ هفتيوار ’اخبار جهان‘ رسالو باقاعدي اچي ٿو. ٽي سگهي ٿو. لنڊن، نيويارڪ جهڙن شهرن جي ڪن لئبررين ۾ به ايتريون اخبارون ۽ رسالا ايندا هجن. پر سئڀڻن جو ملڪ جنهن جو ڪو ايشيا آفريڪا ۽ عرب ملڪن سان نه ماضيءَ ۾ اهڙو واسطو رهيو ۽ نه هينئر آهي، ان جي هڪ ٽنڊوآم جيڏي شهر جي هڪ لئبرريءَ ۾ انگلينڊ، فرانس، اسپين، پورچوگال، جرمني وغيره جون اخبارون ته ملن پر بنگلاديش جي روزاني بنگالي اخبار ”اتفاق“ کان وٺي مصر ۽ سعودي عرب جون عربي اخبارون، ايران جون ايراني، ڪولمبيا، برازيل، چليءَ جون اسپيني اخبارون. نائيجير، گهانا، گنيءَ جون فرينچ اخبارون هن لئبرريءَ ۾ اچن ٿيون. ساڳيو حال رسالن جو آهي. ڪتابن ۽ رسالن کان علاوه هن لئبرريءَ ۾ وڊيو ۽ آڊيوڪيسٽ پڻ ملن ٿا.

مزي جي ڳالهه اها ته هن لئبرري (بائبلوٽيڪ) جو ميمبر ٿيڻ جي ڪابه في ناهي ۽ ڪتابن کڻڻ جو به تعداد مقرر ناهي. پهرين ڏينهن ئي پر ۾ بيٺل هڪ همراهه کان پڇيم:

”هڪ ئي وقت ڪيترا ڪتاب وٺي سگهجن ٿا.“ هن کي ڳالهه سمجهه ۾ نه آئي ته وري پڇيومانس:

”منهنجو مطلب آهي هڪ ڪٿي سگهجي ٿو يا به يا تي.
 ”جيترا وٺو؟“ هن ورائيو جواب مان مطمئن نه ٿيڻ ڪري لئبررين عورت کان اچي پڇيم. جنهن سٺي انگريزي ڳالهائي ٿي.
 ”جيترا ڪٿي سگهو مهيني لاءِ بارو ڪري سگهو ٿا. اڃا به گهڻا ڪپڻو ۽ هٿن ۾ نٿا ڪٿي

سگهو ته هڪ ڪرونا (چئن رپين) جي، اسٽال تان پلاسٽڪ جي ٿيلهي وٺي ان ۾ پري سگهو ٿا. اها ڳالهه مون کي وٺي. يعني اڌارو ورتل ڪو ڪتاب گهر اچي پسند نه اچي يا ڏينهن اڌ ۾ پڙهي پورو ڪري ڇڏجي ته مٿان لاءِ ذري ذري اچڻ جي ضرورت ناهي. جو هڪ ئي وقت مهيني جو راشن ڏهه ٻارهن کن ڪتاب کڻي سگهجن ٿا. اها ٻي ڳالهه ته لئبرري وچ شهر ۾ آهي جتان اسان کي يونيورسٽي ويندي ۽ موٽندي بس بدلائڻي پوندي آهي ۽ هر ٻئي ٽئين ڏينهن اڌ ڪلاڪ کن لائبرري هليا ويندا آهيون ۽ فرحت جي فرحت به ڪندا آهيون ته 'ڊان'، 'جنگ' ۽ 'اخبار جهان' به پڙهي وٺندا آهيون ۽ هاڻ ڳوٺان اهي اخبارون هتي گهرائڻ جي خرچ جي بچت آهي ۽ فقط سنڌي اخبار 'جاڳو' گهرائڻي پوي ٿي.

'جاڳو' يا ڪنهن ٻي سنڌي اخبار جي هيڏانهن ڏورانهن ڏيهه جي لئبرري ۾ اچڻ جي اميد نٿي رکي سگهجي، جو ڪا سنڌي اخبار پاڪستان جي سفارتخانن ۾ ئي ڪانه ٿي اچي. سفارتخانا ته پري جي ڳالهه آهي ملڪي هوائي ڪمپني پي آءِ اي جي هوائي جهازن ۾ ئي نظر نٿي اچي! هتي جي لئبرري جي اها به سٺي ڳالهه آهي جو اندر گهڙڻ وقت پاڻ سان آندل ٿيلهو، بنگ، ڪتاب يا ڪو ٻيو سامان ٻاهر رکڻو نٿو پوي. پاڻس ان کڏ کڻي سگهجي ٿو. اڄڪلهه جي ماڊرن ٽيڪنالاجيءَ مان فائو وٺي هنن لئبرريءَ جو هر ڪتاب چقمقي ڪري ڇڏيو آهي، جيڪو وٺڻ مهل Demagnetized ڪري ڏين ٿا. ان ڪري لئبرري وارا ڪتاب جي چوريءَ جي ڊپ کان آڃا آهن. ڪو پُل ۾ يا ڄاڻي وائي چوريءَ جي نيت سان ڪتاب لڪائي ٻاهر نڪرڻ جي ڪندو ته گيت وٽ لڳل چڪاس ڪندڙ اوزار Scanner يڪدم آن ٿيو وڃي ۽ الارم وڃي ٿو. هن قسم جو حفاظتي اوزار اڄڪلهه تمام عام ٿي ويو آهي ۽ هر دڪان ۽ آفيس ۾ ان جو استعمال ٿئي ٿو. ڪوبه چور، ان خريد ڪيل يا بنا موڪل جي ڪابه شيءِ ٻاهر ڪڍڻ لاءِ ڪيڏي به ڪوشش ڪري ڪامياب نٿو ٿي سگهي.

هن لئبرري جو ميمبر ٿيڻ تمام سولو ڪم آهي. ڇا جا ڊگها فارم ڇا جا فوتو، بس رڳو سندن ٽن انچن جي ڪارڊ تي پنهنجو نالو ۽ سئيڊن ۾ رهائش جو نمبر لکي ڏيو. ان ئي وقت توهان کي ڪارڊ ملي ويندو. ڪارڊ تي هڪ ڪوڊ نمبر (جيئن منهنجي تي 9247907120956) لکيل ٿئي ٿو.

ان کان علاوه ڪارڊ تي ڪجهه ٿلهيون سنهيون ليڪون ڇپيل ٿين، جيڪي فقط اسڪننگ مشين پڙهي اندازو لڳائي سگهي ٿي ته هي ڪارڊ ڪنهن جو آهي ۽ سندس اتو پتو ڇاهي. ليڪن جي ڊهن يا خراب ٿيڻ تي يا اسڪننگ مشين جي ڪم نه ڪرڻ تي لئبررين مٿيون نمبر ڪمپيوٽر ۾ وجهي مون بابت معلومات حاصل ڪري سگهي ٿي ته ڪٿي رهان ٿو. ڪيترا ڪتاب لئبرري مان اڌارا ورتا اٿم ۽ ڪڏهن واپس ڪرڻا اٿم وغيره. مٿيون نمبر منهنجي پرسنل نمبر سان واسطو رکي ٿو. جيڪو هتي جي اميگريشن ۽ رجسٽريشن آفيس طرفان مليو اٿم- جن کي منهنجي چرپر جو رڪارڊ ۽ علم رهي ٿو.

ان ئي قسم جون ليڪون ۽ نمبر هر ڪتاب جي آخري صفحي تي به ٿين. جن مان ڪتاب

جي نالي ۽ قيمت جي خبر پوي ٿي. ڪتاب اڌارا وٺڻ مهل لئبررين هڪ هڪ ڪتاب جونالو لکڻ بدران ميمبر جوڪارڊ وٺي مشين ۾ وجهندو آهي ۽ پوءِ مشين سان ڳنڍيل ٽارچ نما پين کڻي هڪ هڪ ڪتاب جي ليڪن مٿان گهمائيندي آهي. ان بعد ڪتاب ۽ ڪارڊ مونتائي ڏيندي آهي. ائين ڪرڻ سان مشين ذريعي آٽوميٽيڪلي منهنجي نالي تي اهي ڪتاب اچيو وڃن ۽ ساڳي وقت انهن ڪتابن جي چقمقي خاصيت ضايع ٿيو وڃي ۽ بنا الارم وڃڻ جي، ميمبر اهي ڪتاب لئبرري کان ٻاهر کڻي وڃي سگهي ٿو. اهڙيءَ طرح واپسيءَ تي مشين چيڪ ڪري ٿي ته ڪٿي مهيني کان وڌيڪ دير ته نه ڪيائين ڇو جو مهيني کان مٿي هر روز جو رپيو به کن ڏنڊ آهي.

ان ڏينهن ڪجهه ڪمپيوٽر ۽ ڪجهه ڪئليڪيولس (مئٿس) جا ضروري ڪتاب چونڊي، دخل وٽ ويٺل هڪ بي انچارج آفيسر چوڪريءَ کي چيم:

”آئون ته نٿو سمجهان ته توهانجي زبان (سئيڊش ۾ ڪو گهڻو ادب ۽ شعر و شاعري آهي پر جيڪي ڪجهه هوندو سو سئيڊش زبان ۾ ئي هوندو.“

”نه ڪجهه ترجما به آهن جيڪي پڙهي سگهو ٿا.“ هن ورائيو ۽ ترجمن جي سيڪشن مان ڪجهه شاعريءَ جا ڪتاب ڪڍي ڏنائين.

سنڀڊن جو ادب ۽ شاعري

گهر اچي پڙهيم پر ڪو خاص مزو نه آيو. ٿي سگهي ٿو ته مون کي شاعري پڙهڻ جو ايڏو شوق ناهي ان ڪري هن شاعريءَ ۾ لڪيل اونها راز (جيڪڏهن ڪي آهن ته) سمجهي نه سگهيس، جيڪي قمر شهباز، تاجل بيوس ۽ عنايت بلوچ جهڙا پڙهي واهه واهه ڪن ها ۽ ڪنڌ ڌوڻين ها. يا ٿي سگهي ٿو ترجمي ڪري سنڀڊش شاعريءَ جي اصل سرهاڻ سڪي وئي آهي. نموني خاطر هتي ڪجهه شعر ڏيان ٿو. هڪ ته هن شهر مالومو جي شاعر هيالمار گلبيرگ جو آهي ۽ ٻيو هتي جي مشهور عورت شاعره ايڊٿ سوڊرگران جو آهي. هيالمار 1898ع ۾ مالومو ۾ ڄائو ۽ 1961ع ۾ گذاري ويو. هن يوناني لاطيني Scandinavian ٻولين ۾ مهارت حاصل ڪئي. 1927ع ۾ کيس ادب ۾ پي ايڇ ڊي ملي. 1941ع ۾ هو سنڀڊش ڊراماٽسٽ يونين جو چيئرمين ٿيو. هيٺ ”دي جنرل وارڊ“ جي عنوان سان سندس مشهور سنڀڊش شعر جو انگريزي ترجمو آهي.

THE GENERAL WARD

Do not be afraid
The Doctor has arrived
Soon, you will see
It will all be over
That the sweet nurse
Put a Screen around your bed
Is only as things should be;
You can take it calmly.
Do not Tremble, do not
Cry; this is only
The way things are done
When you die, you see.

ايڊٿ سوڊرگران 1882ع ۾ روس جي شهر سينٽ پيٽرسبرگ ۾ ڄائو ۽ 1923ع ۾ گذاري وئي. روس مان پاڻ فنمليءَ سان گڏ فنلنڊ اچي رهي، جيڪو ان وقت سنڀڊن جو حصو هو. (اڄ به فنلنڊ جي ڪيترن حصن ۾ سنڀڊش زبان هلي ٿي). 1908ع کيس ٽي بي ٿي پيئي ۽ زندگيءَ جا آخري ڏينهن سنٽرلنڊ ۾ گذاريائين.

سئيڊش زبان م ايڊٽ جو شعر ۽ پوءِ ترجمو

DAGEN SVALNAR

Dagen svalnar mot kvallen....
 Drick varmen ur min hand,
 Min handhar samma blood som varen
 Tag min hand, tag min vita arm,
 Tag mina smala axalrs langtan.....
 Det vore underligt att kannu,
 En enda natt, en natt som denna.
 Ditt tunga huvud mo mitt brost.

انگريزي ترجمو:

THE DAY COOLS

The day cools toward evening....
 Drink the warmth from my hand,
 It throbs with spring's own blood,
 Take my hand, take my white arm,
 Take the longing of my slender shoulders.....
 How strange if I could feel,
 one single night, a night like this.
 your heavy head against my breast.

ايڊٽ جو هڪ ٻيوسئيڊش زبان جو شعر:

LANDET SOM ICKE AR

Jag langtar till lander som icke ar,
 Ty allting som, ar, ar jag trott att gegara.
 Menen berättar mig I silverne runor
 Am landet som icke r.
 Landet, dar all varaonskan klit under bart supplylled,
 Landet, dorall avara kedijor falla,,
 Landet, dar vi svaklka var sargade panna
 I manerns dagg.
 Mitt liv var en het villa.
 Men ett har jag funnit och ett har jag verkligen vunit.

Vagen till landet som icke ar.

انگريزي ترجمو:

THE LAND THAT IS NOT

I Long for the land that is not,
Because all that exists, I'm too weary to want.
The moon tells me in silvery runes
About the land tha is not.
The land where all our dreams are wondrously fulfilled,
The land where all our chains fall,
The land where we cool our bleeding brow
in the dew of the moon.
My life was a hot illustion.
But one thing I have found and one thing I have really won,
The way to the land that is not.

يونيورسٽي ۾ اليڪشن

سٺين جي هن رونيورسٽيءَ ۾ شاگردن جي هڪ تسليم شده ڪائونسل آهي جيڪا اسٽوڊنٽ يونين وانگر ڪم ڪري ٿي ۽ کيس مئنيجمينٽ طرفان چڱا خاصا پاور مليل آهن. پريزيڊنٽ، وائيس پريزيڊنٽ، سيڪريٽري ۽ خزانچي ان جا اهم عهدا آهن. ان کان علاوه هاسٽل، مئگزين، راندين ۽ سوشل ڪميٽي جي ڪمن لاءِ هڪ هڪ چيئرمين چونڊيو وڃي ٿو.

وائيس پريزيڊنٽ جي پوسٽ نون ايل شاگردن لاءِ هوندي آهي. باقي پوسٽون فائينل ايئر-يعني ٻئي سال جي شاگردن لاءِ هونديون آهن. جيئن نون ايلن لاءِ فقط هڪ پوسٽ آهي ان ڪري ان تي هر سال مقابلو تمام سخت ٿئي ٿو. مختلف مذهبن، زبانن، ملڪن، علائقن ۽ رنگن جا شاگرد گروپن ۾ ورهائجي پنهنجي پسند جي اميدوارن کي کٽائڻ جي ڪوشش ڪندا آهن. هونءَ وڃڻا، چيني، فلپينو ۽ ٿائي پلي هڪ ٻئي سان وڙهندا رهن، پر اليڪشن جي معاملي ۾ هڪ ٿي هو پنهنجي تر جي همراهه کي کٽائڻ جي ڪوشش ڪندا آهن.

گذريل سال هن پوسٽ جي اليڪشن لاءِ ڇهه جٿا اميدوار بيٺا جن مان تنزانيا جو شاگرد مسٽر ڊنيل ڪيسا وائيس پريزيڊنٽ چونڊيو. ساڻس مقابلي ۾ ٻيا ارجنٽائنا، چلي، فلپين، جپوتي ۽ پاڪستان جو ڪئپٽن عاشق هئا. هن سال جيئن ئي چونڊن جي تاريخ مقرر ٿي ته وائيس پريزيڊنٽ جي پوسٽ لاءِ نالا ڪڍڻ لڳا. راحت ڪلندي مون کي چيو؛

”تون کڻي ان پوسٽ لاءِ مقابلي ۾ بيهه.“

”هڪ ته پاڻ سياست مان ڄاڻون ڪونه. ٻيو ته رڳو منهنجي ها ڪرڻ سان ڪو چونڊجي ته نه ويندس. ووٽ ڪير ڏيندو؟“ مون چيو مانس.

”مڙئي ڇهه ست ته ملي ويندا.“ راحت ٽهڪ ڏيندي چيو ۽ مون کان به ڪل نڪري وئي ۽ کيس هڪ چرچو ٻڌايم.

”ميڪسيڪو شهر جي ميونسپالٽي جي اليڪشن ۾ هڪ همراهه کي فقط ٽي ووٽ مليا، سندس زال ڪيٿروني سمجهائين ته ان اليڪشن ۾ نه بيهه. ڪير به توکي ووٽ نه ڏيندو پر هو مڃيو ڪونه. ٽن ووٽن جو ٻڌي هن جي شڪي زال سخت ناراض ٿي ويئي. چي: ’به ووٽ ته صحيح هئا. هڪ تنهنجو هڪ منهنجو. پر هيءَ تين ڪهڙي نياڳي تنهنجي زندگي ۾ داخل ٿي آهي جنهن توکي ووٽ ڏنو آهي.“ سو تون ڇهه ست ووٽن جو انگ چئين ٿو. ڇهه ووٽ پاڻ ڇهه پاڪستاني جا ته صحيح آهن پر هي ستون ووٽ ڪير ڏيندو؟“

منهنجي اها ڳالهه راحت کي دل سان لڳي ته واقعي مقابلو ڪٿڻ لاءِ سو کان مٿي ووٽ ملڻ کپن. هن کي اميد هئي ته ويهه ووٽ ته پڪا آهن. ڇو جو ملائيشيا ۾ ڪافي وقت رهڻ ڪري اتي جي ايل ٻنهي سالن جي شاگردن جي مون سان سٺي دوستي آهي ۽ ملٽي زبان اچڻ ڪري

انڊونيشيا جي همراهن سان به سٺي عليڪ سليڪ آهي. (ملائيشيا توڙي انڊونيشيا ۽ برونائيءَ ۾ ساڳئي ملٽي زبان هلي) بنگال ۾ رهڻ ۽ بنگالي زبان ڄاڻڻ ڪري بنگلاديش جي شاگردن جي ڏهه کن ووٽن جي پڻ پڪي اميد هئي- بشرطيڪه انهن مان ڪونه بيهي. اهڙي طرح هندستان ۽ سريلنڪا جي شاگردن جي ووٽن جي پڻ پڪ هئي. هونئن سياسي طرح هندستان، پاڪستان يا سريلنڪا پلي هڪ ٻئي کي گاريون ڏيندا وٽن پر ڪلچرلي اسين هڪ ٻئي جي ويجهو آهيون. ان جا ڪيترائي مثال ملندا. ولايت ۾ پلي ڪو مسلمان، ترڪ، عرب يا ايراني ملي پر پاڪستان ۽ هندستان جي هڪ عام ماڻهو کي پنهنجو پاڻ ۾ گڏ رهڻ ۽ هلڻ چلڻ ۾ مزو ايندو- چاهي هڪ هندو هجي ۽ ٻيو مسلمان. هڪ ٻئي سان گڏ اڙدو/ هندي زبان ڳالهائڻ ۾ آسانيءَ کان علاوه، ڪپڙا، گنديون، کاڌا پيٽا، رسمون رواج، غربت ۽ سادگي، سماجي مسئلن ۽ ريتن رسمن ۾ ساڳي هڪجهڙائي جيڪا پاڪستانين جي هندستانين سان آهي، اها ٻين سان نه آهي.

بهرحال ورلڊ مئريٽائيم يونيورسٽي اسٽوڊنٽ ڪائونسل جي اليڪشن ۾ بيهڻ لاءِ في الحال ارادو لاهي ڇڏيم. پر ٻن ڏينهن بعد هڪ ملٽي وري ساڳي صلاح ڏني ته آئون اليڪشن ۾ ضرور بيهان.

”ووتن جو ڇا ٿيندو؟“ مون کائس وري ساڳيو سوال ڪيو.

”فڪر نه ڪر. ڪافي ملي ويندا. عرب ايراني توکي ئي ڏيندا، جو هو تو وٽ پڙهڻ لاءِ اچن ٿا ۽ تنهنجو ڪنهن سان به جهڳڙو ناهي. اخبارن ۽ يونيورسٽي جي نيوز ليٽر ۾ مضمون لکڻ ڪري توکي سڀ سڃاڻن ٿا. ترڪي، آذربائيجان، سوڊان ۽ ماريطانيا جا شاگرد ته سڄو ڏينهن توسان ئي گڏ ويهن ٿا.“

۽ هاڻ جڏهن ڏينهن به رڪي، نالن ڏيڻ لاءِ باقي وڃي به ڏينهن بچيا ته بنگلاديش جي ڪئپٽن حبيب ساڳئي ڳالهه لاءِ اسان پاڪستانين کي سمجهايو ته ڪنهن طرح مونکي هائوڪار ڪري ان مقابلي ۾ حصو وٺڻ ڪپي. هو فارم ڪڍي آيو هو. نامينيشن پاڻ ڪيائين ۽ ان وقت ڪولمبيا جي شاگردياڻي ائنا روزا لنگهي رهي هئي، سيڪنڊ لاءِ ٻي صحيح ان کان ورتائين.

”پوءِ پلا پڪو ارادو آهي نه؟ موڪلائڻ مهل راحت عزيز چيو.

”الله حافظ آهي. ڪرڪيٽ جو ورلڊ ڪپ ته پاڻ پاڪستانين کڻيو آهي. هاڻ جي هن اليڪشن ۾ هارايوسين ته دنيا پاڻ کي معاف ڪري ڇڏيندي.“ مون کلي ورائيومانس.

”نه نه هن ۾ به پاڻ پاڪستاني ضرور کڻينداسين.“ راحت دلداري ڏني.

”ڇو ابا! پاڪستانين کي ڪٿائڻ جو دنيا نڪو کنيو آهي ڇا؟ ڏٺي نه ته گذريل سال

پاڪستاني بينو پر ڪٿيائين ڪونه. سڀ کان گهٽ ووت کيس مليا.“ مون ياد ڏياريو مانس.

”اهو ان ڪري جو، نه ڪئپٽن عاشق ۽ نه بين پاڪستانين آخر وقت تائين ڪا ڪوشش ڪئي. تولا ۽ اسان هيٺن کان ئي ورڪ ڪرڻ شروع ڪريون ٿا. مئرين کي ڪلاس روم ۾ چيم ته مانيٽري لاءِ اسان توکي ووت ڏنو، هاڻ وائيس پريزيڊنٽ جي چونڊ لاءِ تون اسان جي ملڪي همراهه کي ووت ڏي.“ راحت ٻڌايو.

”ڏوڙ آهي پيئي، مٿرلين سان ياري رکڻ جو توکي سٺو بهانوملي ويو. بهرحال اها ڳالهه پنهنجي جاءِ، باقي هوءَ اڪيڊار (وچ آمريڪا) ملڪ جي ٿي ڪري ووت پنهنجي ڪنهن لاطيني يا ڪرئيين سمنڊ جي ٻيٽن مان بيٺل ڪنهن همراهه کي ڏيندي. يا ٿي سگهي ٿو ته ڪو اسپيني ڳالهائيندڙ بيهي وڃي ته پوءِ ان کي ووت ڏيندي جو پاڻ به اسپيني ڳالهائي ٿي.“ مون سمجهايومانس.

”ائين به آهي ڇا؟“ راحت تعجب مان پڇيو.

”گذريل سال ائين ئي ته ٿيو. آفريڪي ملڪن جا ووت فرينچ ۽ انگريزي ڳالهائيندڙن جي وچ ۾ ورهائجي ويا. ڪينيا ۽ سينيگال جهڙن ملڪن جي مسلمان شاگردن به ووت اسان کي ڏيڻ بدران انگريزي يا فرينچ ڳالهائيندڙن شيدائيءَ کي ڏنو.“

فکر جي ڳالهه ناهي

هاستل ۾ پهچڻ سان اٺا روزا (ڪولمبيا جي شاگردياڻي) ملي. هو اسان کي ڳولي رهي هئي.

”ايڪسڪيوزمي!“ هن چيو، ”مون توهان جي نامينيشن فارم تي ڪالهه سيڪنڊنگ لاءِ صحيح ڪئي هئي. اها واپس وٺڻ چاهيان ٿي، ڇو جو اسان پنهنجي پاڙيسري ملڪ وينزويلا جي مسٽر اسپارا گوزا کي مقابلي لاءِ بيهاريو آهي ۽ مون هن جي فارم تي پڻ صحيح ڪئي آهي ۽ هڪ ئي وقت ٻن فارمن تي صحيح نٿي ڏئي سگهان.“ کيس فارم واپس ڪندي چيف انجنيئر راحت کي چيم.

”ابا ڏٺي؟ آڳي آڳي ڏيکيهي هون ها هي ڪيا.“

اٺا روزا جي وڃڻ بعد راحت اڙدوءَ ۾ ڪافي بڙ بڙ ڪئي، جيڪي الفاظ فيروز سنز جي اڙدو ڊڪشنري ۾ ملڻ ناممڪن آهن.

”اسان کي موڊ آف ڪرڻ نه ڪپي.“ ڪئپٽن سليم چيو.

”موڊ جي ڳالهه ناهي. هونءَ وينزويلا ۽ ڪولمبيا جا فوجي بارڊر تي هڪ ٻئي جي خلاف بندوقون چڪيو بيٺا آهن هي چوريءَ وري هلي آهي پاڙيسرين جا حق نباهڻ،“ راحت چيو، ”ان کانپوءِ پنهنجو تڪيوڪلام ’فکر جي ڳالهه ناهي‘ ورجايو.

”راحت! تنهنجو اهو ’فکر جي ڳالهه ناهي‘ تان مون کي هڪ پولٽي جي ڳالهه ياد اچي ٿي.“ مون چيو مانس.

”ڪيئن؟“ راحت پڇيو.

”هڪل پولٽي جهنگ جي سڀني غريب جانورن؛ هرٿين، سهن، گڏڙن، رين، بڪرين کي چيو ته اڄ کان اٺون توهان جو بادشاهه آهيان. جيڪي وٺو موج مزا ڪريو ۽ ڪنهن کان به ڊڄو نه. توهان جو ڪوبه نالو نه وٺندو. يعني خوش گذاريو فڪر جي ڪا ڳالهه ناهي.“

هڪ ڏينهن اوچتو شينهن جي اچڻ جو اطلاع مليو. جانور ڊڄي پولٽي وٽ آيا ته هاڻ ڇا

ٿيندو.

پولٽي ورائين ’فکر جي ڳالهه ناهي‘ ان بعد ڊوڙ پائي ناريل جي وڻ جي چوٽيءَ تي چڙهي ويو. ٿوري دير بعد لهي اچي کين ٻڌايو ته فڪر جي ڳالهه ناهي. ڪجهه دير بعد جانور وري پولٽي وٽ آيا ته شينهن واقعي هن طرف پيو اچي. سندس گجگوڙن جو آواز اچي رهيو آهي. پولٽي هڪ دفعو وري وڻ جي چوٽي تان ٿي اچي کين ٻڌايو ته فڪر جي ڳالهه ناهي.

اهڙي طرح پريشان ۽ فڪر مند غريب جانور ذري ذري پولٽي کي پنهنجي خوف کان آگاهه ڪندا رهيا ۽ هر دفعي پولٽي ساڳيو عمل دهرائي ساڳيو جملو چيو ٿي.

شينهن کي اچڻو هو سو اچي هڪ به جانور هڙپ ڪري ويو. ان بعد جانور ڏوراڻو
 ڏيندي پولڙي کي چيو: ”شينهن اسان جي سائين کي ماري ويو پر تو ڪجهه به نه ڪيو.“
 پولڙي ٿڌو ساھه کڻي چيو: ”آئون ڇا ڪريان، توهان خود ڏٺو ته مون ڪوشش ته ڏاڍي
 ڪئي.“

”سو راحت صاحب! اها وڻ تي چڙهڻ ۽ لهڻ واري ڪوشش نه ڪجانءِ.“
 ”نه اهاڳالهه ناهي،“ راحت چيو، ”مون کي لڳي ٿو ته سوپ پنهنجي ٿيندي، انشاءَ الله.“

نوابشاهه جي اليڪشن ۾ بهڻ جو ڪٽڻ

”دل ڪو بهلاني ڪو خيال اچها هي غالب- بنا محنت ۽ نلهاه تي جي ڪٽي ٿو وڃان ته منهنجو حشر به اهوئي ٿيندو جنهن لاءِ نوابشاهه جي 1988ع واري اليڪشن ۾ بهڻ صاحب چوندو رهيو.“

کيس مون ٻڌايو ته ”ماڻهن ڳالهه ٿي ڪئي ته ان اليڪشن کان اڳ بهڻ صاحب تقريرن ۾ پنهنجي ترجي ماڻهن کي چوندو هو ته بابا بن بن اجرڪن جو وڃي بندوبست ڪريو. ڇو جو اليڪشن جي نتيجي بعد هڪ منهنجي ڪٽڻ لاءِ ۽ ٻي منهنجي مخالف جي هارائڻ جي صدمي ۾ مري وڃڻ ڪري ان جي مٿان وجهڻ لاءِ.“

سو لڳي ٿو ته اهو خيال منهنجو به ٿيندو. بلڪه ان کان به وڌيڪ خراب، جو ڪٽڻ جي صورت ۾ خوشي ۽ ان ٿيڻي ڳالهه ٿيڻ جي شاڪ ۾، ته ختم ٿي ويندس. پر هارائڻ ۽ گهٽ ووت ملڻ جي خواري ۽ صدمي ۾ پڻ. ”بهرحال ٻيو فارم وٺي ڪٽڻ حبيب ۽ ڪٽڻ سليم کان صحيحون ڪرايم، جو بن جڻ جون صحيحون ضروري هيون. فارم جمع ڪرائڻ لاءِ ’ڪورٽ آف آئر‘ جي چيئرمين نميبيا جي مسٽر وڪٽروٽ ويس ته اسان وارو آذربائيجان وارو يار چنگيز تيمور ولوو ان وقت خالي فارم وٺي رهيو هو. مونکي ڏاڍو تعجب لڳو:

”چنگيز تون به وائيس پريزيڊنٽ لاءِ بيهي رهيو آهين ڇا؟“ مون پڇيومانس.

هن نٿائيندي نهڪار ڪئي.

”يار ڏس! صاف صاف ٻڌاءِ. آئون ائين ئي چرچن ۾ بيٺو آهيان جو ٻيو ڪجهه ڪو پنهنجو نٿو بيهي. پر تنهنجي ٿوري به دلچسپي هجي ته آئون تنهنجي لاءِ هٿ ڪٽڻ لاءِ تيار آهيان.“

”نه آئون نه ٻيو بيهان، يقين ڪر، ٻئي لاءِ فارم وٺي رهيو آهيان.“ هن پڪ ڏني.

ٻئي ڪنهن لاءِ ورتائين ٿي ان سان منهنجو واسطو نه هو. پڪ سندس سابق هم وطني روس جي ڪٽڻ سرگيءَ لاءِ هوندو.

اليڪشن ۾ هاڻ باقي ٿي ڏينهن وڃي ٻڃيا هئا. ٻئي ڏينهن يونيورسٽي ويندڙ ساڳي بس ۾ ترڪيءَ جو حسن بقال به هو. مون کي ڏسي منهنجي ڀرسان اچي ويٺو.

”يار اسانکي خبر پئي آهي ته تون وائيس پريزيڊنٽ لاءِ بيٺو آهي.“ هن ويهڻ سان پڇيو.

”ها. في الحال اڪري ۾ مٿو وڌو اٿم.“

”نه تمام سٺو ڪيو اٿئي. مون کي جيئن ئي خبر پئي ته ڏاڍو خوش ٿيس. انشاءَ الله عرب، ايراني، اسين ترڪ سڀ توکي ووت ڏينداسين. چنگيز کان علاوه گڏيل روس جي ٻين رياستن: لٽ ويا، ايسٽونيا وغيره جا همراهه به توکي ووت ڏيندا ۽ ٻين کي به اسان Convince ڪرڻ ۾ لڳا پيا آهيون. خبر اٿئي آئون ٿي ان پوست لاءِ بيٺس. پر تنهنجو ٻڌي پروگرام ڪنسل ڪري ڇڏيو.“

”اها ڳالهه ڪر. رات تنهنجي لنگوتيا يار چنگيز ٽولا ۽ فارم پئي ورتو.“
ترڪيءَ جو حسن بقال ۽ آذربائيجان جو چنگيز پئي سنا دوست آهن. پنهي کي انگريزي
نٿي اچي. ٿوري گهڻي هتي اچي سڪيا آهن. پنهي جي مادري زبان ترڪي آهي. سو سڄو ڏينهن
ترڪيءَ ۾ خبرون ڪن. جنهن ۾ گهڻو حصو واپاري خبرن جو هوندو آهي ته وطن واپس هلي
هڪ پئي جي ملڪ ۾ ڇا امپورٽ ايڪسپورٽ ڪجي.

حسن بقال جي سپورٽ بعد به مون کي پنهنجي پوزيشن ڪا اهڙي مضبوط نه پئي لڳي.
عربن، ترڪن، ايرانين ۽ ننڍي کنڊ جي ڪيترن ملڪن جي ووتن جي پڪ ٿيڻ بعد به ووتن جو
اهو تعداد باقي دنيا جي شاگردن جو هڪ ننڍڙو حصو ٿيو ٿي. سڄي آفريڪا، يورپ ۽ ڏکڻ
آمريڪا کنڊ جي ملڪن جا سٺ ستر سيڪڙو ووت ٿيا ٿي. ايشيا جا به اڃا ڪيترائي ملڪ رهيا
ٿي. مون ڳالهه جو اظهار حسن بقال سان ڪيو ته ڪٿي پاڻ ڪچو ڪم ته نه ڪري رهيا آهيون.
”مقابلو سخت رهندو. پر پاڻ ڪوشش پوري پوري ڪنداسين. مسلمانن جا ووت ته پاڻ
کي ملڻ کپن“ حسن بقال چيو.

”نه ائين چئي نٿو سگهجي. گذريل سال آفريڪا کنڊ جي ڪيترن شاگردن رنگ يا مذهب
جي بنياد تي نه پر زبان تي ووت بازي ڪئي. ويندي جيوٽي (عربي ملڪ) جي عليءَ پاڪستان
جي عاشق کي ووت ڏيڻ بدران هڪ فرينچ ڳالهائيندڙ کي ڏنو. جيوٽيءَ ۾ فرينچن جي حڪومت
رهيا آهي ۽ عربيءَ کان علاوه فرينچ ڳالهائي وڃي ٿي.“ مون ٻڌايومانس.

”پر هن پيري سڄي آفريڪا کنڊ جي ڪنهن به ملڪ جو اليڪشن ۾ نٿو بيهي. تنهنجي
مقابلي ۾ جيڪي به ڄڻا بيهن ٿا انهن مان ڪيترين ايريا جي ملڪ گايانا جو آهي ۽ ٻيو ڏکڻ
آمريڪا جي ملڪ وينزويلا جو آهي جنهن سان ڪنهن به آفريڪي همراهه جو واسطو نه هئڻ
کپي ۽ جهڙو تون تهڙا هو.....“ حسن بقال سمجهايو.

”پر گايانا جو همراهه شيدڪي نسل جو آهي سو ٿي سگهي ٿو آفريڪا جي ڪارن جون
همدرديون هن سان ٿين.“ مون ٻڌايومانس.

”ان معاملي کي انون ڏسان ٿو. تون فقط اوڀر ايشيا وارن فليپينو، چيني ويٽنامي، ٿائي ۽
برمي همراهن کي پڪو ڪر.“ حسن بقال مون کي صلاح ڏني.

ورلڊ مئريٽائيم يونيورسٽي جي هن اسٽوڊنٽ ڪائونسل جي هٿ هيٺ مختلف ڪميٽيون پڻ
آهن جن مان هڪ ”هاستل ڪميٽي“ آهي جنهن جو چيئرمين اسان جو حميد قاضي آهي. هاستل ۾
رهندڙ ڏيڍ سؤ کن شاگردن مان هر هڪ جو هن سان واسطو رهي ٿو. لنچ بريك ۾ قاضي سان
صلاح ڪيم تنهن چيو:

”چيني سؤ سيڪڙو شاگرد پاڻ کي ووت ڏيندا. هو ڪتر ايشين آهن. آفريڪن، يورپين يا
آمريڪن کي سنئون رخ به نه ڏيندا. گذريل دفعي به مس ٽنگ اهوئي پئي چيو ته ووت پنهنجي تر
جي ماڻهن کي ڏبو. پر تنهن هوندي به هنن سان ملي ووت لاءِ چوڻ ضروري آهي. ٽنگ هنن سڀني
جي لٺ سردارڻ لڳي ٿي. چين جي منسٽر آف ڪميونيڪيشن ۾ اسسٽنٽ سيڪريٽري آهي. سڀ

هن جو چيو مڃين ٿا. تون رڳو ان سان ملي ڇڏ.“
 ”هونءَ چين ۽ پاڪستان جا تعلقات اهڙا سٺا آهن ۽ هنن جي طبيعت مان انون ايترو واقف آهيان جو سمجهان ٿو ته اها هنن لاءِ هڪ معمولي ڳالهه آهي.“
 ”پلا ان سلسلي ۾ تون به همراهي ڪرانجانءِ.“ مون قاضي کي چيو.
 ”بس چٽين. تون ماڻ ڪري ويهي ڏس ته ووت ڪيئن ٿا ملن. شام جو اچجانءِ ته فائينل ايئر جي ڪجهه شاگردن وٽ وٺي هلندوسانءِ.“ هن وڏي هام هنئي.
 شام جو قاضي وٽ پهتس. هو تيار ٿي رهيو هو. تيسين انون ڇهين فلور تي ڪمپيوٽر روم ۾ هليو ويس جو خبر پيئي ته چين جي مس ٽنگ اتي پنهنجي ٽيسز لکي رهي آهي. پاڻ ايڏي وڏي عمر جي نه آهي پر طبيعت مانيٽي ۽ سنجيڏي اٿس. مون اڃا ووت لاءِ چپ چوريا ته هن هڪدم ورائيو:

”مسٽر الطاف! اسان چيني شاگردن توکي ووت ڏيڻ جو سوچيو آهي. گذريل رات اسان ميٽنگ ڪئي هئي ان ۾ سڀني پڪراءِ اهوئي فيصلو ڪيو.“
 انون سندس ٿورا مڃي، ڪمپيوٽر روم مان ٻاهر نڪتس ته ملائيشيا جو چيني ڪنپٽن لي زي خيانگ بلٽرڊ راند ڪيڏندي نظر آيو. کيس پاسيرو وٺي ملئي زبان ۾ ووت جي ڳالهه ڪيم ته آيا ان جي اميد رکي سگهان ٿو يا نه.

”Jangan Susah Hati- دل غمگين نه ڪر.“ هن ملئي ۾ ورائيو.

”اورانگ ويتنامي اداڪا ڪاوان اتانو تاڪ“ چيني هجڻ ڪري مون ويتنامي يا بين چينين لاءِ ڪائنس پڇيو ته اهي دوست اٿئي يا نه. ڇو جو ليءَ جو نه فقط ويتنامي چينين تي پر برمين ۽ فلپينو همراهن تي پڻ ڪافي اثر رسوخ آهي، جو اهي ڪئڪيولس، بولين آبرا ۽ بين حسابي ڪمن ۾، ڪلاس ۾ سڄو وقت ڪنپٽن لي کان مدد وٺن ٿا. ڪنپٽن لي انهن بابت به خاطري ڏني جو هونءَ به لئري ملر جي ملڪ (بيت) مارشل آئلينڊ کان وٺي فلپين تائين ۽ ڪوريا، انڊونيشيا کان رومانيا، پورچو گال تائين ڪو ٻيواميدوار نه هو ۽ هنن هڪ لاطيني آمريڪا واري کي ووت ڏيڻ بدران مون کي ڏيڻ جو اظهار ڪيو پئي.

پنجابي فلمن جو ولين

ايتري ۾ قاضي اچي ويو. سامهون ٿي وي روم ۾ جبوٽي جو سيڪنڊ اينر جو شاگرد ابوبڪر ويٺو هو. تنهن کي ڳٽر ۾ هٿ وجهي چيائين:
 ”اي يو فرينڊ! يو مست ووٽ اور ڪنٽري مئن.“

(Ae! You friend! You must vote for our Country Man.)

”توڪي ميان اسان جي هم وطنيءَ کي ووٽ ڏيڻو پوندو.“ هن غريب اسلام عليڪم ڪري پهرين ڪيڪاريو ان بعد ووٽ لاءِ Yes Yes ڪري جان چڙائي. جبوٽي جا ماڻهو عربيءَ کان علاوه فرينچ ڳالهائين ٿا. ان ڪري سندس انگريزي سٺي ناهي. بهرحال هن پگل سگل انگريزي ۾ ووٽ جي خاطري ڏني.

ان بعد ساڳي خوفناڪ ادا سان اسانجي قاضيءَ سوماليه جي محمد خيريءَ کي ووٽ لاءِ چيو ۽ اٺون بهانو ڪري نٿاڻي آيس. ٻئي ڏينهن صبح جو نيرن تي دير سان پهتس ته ڪئپٽن سليم چيو ته قاضي شڪايت پئي ڪئي ته الطاف سست آهي. اليڪشن لاءِ ورڪ نٿو ڪري. پڇيو وڃي.

”نه بابا!“ مون کيس سمجهايو، ”قاضي جنهن پوليس اسٽائيل سان همراهن کي ووٽ ڏيڻ لاءِ چوي ٿو ته ان ۾ منٽ ميٽر گهٽ داداگيري گهڻي آهي. في الحال ظاهري طرح ته قاضيءَ جو چهه فٽو قد ڏسي هرڪو ها پيو ڪري پر بئلت باڪس ۾ منهنجو سر وڃائي ڇڏيندا..“
 ”پوءِ پلا؟“ سليم پڇيو.

”ان ڪم لاءِ ڪي ٻيا پير فقير تائون ٿا؟ باقي قاضي جو اهو پنجابي فلمن جو ولين وارو اسٽائيل ٺهيل ڪم به ڏاهي رکندو.“

ايتري ۾ اڪيڊار جي مٽرلين ناشتي جو ٽري ڪٽي پرسان اچي لنگهي. پاڻ سڀني ۾ سهڻي آهي يا گهٽ ۾ گهٽ هن وقت يونيورسٽيءَ ۾ موجود عورتن ۾ هوءَ حسين ترين قرار ڏني وڃي ٿي. راحت چيو ”ڪنهن نموني سان مٽرلين پاڻ کي ووٽ ڏيڻ لاءِ تيار ٿي وڃي ته ان سان گڏ سندس اڳيان پويان هلندڙ ڏکڻ آمريڪي عاشقن گهٽ ۾ گهٽ اڌ لوڏ جا ووٽ ملي سگهندا.“
 ”ان لاءِ سعودي عرب جي الحاربيءَ کي چيو اٿم. جنهن جي اڳيان پويا وري مٽرلين پئي هلي.“ مون ٻڌايومانس.

”پوءِ هوءَ ڇا ٿي چوي؟“ راحت پڇيو.

”هوءَ ته الائي ڇا چوندي ان جي خبر ناهي. اڃا مون فقط الحاربيءَ سان ڳالهه ڪئي آهي ته آيا هن جي چوڻ تي مٽرلين ووٽ ڏيندي. ان تي هن خاطري ڏني آهي ته هو ووٽ ’به‘ ضرور ڏيندي.“

ڪئپٽن سليم منهن کي موڙو ڏيئي بيزاري مان چيو؛
 ”الحاربي وڏو اچي هن جو گهوت لٿو آهي ۽ هن جو ’به‘ تي زور ڏيئي چوڻ مان ڇا مراد آهي.“

”بس ان ڪم لاءِ الحاربيءَ نيڪو ڪنيو آهي ۽ هوءَ الحاربيءَ جو ضرور چيو مڃيندي. تيسين پاڻ ٻين کي گهيو ڪيون.“ مون ورائيومانس.
 اليڪشن واري ڏينهن کان هڪ ڏينهن اڳ وائيس پريزيڊنٽ جي عهدي لاءِ بيٺل اسان تنهي اميدوارن کي پنج پنج منت تقرير ڪرڻ جو موقعو ڏنو ويو جيئن آخري دفعو ووٽرن کي مطمئن ڪري سگهون.

ان کان علاوه هر هڪ اميدوار جي دوستن ڪمپيوٽر ذريعي نالا ۽ تصويرون ٺاهي جتي ڪٿي هاسٽل توڙي يونيورسٽي ۾ هڻي ڇڏيون ته ووت جو سڄو حقدار فلاڻو آهي. وغيره.
 ٻئي ڏينهن صبح کان اليڪشن شروع ٿي ۽ هر هڪ شاگرد ڊهي ۾ ووت وجهندو ويو. شام جو ڳڻپ بعد موراڪو جي امين اچي ٻڌايو ته سڀ کان گهڻا ووت مون کنيا آهن. ان وقت اسان جو ڪمپيوٽر ڪلاس هلي رهيو هو. سعودي عرب ۽ ايران جا بيحد خوش ٿيا جو گهڻي محنت انهن جي هئي. پنهنجي ووٽن سان گڏ ٻين ڪيترن کي مطمئن ڪرڻ ۾ انهن جو هٿ هو. هاڻ هفتي ڏيڍ بعد پهريون وارو وائيس پريزيڊنٽ چارج منهنجي حوالي ڪندو. ان بعد ڏسجي ته ڇا ٿو ٿئي.